

**ധനകാര്യം**

**2017-18 സാമ്പത്തിക വർഷത്തേയ്ക്കുള്ള ബഡ്ജറ്റിലെ  
ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും**

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ): സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെയും തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കുനേരെ ഏഴാം കോളത്തിൽ കാണിച്ചിട്ടുള്ള തുകകൾ 2017-18 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ ഏഴാം കോളത്തിൽ കാണിച്ചിട്ടുള്ള തുക 2017-18 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2017-2018				
		14.03.2017-ൽ സഭയുടെ വോട്ടിന് സമർപ്പിച്ച ധനാഭ്യർത്ഥന തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (₹)
		റവന്യൂ (₹)	മൂലധനം (₹)	റവന്യൂ (₹)	മൂലധനം (₹)	
(1)	(2)	(3)	(4)	(5)	(6)	(7)
VIII	എക്സൈസ്	77,26,07,000	....	231,78,20,000	....	231,78,20,000
XXIV	തൊഴിലും തൊഴിലാളി ക്ഷേമവും പ്രവാസി ക്ഷേമവും	268,44,10,000	35,68,75,000	805,32,30,000	107,06,25,000	912,38,55,000
XXV	പട്ടികജാതി /പട്ടികവർഗ്ഗ/ മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം	784,13,72,000	43,08,44,000	2352,41,16,000	129,25,33,000	2481,66,49,000
* I	സംസ്ഥാന നിയമസഭ	24,17,12,000	....	72,51,36,000	....	72,51,36,000
* IV	തെരഞ്ഞെടുപ്പുകൾ	10,81,02,000	....	32,43,05,000	....	32,43,05,000
* VII	മുദ്രപത്രങ്ങളും രജിസ്ട്രേഷനും	55,13,24,000	....	165,39,73,000	....	165,39,73,000
* X	ഷേരികളും അക്കൗണ്ടുകളും	71,93,32,000	....	215,79,95,000	....	215,79,95,000
* XIV	സ്റ്റേഷനറിയും അച്ചടിയും മറ്റ് ഭരണപരമായ സർവ്വീസുകളും	123,92,42,000	58,75,000	371,77,25,000	1,76,25,000	373,53,50,000
* XVI	പെൻഷനും പലവകയും	6352,64,51,000	....	19057,93,51,000	....	19057,93,51,000
* XXIII	വാർത്താവിതരണവും പ്രചരണവും	21,73,88,000	2,22,50,000	65,21,64,000	6,67,50,000	71,89,14,000
* XXVIII	പല വക സാമ്പത്തിക സർവ്വീസുകൾ	33,59,32,000	405,85,03,000	100,77,97,000	1217,55,07,000	1318,33,04,000
* XLIII	നഷ്ടപരിഹാരവും അവകാശകൈമാറ്റങ്ങളും	2061,79,74,000	....	6185,39,24,000	....	6185,39,24,000
* XLV	പലവക	....	60,88,88,000	....	182,66,66,000	182,66,66,000

	വായ്പകളും മുൻകൂറുകളും					
--	-----------------------	--	--	--	--	--

\* ചർച്ച കൂടാതെ വോട്ടിനിടുന്നതാണ്.

ഗതാഗത വകുപ്പുമന്ത്രി (ശ്രീ. തോമസ് ചാണ്ടി): സർ, ഞാൻ പ്രമേയങ്ങളെ പിന്താങ്ങുന്നു.

ധനകാര്യവും കയറും വകുപ്പുമന്ത്രിക്കുവേണ്ടി ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, സംസ്ഥാന നിയമസഭ എന്ന I-ാം നമ്പർ ധനാഭ്യർത്ഥനയെയും തെരഞ്ഞെടുപ്പുകൾ എന്ന IV-ാം നമ്പർ ധനാഭ്യർത്ഥനയെയും മുദ്രപത്രങ്ങളും രജിസ്ട്രേഷനും എന്ന VII-ാം നമ്പർ ധനാഭ്യർത്ഥനയെയും എക്സൈസ് എന്ന VIII-ാം നമ്പർ ധനാഭ്യർത്ഥനയെയും ട്രഷറികളും അക്കൗണ്ടുകളും എന്ന X-ാം നമ്പർ ധനാഭ്യർത്ഥനയെയും സ്റ്റേഷനറിയും അച്ചടിയും മറ്റ് ഭരണപരമായ സർവ്വീസുകളും എന്ന XIV-ാം നമ്പർ ധനാഭ്യർത്ഥനയെയും പെൻഷനും പലവകയും എന്ന XVI-ാം നമ്പർ ധനാഭ്യർത്ഥനയെയും വാർത്താവിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയെയും തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയെയും പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ

ധനാഭ്യർത്ഥനയെയും പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയെയും നഷ്ടപരിഹാരവും അവകാശകൈമാറ്റങ്ങളും എന്ന XLIII-ാം നമ്പർ ധനാഭ്യർത്ഥനയെയും പലവക വായ്പകളും മുൻകൂറുകളും എന്ന XLV-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റി റിപ്പോർട്ടുകളിലെ ശിപാർശകളിന്മേൽ ചട്ടം 236(3) പ്രകാരമുള്ള പ്രസ്താവന ധനകാര്യ വകുപ്പുമന്ത്രിക്കുവേണ്ടി ഞാൻ മേശപ്പുറത്തുവയ്ക്കുന്നു.

മി. സ്പീക്കർ: ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

**ധനാഭ്യർത്ഥന നമ്പർ VIII - എക്സൈസ്**

**നയനിരാകരണത്തിനുള്ള വെട്ടികുറയ്ക്കൽ**

ശ്രീ. വി. ഡി. സതീശൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (മദ്യവർജ്ജന നയം നടപ്പാക്കുമെന്ന് പ്രഖ്യാപിച്ചിട്ടും അതിനുവേണ്ടി ക്രിയാത്മകമായ നടപടികൾ സ്വീകരിക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (സർക്കാരിന് വ്യക്തമായ മദ്യനയം ഇല്ലാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബൂൽ ഹമീദ്. പി.: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (സമ്പൂർണ്ണ മദ്യനിരോധനം നടപ്പാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ്: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (ബാർ ലൈസൻസുകൾ വിവേചന രഹിതമായി നീട്ടി നൽകിയതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുല്ല: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു

രൂപയായി കുറവു ചെയ്യേണ്ടതാണ് (വ്യവസ്ഥകൾ പാലിക്കാതെ യഥേഷ്ടം മദ്യശാലകൾ സ്ഥാപിക്കുന്നതിന് അനുമതി നൽകുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (പ്രതിവർഷം നിശ്ചിത ശതമാനം ബിവറേജസ് ഔട്ട്ലെറ്റുകൾ പൂട്ടണമെന്ന നയം നടപ്പാക്കാത്തതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഹൈബി ഇൗഡൻ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (ദൂരപരിധി സംബന്ധിച്ച സുപ്രീംകോടതിയുടെ വിധി തെറ്റായി വ്യാഖ്യാനിച്ച് കൂടുതൽ ബിവറേജസ് ഔട്ട്ലെറ്റുകൾ ആരംഭിക്കാൻ ശ്രമിക്കുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (ബിവറേജസ് കോർപ്പറേഷൻ ഔട്ട്ലെറ്റുകൾ ജനവാസ കേന്ദ്രങ്ങളിലേയ്ക്ക് മാറ്റി സ്ഥാപിക്കുന്നതുമൂലം ഉണ്ടായിട്ടുള്ളതായി പറയപ്പെടുന്ന സവിശേഷ സാഹചര്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (വിദ്യാർത്ഥികൾക്കിടയിലെ മദ്യപാനാസക്തി നിയന്ത്രിക്കാനുള്ള നടപടികൾ സ്വീകരിക്കുന്നതിനപകരം അവർക്ക് യഥേഷ്ടം മദ്യം ലഭിക്കുന്നതിനുള്ള സൗകര്യം ഒരുക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (കുട്ടികളിൽ വർദ്ധിച്ചുവരുന്ന ലഹരി ഉപയോഗം തടയുന്നതിനാവശ്യമായ നടപടികൾ സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ

അവതരിപ്പിക്കുന്നു.

ശ്രീ. കെ. എം. ഷാജി: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (മദ്യം നിരോധിച്ചാൽ കബ്ബാവ്, മയക്കുമരുന്ന് എന്നിവയുടെ ഉപയോഗം വർദ്ധിക്കുമെന്ന് പ്രചരിപ്പിക്കുന്നത് മദ്യമാഫിയകൾക്ക് സഹായം ചെയ്യുന്നതായി പറയപ്പെടുന്നത് സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. എ. അഹമ്മദ് കബീർ: സർ, എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപ ഒരു രൂപയായി കുറവു ചെയ്യേണ്ടതാണ് (കബ്ബാവ്, മയക്കുമരുന്ന് ഇവയുടെ ഉറവിടം കണ്ടെത്തി അവയെ ഇല്ലാതാക്കുന്നതിന് നടപടി സ്വീകരിക്കാതെ ചെറുകിട കച്ചവടക്കാരെ മാത്രം നിയന്ത്രിച്ച് അവയുടെ വ്യാപനം തടയാമെന്ന നയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**സൂചക വെട്ടിക്കുറയ്ക്കൽ**

ശ്രീ. മോൻസ് ജോസഫ്: സർ, എക്സൈസ് എന്ന VIII-ാം നമ്പർ



ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപയിൽ നിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോഷി അഗസ്റ്റിൻ: സർ, എക്സൈസ് എന്ന VIII-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 231,78,20,000/- രൂപയിൽ നിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

**ധനാഭ്യർത്ഥന നമ്പർ XXIV - തൊഴിലും തൊഴിലാളിക്ഷേമവും പ്രവാസിക്ഷേമവും**

**നയനിരാകരണത്തിനുള്ള വെട്ടികുറയ്ക്കൽ**

ശ്രീ. പി. കെ. ബഷീർ: സർ, തൊഴിലും തൊഴിലാളിക്ഷേമവും

പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (അസംഘടിത മേഖലയിലെ തൊഴിലാളികളുടെ വിവിധങ്ങളായ പ്രശ്നങ്ങൾ, അന്യസംസ്ഥാന തൊഴിലാളികളുടെ പ്രശ്നങ്ങൾ, പ്രവാസികളുടെ പ്രശ്നങ്ങൾ എന്നിവ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (തൊഴിലാളിക്ഷേമ പദ്ധതികൾ നടപ്പിലാക്കുന്നതിൽ കാലതാമസം ഉണ്ടാകുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ടി. തോമസ്: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (തൊഴിൽ മേഖലയിൽ നിലനിൽക്കുന്ന യൂണിയനുകളുടെ തൊഴിൽ തർക്കങ്ങൾ പരിഹരിക്കുന്നതിന് കാര്യക്ഷമമായ നടപടികൾ സ്വീകരിക്കാത്തതുമൂലം ആ മേഖലയിൽ ഉണ്ടായിട്ടുള്ളതായി പറയപ്പെടുന്ന പ്രശ്നങ്ങൾ സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ്

(തൊഴിൽ തർക്കങ്ങൾ യഥാസമയം പരിഹരിക്കാത്തതുമൂലം റേഷൻ വിതരണമുൾപ്പെടെ തടസ്സപ്പെടാനിടയായതായി പറയപ്പെടുന്ന സാഹര്യം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്:സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (തൊഴിലാളി യൂണിയനുകൾ അമിതകൂലി ഈടാക്കുന്നതുമൂലമുള്ള പ്രശ്നങ്ങൾ പരിഹരിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റോജി എം. ജോൺ: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (തൊഴിൽ നഷ്ടപ്പെടുന്ന പ്രവാസികൾക്ക് നാട്ടിലേയ്ക്ക് മടങ്ങിവരുന്നതിനും അവരുടെ പുനരധിവാസത്തിനും തൊഴിൽ ലഭ്യതയ്ക്കും ക്രിയാത്മകമായ പദ്ധതികൾ

ആവിഷ്കരിച്ച് നടപ്പാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ് പി.: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (പ്രവാസി പുനരധിവാസ പദ്ധതികൾ വേണ്ടത്ര ഫലം ചെയ്യുന്നില്ലെന്ന പ്രശ്നം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. മുരളീധരൻ: സർ, തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (പ്രവാസിക്ഷേമ കമ്മീഷൻ പ്രവർത്തിക്കാൻ യതൊരു അടിസ്ഥാന സൗകര്യങ്ങളും നൽകാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം നമ്പർ

ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 912,38,55,000 രൂപ ഒരു രൂപയായി കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. കെ. എം. ഷാജി

പ്രൊഫ. ആബിദ് ഹുസൈൻ തങ്ങൾ

ശ്രീ. പാറക്കൽ അബ്ദുള്ള

ശ്രീ. എൻ. എ. നെല്ലിക്കുന്ന്

ശ്രീ. മോൻസ് ജോസഫ്

ശ്രീ. സി. മമ്മൂട്ടി

ശ്രീ. ടി. വി. ഇബ്രാഹിം

ശ്രീ. വി. കെ. ഇബ്രാഹിം കുഞ്ഞ്

ശ്രീ. റോഷി അഗസ്റ്റിൻ

**ധനാഭ്യർത്ഥന നമ്പർ XXV - പട്ടികജാതി/പട്ടികവർഗ്ഗ/മറ്റു  
പിന്നാക്ക/ ന്യൂനപക്ഷ വിഭാഗങ്ങൾ  
എന്നിവരുടെ ക്ഷേമം**

**നയനിരാകരണത്തിനുള്ള വെട്ടികരയ്ക്കൽ**

ശ്രീ. പി. കെ. ബഷീർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി/പട്ടികവർഗ്ഗ/പിന്നാക്ക വിഭാഗങ്ങളുടെ ഫണ്ടുകൾ അർഹതപ്പെട്ടവരിൽ എത്തിപ്പെടാതെ പോകുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. എം. ഷാജി: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികവർഗ്ഗക്കാരുടെ ക്ഷേമത്തിനു വേണ്ടിയുള്ള ഫണ്ടിന്റെ വിനിയോഗത്തിലെ ക്രമക്കേടുകൾ കണ്ടെത്തി പരിഹരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു

രൂപയായി കുറവു ചെയ്യേണ്ടതാണ് (ന്യൂനപക്ഷ ക്ഷേമത്തിനുവേണ്ടിയുള്ള പ്രവർത്തനങ്ങൾക്ക് ആവശ്യമായ തുക ലഭ്യമാക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (ന്യൂനപക്ഷ കേന്ദ്രീകൃത ബ്ലോക്കുകൾക്കുള്ള ബഹുമുഖ വികസന പദ്ധതിയിൽ സംസ്ഥാനത്തെ എല്ലാ ജില്ലകളെയും ഉൾപ്പെടുത്തുന്നതിന് ആവശ്യമായ നടപടി സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികവർഗ്ഗ കോളനികളിൽ അടിസ്ഥാന

സൗകര്യം ഏർപ്പെടുത്താത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പാറക്കൽ അബ്ദുള്ള: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികവർഗ്ഗ കോളനികളിൽ മദ്യമാഫിയയുടെ പ്രവർത്തനം തടയുന്നതിൽ പരാജയപ്പെട്ടതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (ഭൂരഹിത പട്ടികജാതി വിഭാഗക്കാർക്ക് ഭൂമി വാങ്ങി നൽകുന്ന പദ്ധതിയുടെ പ്രവർത്തനം കാര്യക്ഷമമല്ലാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.



പ്രൊഫ. ആബിദ് ഹുസൈൻ തങ്ങൾ: സർ, പട്ടികജാതി/പട്ടികവർഗ്ഗ/മറ്റു

പിന്നാക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (അട്ടപ്പാടിയിലെ ആദിവാസി ഭൂമി തട്ടിയെടുത്തവർക്കെതിരെ നിയമാനുസൃതമായ നടപടി സ്വീകരിക്കാതിരിക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി/പട്ടികവർഗ്ഗ സങ്കേതങ്ങളിലും കോളനികളിലും വൈദ്യുതിയും കുടിവെള്ളവും ഉൾപ്പെടെയുള്ള അടിസ്ഥാന സൗകര്യങ്ങൾ ലഭ്യമാക്കാൻ ആവശ്യമായ പദ്ധതികൾ ആവിഷ്കരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (ആദിവാസികൾക്കിടയിലെ ശിശുമരണ നിരക്ക് മുൻ വർഷങ്ങളെ അപേക്ഷിച്ച് വർദ്ധിച്ചതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. റ്റി. എ. അഹമ്മദ് കബീർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (ഉൾവനങ്ങളിലെ പട്ടികവർഗ്ഗ കോളനികളിൽ മൺസൂൺ കാലത്തുണ്ടാകാവുന്ന ഭക്ഷ്യക്ഷാമമുൾപ്പെടെയുള്ള കാര്യങ്ങളിൽ ആവശ്യമായ മുൻകരുതൽ സ്വീകരിച്ചിട്ടില്ലായെന്ന് പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽകുമാർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു

രൂപയായി കുറവു ചെയ്യേണ്ടതാണ് (എം.ആർ.എസ്.കളിലും എസ്.സി./എസ്.ടി. ഹോസ്റ്റലുകളിലും വിദ്യാർത്ഥികൾക്കായുള്ള സേവനങ്ങൾക്കും സൗകര്യങ്ങൾക്കും നിശ്ചിത നിലവാരം ഉറപ്പുവരുത്തുന്നതിന് ക്രിയാത്മകമായ നടപടികൾ സ്വീകരിക്കുന്നതിൽ പരാജയപ്പെട്ടതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/

ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (സർക്കാർ തൊഴിൽ മേഖലയിൽ പട്ടികവർഗ്ഗക്കാരുടെ പ്രാതിനിധ്യക്കുറവ് പരിഹരിക്കാൻ ഫലപ്രദമായ നടപടി സ്വീകരിക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എം. ഉമ്മർ: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ

വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി-പട്ടികവർഗ്ഗക്കാർക്ക് നേരെയുണ്ടാകുന്ന

ആക്രമണങ്ങൾക്ക് പട്ടികജാതി-പട്ടികവർഗ്ഗ പീഡന നിരോധന നിയമം അനുസരിച്ച് കേസുകൾ എടുക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അബ്ദുൽ ഹമീദ് പി.: സർ, പട്ടികജാതി/പട്ടികവർഗ്ഗ/മറ്റു പിന്നാക്ക / ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (നിരപരാധികളായ ആദിവാസികളെ കേസുകളിൽ കുടുക്കി ജയിലിലടയ്ക്കുന്നതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. വി. കെ. ഇബ്രാഹിം കുഞ്ഞ് : സർ, പട്ടികജാതി/പട്ടികവർഗ്ഗ/മറ്റു പിന്നാക്ക / ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി വിദ്യാർത്ഥികൾക്ക് ജീവഭയമില്ലാതെ പഠിക്കാൻ സാഹചര്യമൊരുക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സി. മമ്മൂട്ടി: സർ, പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ

വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപ ഒരു രൂപയായി കുറവു ചെയ്യേണ്ടതാണ് (പട്ടികജാതി വിദ്യാർത്ഥികൾക്കുള്ള ഹോസ്റ്റലുകളിൽ വേണ്ടത്ര അടിസ്ഥാന സൗകര്യമൊരുക്കാത്തതായി പറയപ്പെടുന്ന വിഷയം സംബന്ധിച്ച് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ

പട്ടികജാതി/പട്ടികവർഗ്ഗ/മറ്റു പിന്നാക്ക/ ന്യൂനപക്ഷ വിഭാഗങ്ങൾ

എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 2481,66,49,000 രൂപയിൽനിന്ന് നൂറു രൂപ കുറവു ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിച്ചു.

ശ്രീ. മോൻസ് ജോസഫ്

ശ്രീ. റോഷി അഗസ്റ്റിൻ

ചർച്ച

ശ്രീ. സി. കെ. ശശീന്ദ്രൻ : സർ, 2017-18 സാമ്പത്തിക വർഷത്തെ

എക്സൈസ്, തൊഴിലും തൊഴിലാളിക്ഷേമവും പ്രവാസിക്ഷേമവും പട്ടികജാതി/  
 പട്ടികവർഗ്ഗ/മറ്റു പിന്നാക്ക ന്യൂനപക്ഷ വിഭാഗങ്ങളുടെ ക്ഷേമം എന്നീ  
 ധനാഭ്യർത്ഥനകളെ ഞാൻ പൂർണ്ണമായും പിന്തുണയ്ക്കുകയാണ്. ഇടതുപക്ഷ  
 ജനാധിപത്യ മുന്നണി സർക്കാർ അധികാരത്തിൽ വന്നിട്ട് ഒരു വർഷം  
 തികയുകയാണ്. 1957-ൽ അധികാരത്തിൽ വന്ന സഖാവ് ഇ.എം.എസ്.ന്റെ  
 നേതൃത്വത്തിലുള്ള ഗവൺമെന്റാണ് കേരളത്തിന്റെ വികസനത്തിനും കേരള മോഡൽ  
 എന്ന് ലോകമാകെ അംഗീകരിക്കുന്ന പ്രവർത്തനങ്ങൾക്കും നേതൃത്വം  
 കൊടുത്തതെന്ന് കാണാൻ കഴിയും. ഇപ്പോൾ 60-ാം വാർഷികവും കൂടിയാണ്.

കേന്ദ്ര സർക്കാർ അങ്ങേയറ്റം വിവേചനത്തോടുകൂടിയാണ് കേരളത്തോട്  
 പെരുമാറിക്കൊണ്ടിരിക്കുന്നത്. തികഞ്ഞ രാഷ്ട്രീയ വിവേചനമാണ് എല്ലാ  
 രംഗങ്ങളിലും കാണിക്കുന്നതെന്ന് കാണാൻ കഴിയും. അരിയുടെ ക്യാട്ട വെട്ടി  
 കുറയ്ക്കുകയാണ്. പട്ടിണിക്കിട്ട് തങ്ങളുടെ രാഷ്ട്രീയ വിരോധം കേരളത്തോട്  
 തീർക്കാനാണ് അവർ ആഗ്രഹിക്കുന്നത്. കേന്ദ്ര ഗവൺമെന്റ് കാണിക്കുന്ന  
 വിവേചനത്തെ യോജിച്ച് നേരിടുന്നതിനുപകരം പലപ്പോഴും യു.ഡി.എഫ്.  
 ബി.ജെ.പി.ക്ക് അനുകൂലമായ നിലപാട് സ്വീകരിക്കുന്നതുമൂലം അവർ ഏത് രാഷ്ട്രീയ  
 നിലപാടാണ് ഉയർത്തിപ്പിടിക്കുന്നതെന്ന് കാണാൻ വേണ്ടി കഴിയും. അതോടൊപ്പം

മതനിരപേക്ഷതയ്ക്ക് പേരുകേട്ട നാടാണ് കേരളം എന്ന കാര്യത്തിൽ യാതൊരു സംശയവുമില്ല. കേരള സർക്കാർ മതനിരപേക്ഷതയുടെ കാവലാളായിട്ടാണ് നിലകൊള്ളുന്നത്. ഒരു ഭാഗത്ത് കേരളത്തിന്റെ മുഖ്യമന്ത്രിയെ കൊന്നാൽ ഒരു കോടി രൂപ ഇനാമം തരാമെന്ന് ആർ.എസ്.എസ്. പ്രഖ്യാപിച്ചിരിക്കുകയാണ്. ഇന്നലെ കണ്ണൂരിൽ വന്ന കേന്ദ്രമന്ത്രി ശ്രീ. രാജീവ് പ്രതാപ് റൂഡി, വേണ്ടിവന്നാൽ കേന്ദ്ര സേനയെ അയയ്ക്കുമെന്ന് പറഞ്ഞ് കേരളത്തിലെ ജനങ്ങളെ പേടിപ്പിക്കുകയാണ്. ഒരു കാര്യം കേന്ദ്ര ഗവൺമെന്റിനെ ഓർമ്മിപ്പിക്കാൻ ആഗ്രഹിക്കുകയാണ്. കേരളം അതിശക്തമായ സാമ്രാജ്യത്വവിരുദ്ധ പോരാട്ടത്തിനും അതുപോലെ മതനിരപേക്ഷതയ്ക്കും വർഗ്ഗീയതയ്ക്കും എതിരായ ശക്തമായ നിലപാടാണ് സ്വീകരിച്ചിട്ടുള്ളത്. ഇന്ത്യയിൽ എവിടെയെല്ലാം വർഗ്ഗീയ കലാപങ്ങൾ നടന്നിട്ടുണ്ടോ അതിന്റെയെല്ലാം പുറകിൽ ആർ.എസ്.എസ്സും സംഘപരിവാറുമാണെന്ന കാര്യത്തിൽ യാതൊരു സംശയവുമില്ല. അവരുടെ താൽപ്പര്യങ്ങൾ കേരളത്തിൽ സംരക്ഷിക്കാൻ കഴിയുന്നില്ലായെന്നുള്ളതു കൊണ്ടാണ് കേരളത്തെ പേടിപ്പിക്കാൻ വേണ്ടി അവർ കേന്ദ്ര ഭരണത്തെ ഉപയോഗിച്ച് പരിശ്രമിക്കുന്നത്. അമേരിക്കൻ മോഡൽ ഭരണം അറബിക്കടലിൽ എന്ന മുദ്രാവാക്യം ഉയർത്തി പുനപ്ര-വയലാർ സമരത്തിന് നേതൃത്വം കൊടുത്ത നാടാണ്

കേരളം. ആ സമരസേനാനി സഖാവ് വി. എസ്. അച്യുതാനന്ദൻ ഉൾപ്പെടെ ഇരിക്കുന്ന നിയമസഭയാണിതെന്ന് കേന്ദ്രത്തിലെ ഗവൺമെന്റ് ഓർക്കുന്നത് നന്നായിരിക്കും എന്നാണ് സൂചിപ്പിക്കാനുള്ളത്.

കണ്ണൂർ കേരളത്തിന് ഒട്ടേറെ സംഭാവനകൾ നൽകിയ നാടാണ്. മാത്തിൽ അപ്പുവും കുഞ്ഞമ്പു നായരും ചിരകണ്ടനും അബൂബക്കറുമെല്ലാം രാജ്യത്തിന് വേണ്ടി പോരാടി മരിച്ചിട്ടുള്ള കമ്മ്യൂണിസ്റ്റ് രക്തസാക്ഷികളുടെ നാടാണ്. മൊയാരത്ത് ശങ്കരൻ ആദ്യത്തെ കോൺഗ്രസ് നേതാവായിരുന്നു. അദ്ദേഹം കോൺഗ്രസ്സിന്റെ കാപട്യം തിരിച്ചറിഞ്ഞ് സ്വയം കമ്മ്യൂണിസ്റ്റ് പാർട്ടിയിൽ ചേർന്നതിന്റെ ഫലമായി കോൺഗ്രസ്സുകാരെല്ലാം കൂടി അടിച്ചു കൊന്നതാണ്. ഈ പാരമ്പര്യമുള്ള കണ്ണൂരിനെ ഒറ്റതിരിച്ച് ആക്രമിക്കാനുള്ള കേന്ദ്ര ഗവൺമെന്റിന്റെയും ആർ.എസ്.എസ്സിന്റെയും സംഘപരിവാറിന്റെയും പരിശ്രമങ്ങളെ കേരളത്തിലെ ജനങ്ങൾ ഒറ്റക്കെട്ടായി അതിജീവിക്കുമെന്ന കാര്യത്തിൽ യാതൊരു സംശയവുമില്ല. ഈ നിലപാട് ഉയർത്തിപ്പിടിച്ചുകൊണ്ട് മലയാളികൾ ഒറ്റക്കെട്ടായി നിൽക്കണം. കേന്ദ്ര ഗവൺമെന്റിന്റെ വിവേചനപരമായ ഫെഡറൽ തത്വങ്ങൾക്ക് എതിരായിട്ടാണ് കേന്ദ്രം കേരളത്തോട് പെരുമാറിക്കൊണ്ടിരിക്കുന്നത്. മുഖ്യമന്ത്രിയെ കാണാൻ പോലും അനുവാദം തരില്ലായെന്ന നിലപാട് പ്രധാനമന്ത്രി സ്വീകരിക്കുകയാണ്.



ഇതെല്ലാം നാടിന് അപമാനമാണെന്ന കാര്യത്തിൽ യതൊരു സംശയവുമില്ല.

തൊഴിൽ മേഖലയിൽ സഖാവ് ടി. പി. രാമകൃഷ്ണന്റെ നേതൃത്വത്തിൽ നടത്തിയിട്ടുള്ള പ്രവർത്തനങ്ങൾ അങ്ങേയറ്റം ശ്ലാഘനീയമാണ്. മലയാളികൾ മാത്രമല്ല പ്രശംസിക്കുന്നത്, ലോകത്തിലെ വിദേശ പത്രങ്ങൾ പോലും പ്രശംസകൾ ചൊരിയുകയാണ്. ഇതര സംസ്ഥാന തൊഴിലാളികളുടെ ഇൻഷുറൻസുമായി ബന്ധപ്പെട്ട് വിദേശ പത്രങ്ങളാണ് പ്രശംസിക്കുന്ന രീതിയിലുള്ള വാർത്തകളും മറ്റ് കാര്യങ്ങളും പ്രസിദ്ധീകരിച്ചതെന്ന് കാണാൻ കഴിയും. ഈ സർക്കാർ അധികാരത്തിൽ വന്നതിനുശേഷം മിനിമം കൂലി പല മേഖലകളിലും പുതുക്കി നിശ്ചയിച്ചു. കടകൾ, ബീഡി-സിഗാർ, ഹോസ്റ്റൽ, ഉച്ചഭക്ഷണ തൊഴിലാളികൾ എന്നിവരുടെ മിനിമം കൂലി പുതുക്കി നിശ്ചയിച്ചു. കർഷകത്തൊഴിലാളി ക്ഷേമനിധി പെൻഷൻ 1,100 രൂപയായി വർദ്ധിപ്പിച്ചതോടൊപ്പം തന്നെ ക്ഷേമനിധിക്ക് അപേക്ഷിക്കാനുള്ള വരുമാന പരിധി 11,000 രൂപയിൽ നിന്ന് 1,00,000 രൂപയായി വർദ്ധിപ്പിച്ചതായി കാണാൻ കഴിയും. പൂട്ടിക്കിടന്ന കയർ, പൊതുമേഖല, തോട്ടം സ്ഥാപനങ്ങളിലെ 12,116 തൊഴിലാളികൾക്ക് 2,17,64,450 രൂപയുടെ ധനസഹായം നൽകിയ സർക്കാരാണിത്. വിവിധ ക്ഷേമനിധി ബോർഡുകൾ വഴി 1,52,00,857 തൊഴിലാളികൾക്ക് 127,29,84,000 രൂപയുടെ പെൻഷൻ അനുവദിച്ചതായി

കാണാൻ കഴിയും. ക്ഷേമനിധി ബോർഡുകൾക്ക് ഗ്രാന്റായി 3,41,98,305 രൂപ നൽകുകയും ചെയ്തു. തൊഴിലാളികളുടെ താൽപ്പര്യങ്ങളാണ് ഉയർത്തിപ്പിടിക്കുന്നതെന്ന് കാണാൻ കഴിയും. അസംഘടിത മേഖലയിലെ തൊഴിലാളികളുടെ വേതന സുരക്ഷ പദ്ധതി നടപ്പിലാക്കാൻ തയ്യാറായി. മാനുവൽ പദ്ധതിയിൽ ഉൾപ്പെടുത്തിക്കൊണ്ട് പത്ത് ഐ.ടി.ഐ.കളെ അന്താരാഷ്ട്ര നിലവാരത്തിലേയ്ക്ക് ഉയർത്താനുള്ള ഭരണാനുമതി കിഫ്ബിയുടെ ഭാഗത്തുനിന്ന് നൽകിയത് കാണാൻ കഴിയും. വയനാട് ജില്ലയിലെ കൽപ്പറ്റ ഐ.ടി.ഐ.-യുംകൂടി അതിൽ ഉൾപ്പെടുത്താനുള്ള പരിശ്രമം ഉണ്ടാകണമെന്ന് സ്നേഹപൂർവ്വം മന്ത്രിയോട് അഭ്യർത്ഥിക്കുകയാണ്. കരിയർ ഡെവലപ്മെന്റ് സെന്ററുകളുടെ പ്രവർത്തനങ്ങളെ മെച്ചപ്പെടുത്താൻ വേണ്ടി തീരുമാനിച്ചു. ഈ പട്ടികയിൽ വയനാട് ജില്ലയും കൂടി ഉൾപ്പെടുത്താൻ കഴിയേണ്ടതുണ്ട്. തോട്ടം തൊഴിലാളികളുടെ ജീവിതം അങ്ങേയറ്റം ദുരിതപൂർണ്ണമാണ്. തോട്ടം ഒരു വ്യവസായമാണെങ്കിലും മറ്റ് വ്യവസായമേഖലയിൽ കിട്ടുന്ന പരിഗണനയും സുരക്ഷയും ഒന്നും തോട്ടം തൊഴിലാളികൾക്ക് ഇപ്പോഴും ലഭിക്കുന്നില്ലെന്ന് കാണാൻ കഴിയും. തോട്ടം തൊഴിലാളികളെ ഈ ഗവൺമെന്റിന്റെ കാലഘട്ടത്തിൽ ആധുനിക വ്യവസായ തൊഴിലാളികളുടെ സ്റ്റാറ്റസിലേയ്ക്ക് ഉയർത്താൻ കഴിയണം.

അതിനുവേണ്ടിയുള്ള പരിശ്രമങ്ങൾ മന്ത്രിയുടെയും ഗവൺമെന്റിന്റെയും ഭാഗത്തുനിന്ന് ഉണ്ടാകണമെന്ന് അഭ്യർത്ഥിക്കുകയാണ്.

കോളനി ഭരണകാലഘട്ടത്തിലെ അവശേഷിക്കുന്ന ചിഹ്നങ്ങളാണ് ലയം എന്ന് പറയുന്നത്. ലയത്തിൽ താമസിക്കാൻ കഴിയില്ല. ആധുനിക കാലഘട്ടത്തിൽ താമസിക്കാൻ പറ്റാത്ത വീടുകളാണ് ലയം എന്ന് കാണാൻ കഴിയും. ആ പാഡികളും/ലയങ്ങളും എല്ലാം പൊളിച്ചുമാറ്റി, തോട്ടം തൊഴിലാളികൾക്ക് ആധുനിക ഭവനങ്ങൾ നിർമ്മിക്കുമെന്ന് ഈ ഗവൺമെന്റ് പ്രഖ്യാപിച്ചിട്ടുണ്ട്. 30,857 തോട്ടം തൊഴിലാളികൾക്ക് പുതിയതായി വീട് നിർമ്മിച്ച് കൊടുക്കേണ്ടതായിട്ടുണ്ട്. ലൈഫ് പദ്ധതിയിൽ ഉൾപ്പെടുത്തിക്കൊണ്ട് മുഴുവൻ തോട്ടം തൊഴിലാളികൾക്കും വീട് നിർമ്മിച്ച് കൊടുക്കുമെന്നുള്ളത് വലിയ ആവേശത്തോടെയും സന്തോഷത്തോടെയുമാണ് അവിടത്തെ ജനങ്ങൾ സ്വീകരിച്ചിരിക്കുന്നത്. കാര്യക്ഷമമായും സമയബന്ധിതമായും പൂർത്തീകരിക്കാൻ മുൻകൈ എടുക്കണമെന്ന് അഭ്യർത്ഥിക്കുകയാണ്. ഭവനം ഫൗണ്ടേഷൻ ഓഫ് കേരളയുടെ കൈവശമുള്ള 22.6 കോടി രൂപ ഇതിനുവേണ്ടി വിനിയോഗിക്കാൻ കഴിയുമെന്ന് ഗവൺമെന്റ് വ്യക്തമാക്കിയിട്ടുണ്ട്.

കടുത്ത ചൂഷണങ്ങൾക്ക് വിധേയമാവുകയാണ് തോട്ടം തൊഴിലാളികൾ.

രാവിലെ 8 മണിക്ക് ജോലിക്ക് വന്നുകഴിഞ്ഞാൽ വൈകുന്നേരം 5 മണി വരെ ജോലി എടുക്കണം. ഭൂരിപക്ഷവും സ്ത്രീ തൊഴിലാളികളാണ്. സ്ത്രീതൊഴിലാളികൾ ഇരട്ട ചൂഷണത്തിന് വിധേയരായിക്കൊണ്ടിരിക്കുകയാണ്. അവർക്ക് പ്രാഥമിക സൗകര്യങ്ങൾക്കും വിശ്രമിക്കാനുമുള്ള സൗകര്യങ്ങൾ പോലും തോട്ടം മേഖലയിൽ ഇല്ലായെന്ന് കാണാൻ കഴിയും. പ്രയാസമേറിയ സാഹചര്യങ്ങളിലാണ് അവർ ജോലി ചെയ്തുകൊണ്ടിരിക്കുന്നത്. അവരുടെ കൂലി 301 രൂപയാണ്. ഇന്ത്യയിലെ എല്ലാ ട്രേഡ് യൂണിയൻ പ്രസ്ഥാനങ്ങളും കൂലി 600 രൂപ ആക്കണമെന്നാണ് ആവശ്യപ്പെടുന്നത്. ഈ രീതിയിൽ ഘട്ടംഘട്ടമായി തോട്ടം മേഖലയിലെ കൂലി വർദ്ധിപ്പിക്കാൻ തയ്യാറാകണം. തോട്ടം മേഖലയിൽ തെറ്റായ കണക്കുകളാണ് മാനേജ്മെന്റുകൾ പലപ്പോഴും ഉന്നയിക്കുന്നതായി കാണാൻ കഴിയുന്നത്. ജീവിത സൂചിക ഒരു യൂണിറ്റിന് മറ്റ് മേഖലയിൽ 15 പൈസയാണെങ്കിൽ തോട്ടം മേഖലയിൽ അഞ്ചരയും ആറും പൈസയാണ് കൊടുക്കുന്നത്, ഇത് വർദ്ധിപ്പിക്കേണ്ടതുണ്ട്. ഒരു കിലോ കാപ്പി പരിപ്പിന് ഇന്നത്തെ മാർക്കറ്റ് വില 120 രൂപയാണ്. രണ്ടര കിലോ കാപ്പി പരിപ്പ് പൊടിച്ചാൽ ഒരു കിലോ കാപ്പിപ്പൊടി കിട്ടും. അതിന് 300 രൂപ മതി. എന്നാൽ ബ്രാന്റഡായി വിൽക്കുമ്പോൾ 1500 രൂപ മുതൽ 4000 രൂപ വരെയാണ്. കാപ്പി തോട്ടം തൊഴിലാളികൾക്കോ കർഷകർക്കോ അതിന്റെ

ആനുകൂല്യം ലഭ്യമാകുന്നില്ലായെന്ന് കാണാൻ കഴിയും. അതുപോലെ തേയില മേഖലയിൽ നടക്കുന്ന auction വലിയ തട്ടിപ്പാണെന്ന് കാണാൻ കഴിയും. കൊച്ചി കേന്ദ്രീകരിച്ച് നടക്കുന്ന auction-നിൽ നാലോ അഞ്ചോ കമ്പനികൾ ചേർന്ന് ക്ലസ്റ്റർ രൂപീകരിച്ച്, ആ ക്ലസ്റ്ററിന്റെ അടിസ്ഥാനത്തിലാണ് auction നടക്കുന്നതെന്ന് കാണാൻ കഴിയും. ആ പോയിന്റിൽ നിൽക്കുന്ന വിലയാണ് കമ്പനികൾ അവരുടെ ലാഭനഷ്ടകണക്കിന്റെ ബാലൻസ്ഷീറ്റ് തയ്യാറാക്കാൻ ഉപയോഗിക്കുന്നത്. എന്നാൽ auction-ൽ പങ്കെടുക്കുന്നത് ഇവർ തന്നെ രൂപീകരിച്ച സിസ്റ്റർ കമ്പനികളാണ്. ആ കമ്പനികൾ വലിയ വിലയ്ക്കാണ് മറിച്ച് വിൽക്കുന്നത്. ഈ തട്ടിപ്പ് നമുക്ക് കാണാൻ കഴിയും. അതുകൊണ്ട് സുതാര്യമായ auction-ന് വേണ്ടി നമുക്ക് നേതൃത്വം കൊടുക്കാം. തൊഴിലാളികളുടെ അനുപാതം ഒരു ഏക്കറിന് 1.75 ആയിട്ടാണ് നിശ്ചയിച്ചിരിക്കുന്നത്. ഹാരിസൺ മലയാളം കമ്പനിക്ക് വയനാട്ടിൽ മാത്രം 5500 ഏക്കർ തോട്ടമുണ്ട്. ആ ഭൂമിയുടെ പാട്ടക്കാലാവധിയൊക്കെ കഴിഞ്ഞതാണ്. അതിന്റെ വിശദാംശങ്ങളിലേയ്ക്ക് ഞാൻ കടക്കുന്നില്ല. തോട്ടം മേഖലയിലുള്ള പ്രശ്നങ്ങൾ പരിഹരിക്കാനാവശ്യമായ നടപടി സ്വീകരിക്കണം.

എക്സൈസ് മേഖലയിൽ വലിയ രീതിയിലുള്ള പ്രയാസങ്ങൾ നേരിടുന്നുണ്ട്.

മദ്യനിരോധനവുമായി ബന്ധപ്പെട്ട് സുപ്രീംകോടതി വിധിയെ അതിജീവിക്കാനുള്ള

നടപടികൾ ഈ ഗവൺമെന്റിന്റെ ഭാഗത്തുനിന്നും സ്വീകരിച്ചിട്ടുണ്ടെന്ന് കാണാൻ കഴിയും. വ്യാജവാറ്റ്, മയക്കുമരുന്ന്, കഞ്ചാവ്, ബ്രൗൺ ഷുഗർ എന്നിവയുടെ ഉപയോഗം വർദ്ധിക്കുകയാണ്. അതുകൊണ്ട് മദ്യനിരോധനമല്ല മദ്യവർജ്ജനമാണ് വേണ്ടതെന്നുള്ള കാര്യത്തിൽ യാതൊരു സംശയവുമില്ല. ആരോഗ്യപരമായ ഒരു മദ്യനയത്തെക്കുറിച്ച് ഈ സഭ ചർച്ച ചെയ്ത് ഒരു തീരുമാനത്തിലെത്താൻ കഴിയണം. ഔട്ട്ലെറ്റുകൾ പൂട്ടിയതുകൊണ്ട് മദ്യം ഉപയോഗിക്കുന്നവരുടെ എണ്ണം കുറഞ്ഞിട്ടുണ്ടോ എന്ന കാര്യവും പഠന വിഷയമാക്കേണ്ടതാണ്. മദ്യനയത്തിൽ ഒരു പുതിയ സമീപനം സ്വീകരിക്കാൻ കഴിയണം.

പട്ടികജാതി/പട്ടികവർഗ്ഗ മേഖലയിൽ ഈ ഗവൺമെന്റിന്റെ നേതൃത്വത്തിലുള്ള പ്രവർത്തനങ്ങൾ ഏറ്റവും ശ്രദ്ധേയമാണ്. ശ്രീ. എ. കെ. ബാലന്റെ നേതൃത്വത്തിൽ നടക്കുന്ന പ്രവർത്തനങ്ങളെ ഏറ്റവും മെച്ചപ്പെട്ട രീതിയിൽ കൊണ്ടുവരാൻ കഴിയണം. പട്ടികവർഗ്ഗ മേഖലയിലെ പ്രവർത്തനങ്ങളിൽ ഒരു പൊളിച്ചെഴുത്ത് ആവശ്യമാണ്. പരമ്പരാഗത രീതിയിൽനിന്ന് മാറി ചിന്തിക്കാൻ കഴിയണം. കോടിക്കണക്കിന് രൂപയാണ് ഉപയോഗിക്കാൻ കഴിയുന്നത്. കാർഷിക പൂർവ്വഘട്ടത്തിലെ ഇക്കോ സംസ്കാരം ഉൾക്കൊള്ളുന്നവരാണ് ആദിവാസികൾ. എന്നാൽ നാഗരിക ജീവിതമാണ് നമുക്കുള്ളത്. മനസ്സ് ഇക്കോ സംസ്കാരത്തിലും അവരുടെ ശരീരം

ആധുനിക നാഗരിക സംസ്കാരത്തിലുമാണ് നിലകൊള്ളുന്നത്. ഇത് മനസ്സിലാക്കി ഏറ്റവും ശ്രദ്ധേയമായ ഇടപെടൽ നടത്താൻ കഴിയണം.

കേന്ദ്രഗവൺമെന്റ് ടി.എസ്.പി. ഫണ്ട് വെട്ടിക്കുറച്ചിട്ടുണ്ട്. കേരളത്തിലെ ഗവൺമെന്റ് ഇത് വർദ്ധിപ്പിച്ചിട്ടുണ്ട്. ഈ വരുന്ന ഒന്നാം തീയതി (ജൂൺ 1) സൂൾ ഇറക്കുമതി വയനാട്ടിലെ പട്ടികവർഗ്ഗ മേഖലയിലെ 241 ആദിവാസി ടീച്ചർമാർ സൂളിലേക്ക് പ്രവേശനം തേടി വരികയാണ്. കേരളത്തിലെ മുഖ്യമന്ത്രിയും പട്ടികവർഗ്ഗ വകുപ്പുമന്ത്രിയും പങ്കെടുത്തുകൊണ്ട് അത് ലോഞ്ച് ചെയ്യുകയാണ്. തൊഴിലില്ലാത്ത ആളുകൾക്ക് തൊഴിൽ കൊടുക്കാനുള്ള പ്രത്യേക നടപടിയാണ് ഈ ഗവൺമെന്റിന്റെ ഭാഗത്തുനിന്നുമുണ്ടായതെന്ന് കാണാൻ കഴിയും.

അതുപോലെ ഈ ഗവൺമെന്റ് എക്സൈസ് വകുപ്പിൽ സ്പെഷ്യൽ റിക്രൂട്ട്മെന്റ് ഏർപ്പെടുത്തിയിരിക്കുകയാണ്. നിരവധി ആളുകളെ പോലീസിലെടുക്കാൻ തീരുമാനിച്ചിരിക്കുകയാണ്. ഈ ഗവൺമെന്റ് ഊരുകൂട്ടത്തെ അടിസ്ഥാനപ്പെടുത്തി ' ഊരുകൂട്ടം ആശ ' എന്ന പേരിൽ 250 പേരെ ജോലിയിൽ കൊണ്ടുവരാൻ തീരുമാനിച്ചിരിക്കുകയാണ്. ആദിവാസി തൊഴിൽ സംവരണം രണ്ട് ശതമാനമാണ്. ഓരോ ജില്ലയിലെയും ജനസംഖ്യയ്ക്കനുപാതികമായി തൊഴിൽ സംവരണം കൊടുക്കാൻ കഴിയണം. വയനാട്ടിലെ ആദിവാസികളുടെ ജനസംഖ്യ 18.75 ആണ്.

സ്വകാര്യ മേഖലയിലെയും തൊഴിൽ സംവരണം ഉറപ്പാക്കണം. സംവരണത്തിനകത്ത് സംവരണം എന്ന നിലപാട് സ്വീകരിക്കണം. ആദിവാസികളുടെ ജനസംഖ്യ അനുസരിച്ച് ഓരോ വിഭാഗത്തിനും തൊഴിൽ കിട്ടാനാവശ്യമായ നിലപാട് സ്വീകരിക്കണം. ഒ.ബി.സി.-യിൽ വിശ്വകർമ്മ, ധീവര എന്നിവയ്ക്ക് സംവരണമുള്ളതുപോലെ എസ്.ടി. മേഖലയിൽ പണിയ, അടിയ, കുറിച്ചു തുടങ്ങിയ എല്ലാ ആദിവാസി വിഭാഗങ്ങളുടെയും ജനസംഖ്യ തോതനുസരിച്ച് സംവരണം നൽകിക്കൊണ്ട് എല്ലാവരുടെയും ജോലി സാധ്യത ഉറപ്പാക്കുന്നതിനുള്ള നിലപാട് സ്വീകരിക്കണം.

ഭൂമി നൽകുന്നതിൽ മുന്തിയ പരിഗണന നൽകണം. അതോടൊപ്പം ഇപ്പോൾ നിലവിലുള്ള വിജിലൻസ് അന്വേഷണങ്ങൾ പൂർത്തീകരിക്കാനുള്ള നിലപാട് സ്വീകരിക്കണം. ആദിവാസികളുടെ ജീവിതം ദുരിതപൂർണ്ണമാണ്. അവരെ സ്വയംപര്യാപ്തതയിലെത്തിക്കാൻ കഴിയണം. ഗവൺമെന്റ് ഓണക്കിറ്റം ഓണക്കോടിയുമൊക്കെ കൊടുക്കുന്നുണ്ട്. പണ്ട് ഇതെല്ലാം ജന്മിമാരാണ് ചെയ്തിരുന്നത്. അവർക്കിഷ്ടമുള്ള കടയിൽനിന്ന് ഇതൊക്കെ വാങ്ങാൻ കഴിയുന്ന രീതിയിൽ അവരുടെ കയ്യിൽ പണം എത്തിക്കാനും അവർക്ക് തൊഴിൽ കൊടുക്കാനും കഴിയണം. ഈ ഗവൺമെന്റ് വിദ്യാഭ്യാസ രംഗത്ത് സാക്ഷരത



പ്രഖ്യാപിച്ചിട്ടുണ്ട്. അത് നല്ല രീതിയിൽ നടപ്പിലാക്കാൻ കഴിയണം. 'ഗദ്ദിക' എന്ന പേരിൽ ഗോത്ര കലാമേളകൾ ഈ ഗവൺമെന്റിന്റെ നേതൃത്വത്തിൽ നടത്തിയിട്ടുണ്ട്. അവിടെ 80 ലക്ഷം രൂപയുടെ വിറ്റുവരവാണ് ഉണ്ടായിട്ടുള്ളത്. അതിനെ ശക്തിപ്പെടുത്താൻ കഴിയണം.

പിന്നോക്കക്ഷേമ വകുപ്പിൽ 37766 പേർക്ക് 317 കോടി രൂപയുടെ ധനസഹായം ഈ ഗവൺമെന്റ് നൽകിയിട്ടുണ്ട്. പത്തനംതിട്ട ജില്ലയിൽ എസ്.ടി. പ്രൊമോട്ടർമാരുടെ നിയമനത്തിൽ 18 വയസ്സിനും 25 വയസ്സിനുമിടയിലുള്ളവർക്ക് അപേക്ഷിക്കാം. അതുപോലെ എഴുത്തുപരീക്ഷ എന്ന തെറ്റായ രീതിയും നടപ്പിലാക്കിയിട്ടുണ്ട്. അത് റദ്ദാക്കി എല്ലാവർക്കും അവകാശം ലഭ്യമാക്കാൻ കഴിയണം.

ജനവിഭാഗങ്ങൾ മദ്യാസക്തിയിലാണ്. തൊഴിലില്ലായ്മയും നിരക്ഷരതയും ഉൾപ്പെടെയുള്ള കാര്യങ്ങളാണ് ഇതിന് കാരണമെന്നാണ് അമേരിക്കൻ ഗവേഷകനായ ഹ്രേഡ് ഡിവോസ് പറഞ്ഞിരിക്കുന്നത്. ജനിതക കാരണങ്ങൾകൊണ്ടും മദ്യാസക്തി ഉണ്ടാകുന്നുണ്ടെന്ന് പറയുന്നുണ്ട്. ഇതിൽനിന്നെല്ലാം അവരെ മോചിപ്പിക്കാനുള്ള നിലപാട് സ്വീകരിക്കണം. "ഞങ്ങൾ ഭൂമിയുടെ ഭാഗമാണ്. ഭൂമി ഞങ്ങളുടെയും ഭാഗമാണ്. പൂക്കൾ ഞങ്ങളുടെ

സഹോദരിമാരാണ്. പർവ്വതങ്ങളും പുൽമേടുകളും കരടിയും മാനം പരുത്തും കുതിരക്കുട്ടികളുമെല്ലാം ഞങ്ങളുടെ കുടുംബാംഗങ്ങളാണ്” എന്നാണ് അമേരിക്കൻ ദ്വീപിലെ ആദിവാസി മൂപ്പനായ സുസൻ ഘോഷി പറഞ്ഞിരിക്കുന്നത്. ഈ രീതിയിലുള്ള മുന്നറിയിപ്പാണ് നിരക്ഷരരായ ജനവിഭാഗം സാക്ഷര ലോകത്തിന് വകയിരുത്തിയിരിക്കുന്നത്. ഇതുകൂടി കണക്കിലെടുത്ത് ആദിവാസി ജനവിഭാഗങ്ങളുടെ മുന്നേറ്റത്തിൽ ശ്രദ്ധേയമായ ഇടപെടലുണ്ടാകണമെന്ന് അഭ്യർത്ഥിച്ച് ഒരിക്കൽക്കൂടി ഈ ധനാഭ്യർത്ഥനകളെ പിന്തുണച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. എ. പി. അനിൽ കുമാർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. ബഹുമാനപ്പെട്ട അംഗം ശ്രീ. സി. കെ. ശശീന്ദ്രൻ സംസാരിച്ച തുടങ്ങിയത് ഒരു വർഷമായി കേട്ടുകൊണ്ടിരിക്കുന്ന കാര്യമാണ്. കേന്ദ്ര ഗവൺമെന്റ് ഞങ്ങളെ ഭയപ്പെടുത്തേണ്ട, പേടിപ്പിക്കേണ്ട, ഞെട്ടിപ്പിക്കേണ്ട, വിരട്ടേണ്ട എന്നൊക്കെ പറഞ്ഞുകൊണ്ടിരിക്കുന്നു. ഒരുപാട് പാരമ്പര്യങ്ങളെക്കുറിച്ചൊക്കെ അദ്ദേഹം പറഞ്ഞു. കഴിഞ്ഞ ഒരു വർഷമായി ഈ വാചകമടിയും ബഡായി പറച്ചിലുമെല്ലാതെ കേന്ദ്ര ഗവൺമെന്റിൽനിന്നും ലഭിക്കേണ്ട അരി പോലും ചോദിച്ചുവാങ്ങാൻ ഈ ഗവൺമെന്റിന് കഴിഞ്ഞിട്ടില്ലെന്നുള്ള യാഥാർത്ഥ്യം

നിലനിൽക്കുകയാണ്. അങ്ങ് സൂചിപ്പിച്ചതുകൊണ്ട് ഞാനിത് പറഞ്ഞെന്നുമാത്രം.

സമൂഹത്തിലെ ഏറ്റവും താഴെത്തട്ടിലുള്ള പിന്നോക്ക വിഭാഗങ്ങൾ, എസ്.സി./എസ്.ടി. വിഭാഗങ്ങൾ, ന്യൂനപക്ഷ വിഭാഗങ്ങൾ എന്നിവരെ ബാധിക്കുന്നതാണ് ഇന്നത്തെ ധനാഭ്യർത്ഥനകൾ. ഈ ഒരു വർഷം ഈ കാര്യങ്ങളിലൊക്കെ എന്ത് നടന്നുവെന്നുള്ളതിന് ഒരു ആത്മപരിശോധന നിങ്ങൾ നടത്തുന്നത് നല്ലതാണ്. കഴിഞ്ഞ ഗവൺമെന്റിന്റെ കാലത്ത് നടപ്പിലാക്കിയ പദ്ധതികൾ നിങ്ങൾ നല്ല രീതിയിൽ കൊണ്ടുപോകുന്നുണ്ട്. അത് നിർത്തിയില്ലെന്നുള്ളത് ഒരാശ്വാസമായി ഞാൻ കാണുകയാണ്. ന്യൂനപക്ഷ ക്ഷേമത്തിനുവേണ്ടി കഴിഞ്ഞ ഗവൺമെന്റ് പതിനഞ്ചിലധികം പദ്ധതികളാണ് ആവിഷ്കരിച്ചത്. ഈ ഗവൺമെന്റ് പുതിയതായി എന്തെങ്കിലും തുടങ്ങിയിട്ടുണ്ടോയെന്ന് എനിക്കറിയില്ല. തുടങ്ങിയതായി എന്റെ അറിവിലില്ല. വളരെ അഭിമാനത്തോടെ പറയാൻ കഴിയുന്ന പദ്ധതികളാണ് ഈ 15 പദ്ധതികൾ. കഴിഞ്ഞ ഗവൺമെന്റിന്റെ കാലത്ത് ശ്രീ. മഞ്ഞളാംകുഴി അലി മന്ത്രിയായിരുന്ന സമയത്ത് 100 ശതമാനമായിരുന്നു എക്സ്പെന്റിച്ചത്. പക്ഷേ ഈ വർഷം എത്രയായിരുന്നുള്ളത് ബഹുമാനപ്പെട്ട മന്ത്രി പറയണം. എന്റെ അറിവ് ശരിയാണെങ്കിൽ അത് നൂറിൽ എത്തിയിട്ടില്ല. കഴിഞ്ഞ മൂന്ന് വർഷവും നൂറ്

ശതമാനത്തിലെത്തിക്കാൻ കഴിഞ്ഞിട്ടുണ്ട്.

ഈ പദ്ധതിയിൽ ഏറ്റവും പ്രധാനപ്പെട്ട പദ്ധതിയായി എനിക്ക് തോന്നിയത് വിധവകൾക്കും വിവാഹ ബന്ധം വേർപെടുത്തിയ സ്ത്രീകൾക്കുംവേണ്ടിയുള്ള ഭവന സഹായ പദ്ധതിയാണ്. ഇതൊരു നല്ല പദ്ധതിയാണ്. ജനറൽ കാറ്റഗറിയിൽ വരുന്ന ഇവർക്ക് പഞ്ചായത്തിൽനിന്ന് ഇത്തരം ആനുകൂല്യങ്ങൾ ലഭിക്കുന്നതിന് വളരെ പ്രയാസമാണ്. ഈ പദ്ധതി ശാക്തീകരിക്കണമെന്നാണ് എനിക്ക് അഭ്യർത്ഥിക്കാനുള്ളത്. അങ്ങനെ ശാക്തീകരിക്കുമ്പോൾ പേര് മാറ്റിക്കൊണ്ടുള്ള ശാക്തീകരണമല്ല ഞാൻ ഉദ്ദേശിക്കുന്നത്. നിങ്ങൾ ഇപ്പോൾ ആ പദ്ധതിക്ക് ഇമ്പിച്ചി ബാവയുടെ പേര് കൊടുത്തു. ഞാൻ അതിനെ എതിർക്കുന്നില്ല. കഴിഞ്ഞ ഗവൺമെന്റിന് വേണമെങ്കിൽ മുഹമ്മദ് അബ്ദുറഹിമാൻ സാഹിബിന്റേയോ കേരളത്തിന്റെ അഭിമാനമായ സി. എച്ച്. മുഹമ്മദ്കോയ സാഹിബിന്റേയോ പേര് കൊടുക്കുമായിരുന്നു. ഈ ഗവൺമെന്റ് പേര് മാറ്റൽ ചടങ്ങ് മാത്രമാക്കി കാര്യങ്ങൾ കാണാതെ ഇത്തരം പദ്ധതികൾ വിപുലപ്പെടുത്തി കൂടുതൽ ആളുകൾക്ക് ലഭ്യമാക്കുന്നതിനുള്ള സൗകര്യമുണ്ടാക്കണമെന്നാണ് എനിക്ക് സൂചിപ്പിക്കാനുള്ളത്.

പട്ടികജാതിക്ഷേമവുമായി ബന്ധപ്പെട്ട കാര്യങ്ങളിൽ എനിക്ക് മന്ത്രിയോട് സൂചിപ്പിക്കാനുള്ളത് ബഹുമാനപ്പെട്ട ധനകാര്യ വകുപ്പുമന്ത്രിയുടെ അസാന്നിധ്യം

ഇവിടെയുണ്ട്. 2017-18-ലെ ഷെഡ്യൂൾഡ് കാസ്റ്റ് സബ് പ്ലാനിന്റെ കോപ്പിയാണ് എന്റെ കയ്യിലുള്ളത്. ഒരു ഗവൺമെന്റിനെയോ ഒരു മന്ത്രിയെയോ ഒരു വകുപ്പിന് നേതൃത്വം നൽകുന്ന ഉദ്യോഗസ്ഥന്മാരെയോ സംബന്ധിച്ചിടത്തോളം ഭരണരംഗത്തെ കാര്യങ്ങളിൽ നേരിട്ട് ഇടപെടുമ്പോൾ അതിനനുസരിച്ചുള്ള ചില കാര്യങ്ങൾ ചെയ്യാനുള്ള ഫണ്ടുകൂടി നീക്കിവയ്ക്കണമെന്നുള്ളതാണ് പ്രധാനപ്പെട്ട കാര്യം. കഴിഞ്ഞ പ്രാവശ്യത്തെ 9.1 ശതമാനത്തിനുപകരം 9.8 ശതമാനമാണ് ടോട്ടൽ ഔട്ട് ലേ എന്ന് ധനകാര്യ വകുപ്പുമന്ത്രിതന്നെ ഈ സഭയിൽ പറയുകയുണ്ടായി. പക്ഷേ ഫണ്ടുണ്ടെങ്കിലും അത് ഗവൺമെന്റിനോ ഡിപ്പാർട്ടുമെന്റിനോ മന്ത്രിക്കോ ചെലവഴിക്കുന്ന കാര്യത്തിൽ ചില പരിമിതികളുണ്ടെന്ന് എനിക്ക് തോന്നുന്നു. കോർപ്പസ് ഫണ്ട് 78 കോടി രൂപയാണ് ഇതിൽ നീക്കിവച്ചിട്ടുള്ളത്. പല ജില്ലകളിലും കഴിഞ്ഞ വർഷത്തെ സ്പിൽ ഓവർ ആയിട്ടുള്ള വർക്കുകൾക്ക് കൊടുക്കുമ്പോൾ ഈ 78 കോടി രൂപ തീരും. അങ്ങ് ഇവിടെ നേരത്തെ സ്വയംപര്യാപ്ത ഗ്രാമം, അംബേദ്കർ ഗ്രാമം എന്ന് പേരുമാറ്റൽ നടത്തി; നല്ല കാര്യം; ഞാൻ അതിനെ വിമർശിക്കുന്നില്ല. എന്നാൽ അംബേദ്കർ ഗ്രാമം ഒരു നിയോജക മണ്ഡലത്തിലെ രണ്ട് കോളനികൾക്കാണ് കൊടുക്കുന്നത്. അങ്ങനെ വന്നാൽ 250 കോളനികൾക്ക് അത് കൊടുക്കണം. മുൻ ഗവൺമെന്റിന്റെ കാലത്ത് കോർപ്പസ്

ഫണ്ടിൽ നിന്നാണ് അതിനാവശ്യമായ പണം എടുത്തിരുന്നത്. ഇപ്പോൾ കോർപ്പസ് ഫണ്ടിൽ 78 കോടി രൂപയാണുള്ളത്. അങ്ങ് പ്രഖ്യാപിച്ച ഈയൊരു നല്ല പദ്ധതി നടപ്പാക്കണമെങ്കിൽ അല്ലെങ്കിൽ കഴിഞ്ഞ ഗവൺമെന്റിന്റെ കാലത്തുള്ള ഈ പദ്ധതി നടപ്പാക്കാനുള്ള ഫണ്ട് എവിടെ നിന്ന് കണ്ടെത്തുമെന്നുള്ളതുകൂടി അങ്ങ് സൂചിപ്പിക്കണമെന്നാണ് എനിക്ക് അങ്ങയോട് പറയാനുള്ളത്. മാത്രമല്ല, ഒട്ടനവധി പദ്ധതികൾ നമ്മൾ നടത്താറില്ലേ? അത്തരം പദ്ധതികളൊക്കെ അങ്ങ് ഒരു മന്ത്രിയെന്നുള്ള നിലയ്ക്ക് ഒരു പുതിയ കാര്യം നടപ്പാക്കണമെങ്കിൽ അല്ലെങ്കിൽ ഫണ്ട് ചെലവഴിക്കാനുള്ള വക കണ്ടെത്തണമെങ്കിൽ ഏത് ഹെഡ്ഡിൽ നിന്നെടുത്ത് ചെലവഴിക്കുമെന്ന് ചോദിച്ചു കഴിഞ്ഞാൽ ഇതിനകത്ത് കാണാൻ കഴിയാത്ത സാഹചര്യമുണ്ട്. ഫണ്ട് ഒരുമിച്ചു തന്നതുകൊണ്ട് മാത്രമായില്ല; ജില്ലകളിൽ പോകുമ്പോൾ ഒട്ടനവധി പ്രോജക്ടുകൾ നമ്മുടെ മുന്നിൽ വരും. ജില്ലാ ഉദ്യോഗസ്ഥന്മാർ പ്രോജക്ടുകൾ വയ്ക്കും. അത് വർക്കിംഗ് ഗ്രൂപ്പ് പാസ്സാക്കുന്ന സാഹചര്യമുണ്ട്. യഥാർത്ഥത്തിൽ വർക്കിംഗ് ഗ്രൂപ്പ് ഒരു പ്രാവശ്യം കൂടി കൂടാനുള്ള ഫണ്ട് ഈ വർഷം വെച്ചു കോർപ്പസ് ഫണ്ടിലില്ലായെന്നുള്ളത് അങ്ങയുടെ ശ്രദ്ധയിലേയ്ക്ക് കൊണ്ടുവരാൻ ഈ സന്ദർഭം വിനിയോഗിക്കുകയാണ്. ഞാൻ മറ്റു കാര്യങ്ങളിലേയ്ക്കൊന്നും പോകുന്നില്ല. ഏത് ഗവൺമെന്റ് വന്നുകഴിഞ്ഞാലും

കൊടുക്കുന്ന കുറേയേറെ കാര്യങ്ങളിൽ നിന്ന് ഒരു മാറ്റം വേണമെന്നാണ് എനിക്ക് അങ്ങയോട് സൂചിപ്പിക്കാനുള്ളത്. അതിലേറ്റവും പ്രധാനപ്പെട്ട കാര്യം, വീടിന് പണം കൊടുക്കുന്ന കാര്യത്തിൽ ഭവന ധനസഹായം, ഭൂമി വാങ്ങുന്നതിന് ധനസഹായം, കഴിഞ്ഞ ഗവൺമെന്റ് ചെയ്യാവുന്നതിൽ അങ്ങേയറ്റം ചെയ്തു. ഈ ഗവൺമെന്റ് വന്നതിനുശേഷം ഒരു ചെറിയ വർദ്ധനവുണ്ടായി. അങ്ങ് 2011-ൽ മന്ത്രിയായി ഇറങ്ങിപ്പോകുന്ന സമയത്ത് വീടൊന്നിന് ഒരു ലക്ഷം രൂപയാണ് കൊടുത്തതെങ്കിൽ 5 വർഷം കൊണ്ട് ഞങ്ങൾ 3 ലക്ഷം രൂപയാക്കി; നിങ്ങൾ അത് 3.75 ലക്ഷം രൂപയാക്കി വർദ്ധിപ്പിച്ചു. കാലാനുസൃതമായ വർദ്ധനവ് ഇനിയുമുണ്ടാകുമെന്ന് പ്രതീക്ഷിക്കാം. അത്തരം പദ്ധതികൾക്കപ്പുറത്തേക്ക് ഗവൺമെന്റിന്റേതായ പ്രവർത്തനങ്ങൾ കൊണ്ടുപോകേണ്ട സാഹചര്യമാണ് ഇന്നുള്ളത്.

അങ്ങ് ഇവിടെ സൂചിപ്പിച്ചല്ലോ ഇ.എം.എസ്. ഗവൺമെന്റിന്റെ 60-ാം വാർഷികം ആഘോഷിക്കുന്ന വേളയിൽ പട്ടികജാതി സമൂഹം അല്ലെങ്കിൽ പട്ടികവർഗ്ഗ സമൂഹം ഈ 60 വർഷംകൊണ്ട് എന്ത് നേടിയെന്നതിനെക്കുറിച്ച് ഒരാലോചന നടത്താൻ തയ്യാറാകണം. കമ്മ്യൂണിസ്റ്റ് പാർട്ടി എന്നും ഈ ജന വിഭാഗത്തോടൊപ്പമാണ്. പാർശ്വവൽക്കരിക്കപ്പെട്ടവരോടൊപ്പമാണ് എന്നൊക്കെ പറയുകയും അവരെ വെറും മുദ്രാവാക്യ തൊഴിലാളികളാക്കി മാറ്റുന്നതിനപ്പുറത്ത്

അവരുടേതായ ജീവിത നിലവാരം വർദ്ധിപ്പിക്കുന്നതിന് എന്താണ് ഈ 60 വർഷംകൊണ്ട് ഈ ഗവൺമെന്റ് ചെയ്തിട്ടുള്ളതെന്ന് ബോധ്യപ്പെടണം. നമ്മളൊക്കെ ആവർത്തിച്ചു പറയാറുള്ളതുപോലെ അയ്യൻകാളി പറഞ്ഞതുപോലെ 10 ബിരുദധാരികളെയാണ് മുമ്പ് ആവശ്യമെങ്കിൽ ഇന്ന് അതാണോ ആവശ്യം അല്ല, ഇന്ന് കാലത്തിന്റെ മാറ്റം ഉൾക്കൊണ്ടുകൊണ്ട് ആ മാറ്റത്തിനനുസരിച്ച് അവർക്ക് ജീവിത-സാമ്പത്തികരംഗത്ത് വളരാനുള്ള അവസരവും വ്യവസായരംഗത്ത് കടന്നുവരാനുള്ള അവസരവും ഒരുക്കണം. 10 ശതമാനത്തോളം വരുന്ന ജനവിഭാഗമാണ് കേരളത്തിലെ എസ്.സി. വിഭാഗം. ഇന്ന് ആ 10 ശതമാനത്തോളം വരുന്ന ജനവിഭാഗത്തിന്റെ സാമ്പത്തികമേഖല എടുത്തുകഴിഞ്ഞാൽ നമുക്ക് ഒരു ശതമാനംപോലും വളർച്ച കാണാൻ കഴിയില്ല. ഇന്ന് വിദേശത്ത് പോയവരുടെ എണ്ണമെടുത്തു കഴിഞ്ഞാൽ, ആകെയുള്ള മലയാളികളിൽ ഒരു ശതമാനം പോലും പട്ടികജാതി വിഭാഗത്തിലില്ല. വിദേശത്ത് പഠിക്കാൻ പോകുന്ന കുട്ടികളുടെ എണ്ണമെടുത്തു കഴിഞ്ഞാലും ഒരു ശതമാനം വിദ്യാർത്ഥികൾ പോലും ആ വിഭാഗത്തിലില്ല. അപ്പോൾ പഴയകാലത്തുള്ള ആവശ്യങ്ങൾക്കപ്പുറത്ത് ഇന്നത്തെ ആവശ്യങ്ങൾകൂടി ഉൾക്കൊണ്ടുകൊണ്ട് പ്രവർത്തിക്കാൻ ഗവൺമെന്റ് തയ്യാറാകണം. ആ ഒരു മാറ്റം ഉൾക്കൊണ്ടുകൊണ്ടാണ് കഴിഞ്ഞ ഗവൺമെന്റിന്റെ കാലത്ത്



ആദ്യമായി എയ്ഡഡ് മേഖലയിൽ എസ്.സി. വിഭാഗത്തിന് 4 കോളേജുകൾ അനുവദിക്കുവാൻ കഴിഞ്ഞുവെന്നുള്ളത് വലിയൊരു ചരിത്രനേട്ടമായി ഞങ്ങൾ കാണുകയാണ്. അതിന് മുമ്പുള്ള ഇടതുപക്ഷ ഗവൺമെന്റ് ചെയ്യേണ്ട കാര്യമായിരുന്നു അത്. ഇവിടെ ഒട്ടനവധി എയ്ഡഡ് കോളേജുകളുണ്ട്. എല്ലാ സമുദായങ്ങൾക്കും ഇന്ന് കോളേജുകളുണ്ട്. പട്ടികജാതി വിഭാഗം മാനേജ്മെന്റുകൾക്ക് കോളേജ് നടത്താൻ കഴിയില്ലായെന്നുള്ളതുകൊണ്ടാണോ ഇടതുപക്ഷ ജനാധിപത്യമുന്നണി ഗവൺമെന്റ് അവർക്ക് കോളേജ് അനുവദിക്കാതിരുന്നത്. എന്നാൽ യു.ഡി.എഫ്. ഗവൺമെന്റ് 4 മാനേജ്മെന്റുകൾക്കാണ് കോളേജ് അനുവദിച്ചത്. മൂന്ന് കോളേജുകൾ ആരംഭിച്ചു കഴിഞ്ഞു. ചില കോളേജുകൾ ഒന്നും രണ്ടും വർഷം പിന്നിട്ടു കഴിഞ്ഞു. അപ്പോൾ എല്ലാ മേഖലയിലും പ്രത്യേകിച്ച് സാമ്പത്തികരംഗത്തും വ്യവസായരംഗത്തുമൊക്കെ ഈ വിഭാഗത്തിൽപ്പെട്ടവരെ കൊണ്ടുവരണമെങ്കിൽ അതിനനുസരിച്ചുള്ള പ്രവർത്തനങ്ങൾ ഗവൺമെന്റ് നടത്തണം. എല്ലാ കാലത്തും ഭ്രമിയും വീടും കൊടുക്കുന്ന പദ്ധതികളൊക്കെ നടക്കട്ടെ. ഇന്ന് കേരളത്തിൽ വ്യവസായരംഗത്ത് വലിയ മുന്നേറ്റമുണ്ടായിട്ടുണ്ട്. തിരുവനന്തപുരത്ത് സ്റ്റാർട്ട് അപ്പ് വില്ലേജ് ഉൾപ്പെടെയുള്ള പദ്ധതികളുണ്ട്. അവിടെയൊക്കെ എത്ര എസ്.സി. വിഭാഗത്തിലുള്ള ആളുകളുണ്ട്, എത്ര പുതിയ സംരംഭകരുണ്ട്? കഴിഞ്ഞ ഗവൺമെന്റ്

ആ രംഗത്തും 500-ഓളം പേരെ പ്രത്യേകം വിളിച്ചു ചേർത്ത് അവർക്ക് പ്രത്യേകം ട്രെയിനിംഗ് കൊടുത്ത് ആ മേഖലയിൽ മുന്നോട്ടുകൊണ്ടുപോകാനുള്ള ശ്രമം തുടങ്ങിവെച്ചതാണ്. അപ്പോഴാണ് തെരഞ്ഞെടുപ്പ് വന്നത്. അതുകൊണ്ട് ബഹുമാനപ്പെട്ട മന്ത്രിയോട് എനിക്ക് അഭ്യർത്ഥിക്കാനുള്ളത്, ഈ വക കാര്യങ്ങളിൽ ശക്തമായ ഒരു നിലപാട് ഗവൺമെന്റ് എടുക്കേണ്ട സാഹചര്യം ഉണ്ടായിരിക്കുന്നു. പാവപ്പെട്ട പട്ടികജാതി വിഭാഗക്കാരെ പാർട്ടിയുടെ വെറും മുദ്രാവാക്യ തൊഴിലാളികളാക്കി മാറ്റാതെ അവരുടെ ജീവിതനിലവാരം ഉയർത്തുന്നതിന് കാര്യമായ രീതിയിലുള്ള പ്രവർത്തനം നടത്തണം.

കഴിഞ്ഞ ഗവൺമെന്റിന്റെ കാലത്ത് ടൂറിസം വകുപ്പുമായി ബന്ധപ്പെട്ട് കുറേയേറെ ആളുകൾക്ക് വിദേശത്തേയ്ക്ക് പോകുവാൻ കഴിഞ്ഞു. ഇന്ന് വിദേശത്ത് തൊഴിലെടുക്കുന്ന മലയാളികൾ എത്ര പേരുണ്ട്? അത്തരം കാര്യങ്ങളിൽ പിന്തുണ കൊടുക്കണം. ഗൾഫ് മേഖലയിലാകട്ടെ യൂറോപ്യൻ മേഖലയിലാകട്ടെ എവിടെയാണ് തൊഴിൽ സാധ്യതയുള്ളത് അവിടേക്ക് പോകുവാനുള്ള അവസരം ഉണ്ടാക്കി കൊടുക്കണം. അതോടൊപ്പംതന്നെ എത്ര വരുമാനമുള്ളവരായാലും അവരുടെ കുട്ടികൾക്ക് വിദേശത്തുപോയി പഠിക്കുവാനുള്ള സൗകര്യം ചെയ്തു കൊടുക്കണം. ഇതൊക്കെ കഴിഞ്ഞ ഗവൺമെന്റ് ചെയ്ത കാര്യങ്ങളാണ്. ഈ

ഗവൺമെന്റ് അത് വേണ്ടരീതിയിൽ തുടരുന്നില്ലായെന്നുള്ളതുകൊണ്ടാണ് അങ്ങയോട് ഞാൻ സൂചിപ്പിക്കുന്നത്. കഴിഞ്ഞ ഗവൺമെന്റ് ചെയ്തത് മറ്റൊന്നും കൊണ്ടല്ല അവിടെ രാഷ്ട്രീയം നോക്കിയിട്ടല്ല; ഒരു ജനവിഭാഗത്തിന്റെ സാമൂഹ്യ മാറ്റത്തിന് അനിവാര്യമാണെന്ന് തിരിച്ചറിഞ്ഞുകൊണ്ടാണ് ഈ പുതിയ പദ്ധതികളൊക്കെ കഴിഞ്ഞ സർക്കാർ കൊണ്ടുവന്നത്. അങ്ങ് അതെല്ലാം മാറ്റിയെന്നു ഞാൻ പറയുന്നില്ല. 'വാത്സല്യനിധി' പദ്ധതി അങ്ങ് കൊണ്ടുവന്നിട്ട് കഴിഞ്ഞ ഗവൺമെന്റ് അനുൺസ് ചെയ്തിട്ടുണ്ടായിരുന്നു; നടപ്പാക്കാൻ കഴിഞ്ഞില്ല എന്നൊക്കെ. അതേ പദ്ധതി തന്നെ ഈ ഗവൺമെന്റും തുടരുന്നു. ഇതൊക്കെ സമയബന്ധിതമായി തീർക്കുവാൻ കഴിഞ്ഞെങ്കിൽ മാത്രമേ മുന്നോട്ടുപോകാൻ കഴിയൂ. രാവിലെ ഞാൻ സബ്മിഷൻ കൊണ്ടുവന്നപ്പോൾ അങ്ങ് പറഞ്ഞു, പുതിയ സാഹചര്യം കൊണ്ട് കൂടുതൽ കുട്ടികൾക്ക് പഠിക്കാനുള്ള അവസരം കിട്ടും. അപ്പോൾ അങ്ങ് പറഞ്ഞുവെച്ച ഒരു കാര്യം, രണ്ടര ലക്ഷത്തിൽ കൂടുതൽ വരുന്ന ആളുകൾക്ക് കേന്ദ്രഗവൺമെന്റിന്റെ സഹായമുണ്ട്. അവിടെ സംസ്ഥാന ഗവൺമെന്റ് ഒന്നും ചെയ്യുന്നില്ല. രണ്ടര ലക്ഷം രൂപയുടെ വരുമാനപരിധി എസ്.സി. വിഭാഗം ആളുകൾക്ക് വയ്ക്കുകയെന്നു പറഞ്ഞാൽ ഒരു രീതിയിലും ന്യായീകരിക്കാൻ കഴിയാത്തതാണ്. കേന്ദ്രഗവൺമെന്റിന്റേതായതുകൊണ്ട് നമുക്ക് പരിമിതിയുണ്ട്.

നമ്മൾ ആലോചിച്ച ഒരു കാര്യം, രണ്ടരലക്ഷം വരെയുള്ള ആളുകൾക്ക് സംസ്ഥാന ഗവൺമെന്റ് പിന്തുണ കൊടുക്കണം. ഇന്ന് ഒരു പ്യൂണിനുപോലും ഒരു വർഷത്തെ വരുമാനം എന്നുപറയുന്നത് രണ്ടരലക്ഷം രൂപയുണ്ട്. അങ്ങനെ വന്നുകഴിഞ്ഞാൽ ഗവൺമെന്റ് ഉദ്യോഗസ്ഥനായ ഒരു പ്യൂണിന്റെ മകനോ മകൾക്കോ പോലും മെഡിക്കൽ കോഴ്സിനു പോയി കഴിഞ്ഞാൽ ഗവൺമെന്റിൽ നിന്ന് ഫീസ് ലഭിക്കാത്ത സാഹചര്യമാണ്. അതുകൊണ്ട് അത്തരം ഇടപെടലുകളാണ് ഗവൺമെന്റിന്റെ ഭാഗത്തുനിന്നുണ്ടാകേണ്ടത്. രണ്ടര ലക്ഷം രൂപവരെയുള്ള വരുമാനപരിധി മാറ്റിക്കൊണ്ട് അത്തരം ആളുകൾക്ക് സംസ്ഥാന ഗവൺമെന്റ് പിന്തുണ കൊടുക്കണം. അതിനുമുകളിലുള്ള ആളുകൾക്ക് കേന്ദ്രഗവൺമെന്റ് കൊടുക്കുന്നു. സംസ്ഥാന ഗവൺമെന്റിന് പ്രത്യേകിച്ച് ഫണ്ട് ചെലവഴിക്കില്ല. അങ്ങ് രാവിലെ പറഞ്ഞപ്പോൾ മരിച്ചാണ് പറഞ്ഞത്, അക്കാര്യം മാറ്റിവെച്ചുകൊണ്ട് എത്ര പണം ചെലവാകുമെന്ന് പരിശോധിക്കട്ടെയെന്ന്. ഒരു പണവും ചെലവാകില്ല. അതിന് ധനകാര്യ വകുപ്പിനെ കാണേണ്ട കാര്യവുമില്ല. ആ പണം മുഴുവൻ കൊടുക്കുന്നത് കേന്ദ്ര ഗവൺമെന്റാണ്. സംസ്ഥാന ഗവൺമെന്റ് ഒരു ബാധ്യതയും ഏറ്റെടുക്കുന്നില്ല. അതുകൊണ്ട് അത്തരം കാര്യങ്ങളിൽ ഇന്ന് ചെയ്യാൻ കഴിയുന്ന കാര്യങ്ങൾ പരമാവധി ചെയ്യുവാനുള്ള ഒരു ശ്രമം ഗവൺമെന്റിന്റെ ഭാഗത്തു നിന്നുണ്ടാകണമെന്നാണ് അഭ്യർത്ഥിക്കുവാനുള്ളത്.

അതോടൊപ്പംതന്നെ ഒരു കാര്യം കൂടി സൂചിപ്പിക്കട്ടെ, പാലക്കാട് മെഡിക്കൽ കോളേജ്, അങ്ങ് അതിനോട് എടുത്ത സമീപനം എനിക്കറിയാം. പാലക്കാട് മെഡിക്കൽ കോളേജ് ഇന്ന് പട്ടികജാതി വികസന വകുപ്പിനെ സംബന്ധിച്ചിടത്തോളം ഏറ്റവും അഭിമാനിക്കാവുന്ന ഒന്നാണ്. ഇന്നത്തെ സാഹചര്യത്തിൽ ഒരു വർഷം 70-ഓളം എസ്.സി. വിഭാഗം വിദ്യാർത്ഥികൾക്കാണ് പഠിക്കാൻ കഴിയുന്നത്. 5 വർഷം കഴിയുമ്പോൾ 350 വിദ്യാർത്ഥികളാണ് അവിടെയുണ്ടാകുക. ഒരുപാട് എതിർപ്പുകൾ ഉണ്ടായിരുന്നുവെങ്കിലും കഴിഞ്ഞ ഗവൺമെന്റിന്റെ നിശ്ചയദാർഢ്യം കൊണ്ടാണ് അത് നടപ്പാക്കിയത്. അങ്ങ് ഫയലെടുത്ത് പരിശോധിച്ചു നോക്കിയാൽ അറിയാൻ കഴിയും. സെക്രട്ടേറിയറ്റിൽ ഇരിക്കുന്ന ഉന്നത ഉദ്യോഗസ്ഥരുടെ സമീപനം എന്തായിരുന്നുവെന്ന് ആ ഫയലുകൾ വെളിപ്പെടുത്തുന്നുണ്ട്. ഗവൺമെന്റിന് ദളിത് വിഭാഗത്തോടുള്ള സമീപനം വളരെ ശക്തമായതുകൊണ്ടാണ് എതിർപ്പുകളുണ്ടായിട്ടും പാലക്കാട് മെഡിക്കൽ കോളേജ് ആരംഭിക്കാൻ കഴിഞ്ഞത്. ആ മെഡിക്കൽ കോളേജിനെ വേണ്ടരീതിയിൽ മുന്നോട്ടുകൊണ്ടുപോകാൻ കഴിഞ്ഞാൽ ഇൻഡ്യയിൽ നമുക്ക് അഭിമാനിക്കാവുന്ന സ്ഥാപനമാകും പാലക്കാട് മെഡിക്കൽ കോളേജ്. എന്നാൽ അതിനനുസരിച്ചുള്ള ഒരു അനുകൂല സമീപനം അങ്ങയുടെ ഭാഗത്തു നിന്നില്ലായെന്നുള്ള രീതിയിലാണ്

പത്രവാർത്തകൾ കാണുന്നത്. ഈ വർഷം മെഡിക്കൽ കൗൺസിലിന്റെ അംഗീകാരം ലഭിക്കില്ല; ആവശ്യത്തിന് ജീവനക്കാരില്ല എന്നുള്ള രീതിയിലാണ് വാർത്തകൾ വന്നുകൊണ്ടിരിക്കുകയാണ്.

മി. ചെയർമാൻ: .... 3 മിനിറ്റായി .... പ്ലീസ് കൺക്ലൂഡ്...

ശ്രീ. എ. പി. അനിൽ കുമാർ: സർ, 75 വിദ്യാർത്ഥികൾക്ക് പഠിക്കാനുള്ള അവസരം ഈ ഗവൺമെന്റിന്റെ അനാസ്ഥ കൊണ്ട് ഉണ്ടാകരുതെന്നുകൂടി സൂചിപ്പിക്കാൻ ഈ സന്ദർഭം ഞാൻ വിനിയോഗിക്കുകയാണ്. അതുകൊണ്ടുതന്നെ ഈ ഒരു വർഷക്കാലം ഇവിടെ സൂചിപ്പിച്ചതുപോലെ പുതുതായി യാതൊന്നും ചെയ്യാൻ ഈ ഗവൺമെന്റ് ഒരു താല്പര്യവുമെടുത്തിട്ടില്ല. എസ്.സി. വിഭാഗങ്ങളുടെ കാര്യത്തിലായാലും എസ്.റ്റി. വിഭാഗങ്ങളുടെ കാര്യത്തിലായാലും തുടർന്ന് പോകുന്ന പദ്ധതികൾ അതേപടി മുന്നോട്ടുപോകുന്നുണ്ട് എന്നുള്ളതല്ലാതെ മറ്റൊന്നും ചെയ്യാൻ ശ്രമിക്കാത്ത ഈ ഗവൺമെന്റിന്റെ ധനാഭ്യർത്ഥനകളെ ഞാൻ എതിർക്കുകയാണ്.

ശ്രീ. കെ. ദാസൻ: സർ, കേരളത്തിലെ ഇടതുപക്ഷ ജനാധിപത്യമുന്നണി ഗവൺമെന്റ് ഒരു വർഷം പൂർത്തിയാക്കുന്ന ഘട്ടത്തിലാണ് കേരള ജനത ഈ ഗവൺമെന്റിനെപ്പറ്റി പൊതുവെ വിലയിരുത്തുന്നത്. കഴിഞ്ഞ ഒരു വർഷം കൊണ്ട് പ്രത്യേകിച്ച് എക്സൈസ് വകുപ്പ് മികച്ച പ്രവർത്തനമാണ് കേരളത്തിൽ കാഴ്ചവച്ചത്.

അതുകൊണ്ടുതന്നെ പത്രമാധ്യമങ്ങളിലും ദൃശ്യമാധ്യമങ്ങളിലും ഈ വകുപ്പിനെ സംബന്ധിച്ച് നാളിതുവരെ ലഭിക്കാത്ത രീതിയിലുള്ള നല്ല വാർത്തകളാണ് ഉണ്ടായിട്ടുള്ളത്. കഴിഞ്ഞ ഗവൺമെന്റിൽനിന്നും ഏറെ വ്യത്യസ്തമായിട്ടുള്ളൊരു സമീപനവും നയവുമാണ് ഇടതുപക്ഷ ജനാധിപത്യമുന്നണി കേരളത്തിൽ ആവിഷ്കരിച്ചിട്ടുള്ളത്. ദിനംപ്രതി വർദ്ധിച്ചുവരുന്ന മയക്കുമരുന്ന് മാഫിയ സംഘങ്ങളിൽനിന്നും കേരളത്തെ മോചിപ്പിക്കാൻ അതിശക്തമായ ബോധവൽക്കരണവും മദ്യത്തിന്റെ ദുഷ്യവശങ്ങളെ സംബന്ധിച്ച് ജനങ്ങളെ ബോധ്യപ്പെടുത്തിയും മദ്യത്തിന്റെ ഉപയോഗം കുറയ്ക്കാനാവശ്യമായ നിലപാട് പ്രഖ്യാപിച്ചുകൊണ്ടും പ്രത്യേകിച്ച് 'വിരക്തി' എന്ന പേരിൽ വിദ്യാലയങ്ങളിൽ, പൊതു ക്ലബ്ബുകളിൽ, നാട്ടിൽ ജനങ്ങൾ കൂടുന്ന സ്ഥലങ്ങളിൽ എല്ലാം ക്യാമ്പെയിൻ നടത്തിയതിന്റെ ഭാഗമായി നല്ല നേട്ടമാണ് കഴിഞ്ഞ ഒരു വർഷനുള്ളിൽ സമൂഹത്തിനുണ്ടാക്കിയിട്ടുള്ളത്. അതുകൊണ്ടുതന്നെ എല്ലാ മേഖലയിലുമുള്ള പൊതുസമൂഹം അക്കാര്യം അംഗീകരിക്കുകയും അതിന്റെയടിസ്ഥാനത്തിൽ ആ മാറ്റത്തെ ഉൾക്കൊള്ളുകയും ചെയ്യുന്ന സമീപനമാണ് ഉണ്ടായിട്ടുള്ളത്. കഴിഞ്ഞ യു.ഡി.എഫ്. ഗവൺമെന്റ് അധികാരത്തിൽ വന്ന സമയത്ത് കേരളത്തിൽ മദ്യത്തിന്റെ ഉപയോഗം കുറച്ചുവെന്ന് ചിലർ അവകാശപ്പെടുന്നുണ്ട്.

യാഥാർത്ഥ്യവുമായി പൊരുത്തപ്പെടുന്ന ഒന്നല്ല അത്. കേരളത്തിൽ കഴിഞ്ഞ യു.ഡി.എഫ്. ഗവൺമെന്റിന്റെ ആദ്യ വർഷം എടുത്തു നോക്കിയാൽ 2011-ൽ 669 ബാറുകളായിരുന്നു ഉണ്ടായിരുന്നത്. ആ ഗവൺമെന്റിന്റെ ഒരു വർഷ ബാലൻസ് ഷീറ്റ് എടുത്തുനോക്കിയാൽ അത് ഏതാണ്ട് 752 ബാറുകളായി വർദ്ധിച്ചുവെന്ന് മനസ്സിലാക്കാൻ സാധിക്കും. അന്നത്തെ ബഹുമാനപ്പെട്ട എക്സൈസ് വകുപ്പുമന്ത്രിയുടെ ജില്ലയിൽ മാത്രം 14 പുതിയ ബാറുകളാണ് പുതുതായി ലൈസൻസ് നേടിയത്. അതും illegal ആയിട്ടാണ് ലൈസൻസ് നേടിയതെന്നുള്ള വലിയ ക്യാമ്പെയിനാണ് അന്ന് കേരളത്തിലുണ്ടായിരുന്നത്. അതിന്റെ ഭാഗമായി മറ്റു ജില്ലകൾക്ക് അതുപോലെ ലഭിച്ചില്ലെന്ന പരാതിയാണ് അന്ന് നിയമസഭയിൽ കേട്ടിരുന്നത്. പക്ഷെ ഇടതുപക്ഷ ജനാധിപത്യമുന്നണി ഗവൺമെന്റിന്റെ കാലത്ത് അങ്ങനെയൊരു വാർത്ത ഒരു അങ്ങാടി നിലവാരത്തിന്റെ ചുവട്ടിലോ ഏതെങ്കിലുമൊരു പത്രത്താളുകളിലോ കാണാൻ കഴിയുമോ; അവസാനം സുപ്രീംകോടതി ഇടപെട്ട് നിലവാരമില്ലാത്ത ഷാപ്പുകൾ മാറ്റണമെന്ന് പറഞ്ഞപ്പോഴാണ് 418 ബാറുകൾ അടച്ചുപൂട്ടാൻ അന്ന് ഗവൺമെന്റ് നിർബന്ധിക്കപ്പെട്ടത്. എന്നാൽ അതുസംബന്ധിച്ച് കെ.പി.സി.സി.-ക്ക് വ്യത്യസ്തമായ അഭിപ്രായമുണ്ടായിരുന്നു. മുഴുവൻ ബാറുകളും അടച്ചുപൂട്ടണമെന്നാണ് പ്രത്യേകിച്ച് കെ.പി.സി.സി. അധ്യക്ഷൻ പറഞ്ഞത്. പക്ഷെ



കേരളത്തിലെ അന്നത്തെ മന്ത്രിമാരും മുഖ്യമന്ത്രിയും അതിൽനിന്നും വ്യത്യസ്തമായ നിലപാട് സ്വീകരിച്ചു. വ്യത്യസ്തമായ വിപരീതമായ രീതിയിലുള്ള അഭിപ്രായങ്ങളാണ് കേരള അസംബ്ലിയിലുണ്ടായിരുന്നത്. ആ രീതിയിൽ വ്യത്യസ്തമായ സമീപനം സ്വീകരിച്ചതിനെത്തുടർന്ന് 418 ബാറുകൾ അടയ്ക്കാൻ നിർബന്ധിക്കപ്പെട്ട ഗവൺമെന്റ് അവസാനം മുഖ്യമന്ത്രി കെ.പി.സി.സി. പ്രസിഡന്റിനുമേലെ ആധിപത്യം നേടാൻ കഴിയുന്ന രീതിയിൽ മുഴുവൻ ബാറുകളും അടയ്ക്കാനുള്ള തീരുമാനമെടുക്കുകയാണ് ചെയ്തത്. ഇതിന്റെ ഭാഗമായി കേരളത്തിലെ റവന്യൂ വരുമാനം വമ്പിച്ച തോതിൽ തകരുകയും സാമ്പത്തിക നിലവാരം തന്നെ താഴോട്ട് പോകുകയും ചെയ്തു. ഘട്ടം ഘട്ടമായി മദ്യം നിരോധിക്കുമെന്ന യു.ഡി.എഫ്.-ന്റെ മുദ്രാവാക്യത്തിന് എന്തെങ്കിലും ആത്മാർത്ഥതയുണ്ടോ; നിങ്ങൾ അക്കമിട്ട് നിരത്തിയ മുദ്രാവാക്യങ്ങളില്ലേ; അതിന്റെ വള്ളി പുള്ളി തേഞ്ഞുമാണ് പോകുന്നതിനുമുൻപ് അത് ഒരു കൊല്ലക്കാലത്തിനിടയിൽ ഇത്രയധികം ഷാപ്പുകൾ ഇവിടെ സ്ഥാപിക്കാൻ തീരുമാനിച്ചതെന്ന് കാണുമ്പോൾ മദ്യ വിൽപ്പനയിൽ 22 ശതമാനമാണ് ഒരു കൊല്ലംകൊണ്ട് നിങ്ങൾ ആർജ്ജിച്ചെടുത്ത നേട്ടമെന്നത് കാണണം. എന്നാൽ ബാറുകൾ പൂട്ടിയതിനുശേഷം വ്യാജമദ്യ വിൽപ്പനകളുടെ ശൃംഖല പെരുകുകയും ഈ നാട്ടിൽ എല്ലാ ഭാഗങ്ങളിലും വാറ്റുകേന്ദ്രങ്ങളുടെ

സങ്കേതങ്ങൾ ഉണ്ടാകുകയും അത് നമ്മുടെ സാംസ്കാരിക പൈതൃകത്തെ തന്നെ ചോദ്യം ചെയ്യുന്ന രീതിയിൽ ഒരു അധോലോകം സൃഷ്ടിക്കുമെന്ന ഭയമാണ് ഉണ്ടാക്കിയിരുന്നത്. ഈ രാജ്യത്ത് ഏതെങ്കിലും സംസ്ഥാനത്ത് മദ്യം നിരോധിച്ച് വിജയിച്ചതായി നിങ്ങൾക്ക് അവകാശപ്പെടാൻ കഴിയുമോ; ഇനി ഇന്ത്യയ്ക്ക് വെളിയിൽ ഏതെങ്കിലും രാജ്യം മദ്യം നിരോധിച്ചതിന്റെ അടിസ്ഥാനത്തിൽ അങ്ങനെയൊരു നേട്ടം കൈവരിച്ചതായി ഉയർത്തിപ്പിടിക്കാൻ കഴിയുമോ; ആദർശത്തിന്റെ ദ്രാഹ്യാത്മകത്വം കയറി ഇങ്ങനെയുള്ള മുദ്രാവാക്യം പറയുമ്പോൾ പ്രായോഗിക തലത്തിൽ അതുണ്ടാക്കുന്ന വിഷമമെന്താണെന്ന് നാം കാണേണ്ടതല്ലേ; യഥാർത്ഥത്തിൽ മദ്യം നിരോധിച്ചതുകൊണ്ട് ഒരു നേട്ടവും ഉണ്ടാക്കാൻ കഴിയുന്നില്ല. മാത്രമല്ല ഇപ്പോൾ ബീഫ് നിരോധിക്കണമെന്ന് ചിലയാളുകൾ പറയുന്നുണ്ട്. മറ്റു ചിലർ പറയുന്നത് ബീഫ് നിരോധനം ഫാസിസമാണെന്നാണ്. മദ്യം നിരോധിക്കണമെന്ന് പറയുന്നതും ഒരുതരത്തിലുള്ള ഫാസിസമല്ലേ? നിരോധനം അടിച്ചേൽപ്പിക്കാൻ സാധിക്കുമോ; ഈ നിലപാട് സ്വീകരിക്കുന്നത് എന്ത് അടിസ്ഥാനത്തിലാണ്; ഒരു നിരോധനമല്ല യഥാർത്ഥത്തിൽ പ്രായോഗികമായിട്ടുള്ളത്. രണ്ടും രണ്ടാണ്, പക്ഷെ മദ്യവും ബീഫും കഴിക്കുന്നതാണ്. അപ്പോൾ നിരോധനമെന്ന് പറയുന്നത് അശാസ്ത്രീയമാണ്. ശാസ്ത്രീയമായ

അടിസ്ഥാനമേയില്ല. ആ രീതിയിൽ ഒരു നിലാപാട് സ്വീകരിക്കുന്നത് ശരിയല്ലെന്നാണ് എനിക്ക് ഇതുസംബന്ധിച്ച് പറയാനുള്ളത്. മദ്യനിരോധനത്തിന്റെ വക്താക്കളായി കേരളത്തിന്റെ വീരപുത്രനായി ചിലയാളുകളെ എഴുന്നള്ളിച്ചുകൊണ്ടുപോകുകയാണ്. കേരളത്തിൽ റവന്യൂ രംഗത്ത് ഏറ്റവും വലിയ നഷ്ടം ഉണ്ടാക്കിയിട്ടുള്ളത് ഇക്കാര്യമാണെന്നുള്ളത് നാം മനസ്സിലാക്കേണ്ടതുണ്ട്. കേരളത്തിലെ കള്ളു വ്യവസായത്തെ സംബന്ധിച്ച് ചില കാര്യങ്ങൾ പറയാനാണ്. വിശ്വാസത്തിന്റെ അടിസ്ഥാനത്തിൽ പറശ്ശിനിക്കടവ് മുത്തപ്പന്റെ നിവേദ്യം കൂടിയാണ് കള്ളു എന്നുള്ളത് എതിർക്കുന്നയാളുകൾ മനസ്സിലാക്കണം. കള്ളിൽ ആൽക്കഹോളിന്റെ കണ്ടെന്റ് 8.1 ആണെന്നാണ് സ്റ്റേറ്റ് ഗവൺമെന്റ് തീരുമാനിച്ചിരിക്കുന്നത്. അതിന്റെ മാനദണ്ഡമെന്താണെന്ന് ബഹുമാനപ്പെട്ട മന്ത്രിയൊന്ന് പറയണം. എന്തടിസ്ഥാനത്തിലാണ് കള്ളിൽ 8.1 ആൽക്കഹോൾ കണ്ടെന്റ് ഉണ്ടെന്ന് എന്നുപറയുന്നത്. മദ്യങ്ങളിൽവെച്ച് ഏറ്റവും വീര്യം കുറഞ്ഞ സാധനമാണ് കള്ളു. മരുന്നിനും ഉപയോഗിക്കുന്നുണ്ട്. കണ്ടെന്റ് കുറഞ്ഞ സാധനം എങ്ങനെയാണ് മദ്യാസക്തി വർദ്ധിപ്പിക്കുന്നത്; യഥാർത്ഥത്തിൽ ഇതിൽ 6 മുതൽ 10 ശതമാനം വരെ ആൽക്കഹോൾ കണ്ടെന്റ് ഉണ്ടെന്നാണ് കാണുന്നത്. ഔദ്യോഗികമായി ഇതിന്റെയൊരു പരിശോധന നടത്തിയിട്ടുണ്ടോ; നിലവിൽ

അങ്ങനെയൊരു പരിശോധന നടത്തിയപ്പോൾ ഇത് വ്യത്യസ്തമായിട്ടുള്ള രീതിയിലുള്ള കണക്കുകളാണ് കിട്ടിയിട്ടുള്ളത്. അതുകൊണ്ട് കണ്ടെന്റിനെ സംബന്ധിച്ച കാര്യം 8.1 എന്നുള്ളത് തിരുത്തണം. അതിന് ആവശ്യമായിട്ടുള്ളൊരു ക്രമീകരണം ഉണ്ടാകണം. ഒരു തെങ്ങിൽനിന്നും ചെത്തിയെടുക്കുന്ന കള്ള് ഒന്നര ലിറ്ററായിട്ടാണ് കണക്കാക്കപ്പെടുന്നത്. അതിനൊരു മാനദണ്ഡമില്ല. കാരണം ഞങ്ങളുടെ പ്രദേശത്ത് തെങ്ങ് ചെത്തിയാൽ മിനിമം നാല് ലിറ്റർ കള്ള് കിട്ടും. അപ്പോൾ പിന്നെ എന്ത് മാനദണ്ഡത്തിന്റെ അടിസ്ഥാനത്തിലാണ് കള്ള് ഷാപ്പിൽ അളക്കുന്ന കള്ളിന്റെ ആവരേജ് എടുത്ത് ഒന്നര ലിറ്റർ എന്നുപറയുന്നത്. ആറും ഏഴും ലിറ്റർ കള്ള് കിട്ടുന്ന തെങ്ങുകളുണ്ട്. അതിന്റെ കായ്ഫലം അനുസരിച്ചാണ് കള്ള് കിട്ടുന്നത്. അത് അടിയന്തരമായി മാറ്റിയെടുക്കാനാവശ്യമായ നടപടി വേണം. കള്ള് വ്യവസായത്തിന്റെ സംഘടിതമായ പ്രവർത്തനം നടത്താൻ Toddy Board രൂപീകരിക്കുന്നത് സംബന്ധിച്ച് ഗവൺമെന്റിന്റെ അഭിപ്രായം എന്താണ്; ഗവൺമെന്റ് അതിലൊരു നിലപാട് സ്വീകരിക്കുമോ? പരമ്പരാഗത വ്യവസായങ്ങളായ കശുവണ്ടിയും കയറും കൈത്തറിയും മത്സ്യബന്ധനവും പോലെ ഏറ്റവും പ്രധാനപ്പെട്ട പരമ്പരാഗത വ്യവസായങ്ങളിൽ ഒന്നായ കള്ള് വ്യവസായത്തെ പരിപോഷിപ്പിക്കാനും സഹായം നൽകാനും അതിനാവശ്യമായ പ്രവർത്തനങ്ങൾ

സംഘടിപ്പിക്കാനും ഒരു ബോർഡിന്റെ അനിവാര്യത ഈ നാട്ടിലുണ്ട്. അതുകൊണ്ട് Toddy Board രൂപീകരിക്കാൻ ആവശ്യമായ പ്രഖ്യാപനം ഉണ്ടാകണമെന്ന് ആവശ്യപ്പെടുകയാണ്.

[അദ്ധ്യക്ഷവേദിയിൽ പാനൽ ഓഫ് ചെയർമാൻ ശ്രീ. ജി. എസ്. ജയലാൽ]

കള്ള് ഷാപ്പുകളിൽ സൗകര്യങ്ങൾ വളരെ കുറവാണെന്നുള്ളത് കള്ള് വ്യവസായം ഇന്ന് നേരിടുന്ന പ്രധാന വിഷയമാണ്. അതിനു ആവശ്യമായ കെട്ടിടങ്ങളില്ല. ബോർഡ് രൂപീകരിക്കപ്പെടുകയാണെങ്കിൽ കെട്ടിടം നിർമ്മിക്കുന്നതിന് ആവശ്യമായ നടപടി സ്വീകരിക്കണം. സുപ്രീംകോടതിയുടെ വിധിപ്രകാരം 47-ഉം 49-ഉം ശതമാനം വീര്യമുള്ള ബാറ്റുകൾക്ക് 200 മീറ്ററും 8 ശതമാനം വീര്യമുള്ള കള്ളിന് 400 മീറ്ററുമായി ദൂരപരിധി നിശ്ചയിച്ചിരിക്കുകയാണ്. ഇത് എന്ത് ദൂരപരിധി നിശ്ചയിക്കലാണ്. സമാനമായെങ്കിലുമെടുക്കണ്ടേ? 200 മീറ്ററാണെങ്കിൽ എല്ലാത്തിനും 200 മീറ്ററായി നിശ്ചയിക്കണം. കേരളത്തിലെ ഭക്ഷ്യപാനീയത്തിന്റെ പരിഗണനയിലുള്ള കള്ളിന് 400 മീറ്റർ ദൂരപരിധി നിശ്ചയിക്കുക, കള്ളിനേക്കാളും വീര്യമുള്ള മദ്യത്തിന് 200 മീറ്ററായി ദൂരപരിധി നിശ്ചയിക്കുക, ഇത് ശരിയായ നിലപാടല്ല. അത് ചുരുക്കണം. ബാറ്റുകൾക്കും ബ്രാൻഡി ഷോപ്പുകൾക്കും അനുവദിച്ചതുപോലെ കള്ള് ഷാപ്പുകൾക്കും മിനിമം 200 മീറ്റർ ദൂരപരിധി

നിശ്ചയിക്കണം. കള്ള് ഷാപ്പ് സ്ഥാപിച്ച സ്ഥലത്ത് പിന്നീട് അമ്പലങ്ങളോ പള്ളികളോ ഉണ്ടായാൽ ദുരപരിധി സംബന്ധിച്ച് പരിശോധന ആവശ്യമാണ് എന്നുകൂടി ഞാൻ സൂചിപ്പിക്കുകയാണ്. അതുപോലെ ശരീരത്തിന് ഹാനികരമായ രാസവസ്തുക്കൾ ഉപയോഗിക്കുന്നുണ്ടോയെന്നുള്ള രാസപരിശോധന ബേക്കറികളിലും മറ്റും നടത്താറുണ്ട്. ആ കടകളൊന്നും പൂട്ടിക്കാറില്ല. കള്ള് ഷാപ്പിൽ എന്തെങ്കിലും പരിശോധന നടത്തിയാൽ ആ ഷാപ്പ് പൂട്ടിക്കുന്ന നിലപാട് സ്വീകരിക്കുന്നത് ശരിയല്ല. എല്ലാ മാസവും ഷാപ്പ് പൂട്ടണമെന്ന് പറഞ്ഞപ്പോൾ ആ നിലപാട് ശരിയല്ലായെന്ന് ഇന്ത്യയിലെ നീതിന്യായപീഠമായ സുപ്രീംകോടതി തന്നെ പറഞ്ഞതാണ്. ആ രീതിയിൽ കള്ള് ഷാപ്പുകൾ അടച്ചുപൂട്ടിക്കുന്ന നിലപാട് ശരിയല്ല. വടക്കൻ ജില്ലകളിലെ കള്ള് ഷാപ്പുകളിൽ ഭക്ഷണം നൽകാൻ പാടില്ലെന്ന് പറഞ്ഞ് ഉദ്യോഗസ്ഥന്മാർ ഇടപെടുകയാണ്. അതിനാവശ്യമായ ക്രമീകരണങ്ങളുണ്ടാകണം. കള്ള് ഷാപ്പിന്റെ പദവി ഉയർത്താനാവശ്യമായ നടപടി സ്വീകരിക്കണം. കേരളത്തിലെ അശാസ്ത്രീയമായ മദ്യനിരോധനത്തിന്റെ ഭാഗമായി കേരളത്തിലുണ്ടായ പ്രതിസന്ധികൾ നമ്മൾ കണ്ടതാണ്. മുസ്ലീംലീഗ് ഉൾപ്പെടെയുള്ള പാർട്ടികൾ കേരളത്തിൽ മദ്യനിരോധനം എടുത്തുമാറ്റാൻ അന്നത്തെ ഗവൺമെന്റിന്റെ ഏകോപന സമിതി തീരുമാനിച്ചാണ് ഇവിടെ കള്ള് വ്യവസായം

വന്നിട്ടുള്ളത്. യഥാർത്ഥത്തിൽ ആ നിലപാട് പ്രായോഗികമായ നിലപാടായിരുന്നു. അതിൽ നിന്നും വ്യത്യസ്തമായ നിലപാട് സ്വീകരിക്കുന്നത് ശരിയല്ല. കേരളത്തിലെ പരമ്പരാഗത വ്യവസായവും ഏതാണ്ട് 50,000-ത്തോളം ആളുകൾക്ക് ജോലികൊടുക്കുന്ന പരോക്ഷമായി അഞ്ച് ലക്ഷത്തോളം കുടുംബങ്ങളെ തീറ്റിപ്പോറ്റുന്ന ഈ വ്യവസായത്തെ സംരക്ഷിക്കാനും പരിരക്ഷിക്കാനും ആവശ്യമായ അതിശക്തമായ നിലപാട് ഈ ഗവൺമെന്റ് സ്വീകരിക്കണമെന്ന് ഞാൻ ആവശ്യപ്പെടുകയാണ്. ഈ ധനാഭ്യർത്ഥനയെ ഞാൻ പിന്താങ്ങുന്നു.

ശ്രീ. ചിറ്റയം ഗോപകുമാർ: സർ, ഇന്നിന്റെ ഓർമ്മകളാണ് ഇന്നലെകൾ.

ഇന്നിന്റെ സ്വപ്നങ്ങളാണ് നാളെകൾ എന്ന് ഖലിൽ ജിബ്രാൻ പറഞ്ഞിട്ടുണ്ട്. ഇന്നിന്റെ സ്വപ്നങ്ങളെ യഥാർത്ഥ്യമാക്കാനുള്ള പരിശ്രമത്തിലാണ് എൽ.ഡി.എഫ്. ഗവൺമെന്റ്. ഈ ഗവൺമെന്റ് അധികാരത്തിൽ വരുമ്പോൾ നമ്മുടെ വ്യവസായശാലകളെല്ലാം തകർച്ചയുടെ വക്കിലായിരുന്നു. തൊഴിൽശാലകൾ അടച്ചുപൂട്ടപ്പെട്ടിരുന്നു. പരമ്പരാഗത വ്യവസായങ്ങളാകെ തകർച്ചയുടെ പടുകുഴിയിലേയ്ക്ക് നീങ്ങിക്കൊണ്ടിരിക്കുകയായിരുന്നു. നിരവധി തൊഴിലാളികൾ പട്ടിണിയിലായിരുന്നു. അങ്ങനെയുള്ള ഒരു സാഹചര്യത്തിലാണ് ഈ ഗവൺമെന്റ് അധികാരത്തിൽ വന്നത്. നിരവധി തൊഴിൽ സമരങ്ങളിലൂടെ വളർന്നുവന്ന

തൊഴിലാളികളുടെ നേതാവായി ഇന്ന് കേരളത്തിന്റെ തൊഴിൽ വകുപ്പ് കൈകാര്യം ചെയ്യുന്ന ബഹുമാന്യനായ റ്റി. പി. രാമകൃഷ്ണൻ തൊഴിലിന്റെയും എക്സൈസിന്റെയും ചുമതലയേറ്റെടുത്തതിനുശേഷം ആ വകുപ്പുകളെ മെച്ചപ്പെടുത്താൻ നല്ല പരിശ്രമമാണ് നടത്തിക്കൊണ്ടിരിക്കുന്നത്. ഇവിടെ ശ്രീ. കെ. ദാസൻ സൂചിപ്പിച്ചതുപോലെ, നിരവധി മേഖലകളിൽ മാറ്റമുണ്ടാക്കാൻ അദ്ദേഹം പരിശ്രമിച്ചുകൊണ്ടിരിക്കുകയാണ്. ഈ ഗവൺമെന്റിന്റെ ഒരു വർഷത്തെ പരിശ്രമഫലമായി അസംഘടിത മേഖലകളിലെ തൊഴിലാളികൾക്ക് ആനുകൂല്യം വർദ്ധിപ്പിച്ചുനൽകാൻ സാധിച്ചു. ഇതര സംസ്ഥാന തൊഴിലാളികൾക്ക് ആവാസ്, അപ്പാലർ എന്നീ പദ്ധതികൾ നടപ്പാക്കി. നിരവധി യുവാക്കൾ വിദ്യാഭ്യാസം കഴിഞ്ഞ് എംപ്ലോയ്മെന്റ് എക്സ്ചേഞ്ചുകളിൽ പേര് രജിസ്റ്റർ ചെയ്ത് 'മഴ കാത്തിരിക്കുന്ന വേഴാമ്പലിനെ പോലെ' ഇരിക്കുകയാണ്. ആ യുവാക്കളുടെ തൊഴിൽക്ഷാമം പരിഹരിക്കാൻ സർക്കാർ അധീനതയിൽ ജോബ് പോർട്ടൽ തുടങ്ങുന്നതിനുള്ള തീരുമാനം ചെറുപ്പക്കാർക്ക് പ്രതീക്ഷ നൽകുന്നതാണ്. പേര് രജിസ്റ്റർ ചെയ്യുന്നതിനും രജിസ്ട്രേഷൻ പൂർത്തിയാക്കുന്നതിനും എംപ്ലോയ്മെന്റ് എക്സ്ചേഞ്ചുകളിൽ വളരെ തിരക്കാണ്. അതൊഴിവാക്കാൻ എംപ്ലോയ്മെന്റ് എക്സ്ചേഞ്ചുകളെ ഇ-എംപ്ലോയ്മെന്റ് എക്സ്ചേഞ്ചുകളാക്കി മാറ്റിയെടുക്കുന്നതിന്



അദ്ദേഹത്തിന് സാധിച്ച. ഭിന്നശേഷി വിഭാഗങ്ങളെ സമൂഹത്തിന്റെ മുഖ്യധാരയിലേയ്ക്ക് കൊണ്ടുവരാൻ കൈവലു പദ്ധതിക്ക് തുടക്കം കുറിച്ചു. കഴിഞ്ഞ യു.ഡി.എഫ്. ഗവൺമെന്റിന് നിരവധി പ്രശ്നങ്ങളുണ്ടെന്ന് നമുക്കറിയാം. ഞാൻ അതെല്ലാം ഇവിടെ പറയുന്നില്ല. ആ ഗവൺമെന്റ് അധികാരത്തിൽ ഇരുന്നപ്പോൾ തൊഴിൽമേഖലകളിൽ കടുത്ത ദാരിദ്ര്യമായിരുന്നു. തൊഴിൽശാലകൾ അടച്ചുപൂട്ടപ്പെട്ടു. അതിൽ ഏറ്റവും പ്രധാനപ്പെട്ട ഒന്നാണ് കശുവണ്ടി മേഖല. നമുക്കറിയാം നമ്മുടെ പരമ്പരാഗത വ്യവസായങ്ങളിൽ ഏറ്റവും പ്രധാനപ്പെട്ടതാണ് കശുവണ്ടി മേഖല. എന്നൊക്കെ യു.ഡി.എഫ്. ഗവൺമെന്റ് അധികാരത്തിൽ വരുമ്പോൾ അന്നൊക്കെ മുതലാളിമാരെ സംരക്ഷിക്കുന്ന സമീപനമാണ് അവർ സ്വീകരിച്ചിട്ടുള്ളത്. കഴിഞ്ഞ അഞ്ചുവർഷവും അതുതന്നെയായിരുന്നു. കശുവണ്ടി മേഖലയിലെ ഫാക്ടറികളെല്ലാം അടഞ്ഞുകിടക്കുകയായിരുന്നു. തൊഴിലാളികൾക്ക് തൊഴിലില്ലായിരുന്നു. അവരെല്ലാം ജീവിക്കാൻ പ്രയാസപ്പെട്ടുകൊണ്ടിരിക്കുന്ന സാഹചര്യത്തിലാണ് എൽ.ഡി.എഫ്. ഗവൺമെന്റ് അധികാരത്തിൽ വന്നത്. ഈ ഗവൺമെന്റ് അധികാരത്തിൽ വന്നപ്പോൾ തൊഴിൽ വകുപ്പിന്റെയും വ്യവസായ വകുപ്പിന്റെയും കശുവണ്ടി വ്യവസായത്തിന്റെയും ചുമതലയുണ്ടായിരുന്ന മന്ത്രിമാർ അടക്കമുള്ളവർ ആ മേഖലകളിലെ മുതലാളിമാരുടെ ഫാക്ടറികൾ

തുറന്നുപ്രവർത്തിക്കുന്നതിനാവശ്യമായ നടപടികൾ സ്വീകരിച്ചതിന്റെ ഫലമായി  
 ഒട്ടേറെ കശുവണ്ടി ഫാക്ടറികൾ തുറന്നുപ്രവർത്തിപ്പിക്കാൻ കഴിഞ്ഞു. ഇനിയും  
 നിരവധി ഫാക്ടറികൾ തുറക്കാനുണ്ട്. അതുകൂടി  
 തുറന്നുപ്രവർത്തിപ്പിക്കുന്നതിനാവശ്യമായ പരിശ്രമം അങ്ങയുടെ  
 ഭാഗത്തുനിന്നുണ്ടാകണമെന്നാണ് എനിക്ക് സൂചിപ്പിക്കാനുള്ളത്. കഴിഞ്ഞ  
 ഗവൺമെന്റ് 66 മേഖലകളിൽ മിനിമം വേജസ് നടപ്പാക്കിയിരുന്നില്ല. അത്  
 നടപ്പാക്കണമെന്ന് അന്ന് ഞങ്ങൾ ആവശ്യപ്പെട്ടു. ഈ ഗവൺമെന്റ് അധികാരത്തിൽ  
 വന്നതിനുശേഷം 10 മേഖലകളിൽ അത് നടപ്പിലാക്കാൻ കഴിഞ്ഞു. മറ്റുമേഖലകളിൽ  
 നടപ്പാക്കുന്നതിനാവശ്യമായ പ്രവർത്തനങ്ങൾ ആരംഭിച്ചിട്ടുണ്ട്. ഈ ഗവൺമെന്റ്  
 അധികാരത്തിൽ വന്നപ്പോൾ നമ്മുടെ പരമ്പരാഗത വ്യവസായങ്ങളെ  
 സംരക്ഷിക്കുന്നതിനുവേണ്ടിയുള്ള പദ്ധതികൾക്ക് ബഡ്ജറ്റിൽ തുക  
 വകയിരുത്തിയിട്ടുണ്ട്. എനിക്ക് അങ്ങയോട് അഭ്യർത്ഥിക്കാനുള്ളത്, കയർ,  
 കൈത്തറി, കശുവണ്ടി, ഈറ, ഓട്, തഴപ്പായ് നെയ്യ് തുടങ്ങിയ പരമ്പരാഗത  
 വ്യവസായങ്ങളെ സംരക്ഷിക്കുന്നതിനും പുനരുജ്ജീവിപ്പിക്കുന്നതിനും  
 പുനഃസംഘടിപ്പിക്കുന്നതിനും ഒരു കമ്മീഷനെ നിയോഗിച്ച് ആ രംഗത്തെ പ്രശ്നങ്ങൾ  
 പഠിക്കാനും അവയെ പുനരുജ്ജീവിപ്പിക്കാനും തൊഴിലാളികൾക്ക് ആവശ്യമായ

തൊഴിൽ നൽകുന്നതിനുള്ള സംവിധാനമുണ്ടാക്കണം.

നിരവധി ക്ഷേമനിധികൾ നമ്മുടെ സംസ്ഥാനത്തുണ്ട്. ആ ക്ഷേമനിധികളെല്ലാം ശക്തിപ്പെടുത്തുന്നതിനുവേണ്ടിയാണ് ഈ ഗവൺമെന്റ് പരിശ്രമിച്ചു കൊണ്ടിരിക്കുന്നത്. കഴിഞ്ഞ അഞ്ചുവർഷം കർഷകത്തൊഴിലാളി ക്ഷേമനിധി ബോർഡിനെ തെക്കിക്കൊല്ലാനാണ് യു.ഡി.എഫ്. ഗവൺമെന്റ് ശ്രമിച്ചത്. അന്നത്തെ തൊഴിൽ വകുപ്പുമന്ത്രി ഇന്ന് ഇവിടെ ഇല്ല. അദ്ദേഹം കഴിഞ്ഞ അഞ്ചുവർഷവും ഈ രംഗത്ത് കാര്യമായി ഒന്നും ചെയ്തിട്ടില്ല. 22 ലക്ഷത്തിലധികം തൊഴിലാളികളാണ് കർഷകത്തൊഴിലാളി ക്ഷേമനിധിയിൽ അംഗങ്ങളായിട്ടുള്ളത്. അവർക്ക് ഇന്ന് നിരവധി ആനുകൂല്യങ്ങൾ കുടിശ്ശികയാണ്. റിട്ടയർമെന്റ് ആനുകൂല്യവും വിവാഹ ധനസഹായവും പ്രസവ ധനസഹായവും ചികിത്സാ സഹായവും, മരണാനന്തര സഹായവും കഴിഞ്ഞ അഞ്ചുവർഷമായി കൊടുത്തിട്ടില്ല. ഏകദേശം 268 കോടി രൂപ കർഷകത്തൊഴിലാളി ക്ഷേമനിധിയുമായി ബന്ധപ്പെട്ട ആനുകൂല്യങ്ങൾ കൊടുക്കാനുണ്ട്. ആ ക്ഷേമനിധി ആനുകൂല്യങ്ങൾ കൊടുക്കുന്നതിന് സംസ്ഥാന ഗവൺമെന്റ് ഇപ്പോൾ 50 കോടി രൂപ വകയിരുത്തിയിട്ടുണ്ട്. കുറച്ചു കൂടി പണം വകയിരുത്തി കഴിഞ്ഞ അഞ്ചുവർഷം യു.ഡി.എഫ്. ഗവൺമെന്റ് കൊടുക്കാതിരുന്ന കുടിശ്ശിക കൂടി കൊടുക്കുന്നതിനാവശ്യമായ നടപടി

സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്.

ഇവിടെ എക്സെസിന്റെ കാര്യം സൂചിപ്പിച്ചു. വിദേശ രാജ്യങ്ങളിലുള്ളവർ ഇവിടെ വരുമ്പോൾ ഓരോ സ്ഥലത്തും കൃത്യ നിൽക്കുന്നതായിട്ടാണ് കാണുന്നത്. അവർ മദ്യം പണം കൊടുത്ത് വാങ്ങി കഴിക്കുകയല്ലേ ചെയ്യുന്നത്? പണ്ട് ദേവ സദസ്സുകളിൽ സുരപാനമുണ്ടായിരുന്നു. രാജാക്കന്മാരുടെ ദർബ്ബാറുകളിലുണ്ടായിരുന്നു മദ്യം. നമ്മുടെ ക്ഷേത്രങ്ങളിലും പള്ളികളിലും... പറശ്ശിനിക്കടവ് മുത്തപ്പൻ ക്ഷേത്രത്തിൽ കള്ളം ഉണക്ക മീനമാണ് പ്രധാനപ്പെട്ട നിവേദ്യം. ബഹുമാനപ്പെട്ട കോവൂർ കുഞ്ഞുമോൻ എം.എൽ.എ.-യുടെ മണ്ഡലത്തിൽപ്പെട്ട പോരുവഴി ദുര്യോധനക്ഷേത്രത്തിൽ ചാരായമാണ് പ്രത്യേക പൂജയ്ക്ക് കൊടുക്കുന്നത്. ധാരാളം ക്ഷേത്രങ്ങളിൽ ചാരായവും കള്ളം മദ്യവും ദേവന്റെ നിവേദ്യമായാണ് കാണുന്നത്. അത് കേരളത്തിൽ നിരോധിച്ചിട്ടില്ല. നിരോധിക്കാത്ത ഒരു സാധനം ഉപയോഗിക്കുമ്പോൾ അത് മാനം മര്യാദയ്ക്ക് കൊടുക്കാനുള്ള പരിശ്രമം ഗവൺമെന്റ് സ്വീകരിക്കണം. മദ്യം കഴിക്കുന്നവരെ മോശമായി കാണേണ്ട. അവർ പണം കൊടുത്താണ് അത് വാങ്ങുന്നത്. ഇന്ത്യയുടെ മറ്റേതെങ്കിലും സംസ്ഥാനങ്ങളിൽ ഇത്തരത്തിലുള്ള കൃത്യ കാണാൻ സാധിക്കുമോ? നീളത്തിൽ കമ്പിവേലി കെട്ടി മഴയും വെയിലും കൊണ്ട് റോഡിലൂടെ ആളുകൾക്ക് യാത്രചെയ്യാൻ കഴിയാത്തവിധത്തിൽ

നിൽക്കുകയാണ്. അതുകൊണ്ടുതന്നെ ഇന്നത്തെ ഈ സാഹചര്യത്തിൽ മാറ്റമുണ്ടാക്കാനുള്ള പരിശ്രമമുണ്ടാകണം. കൊടുക്കുന്നതിൽ മാന്യമായി കൊടുക്കണം. അതിനാവശ്യമായ നടപടി അങ്ങ് സ്വീകരിക്കണം. ഇവിടെ സൂചിപ്പിച്ചതുപോലെ കള്ള് മദ്യമല്ല, പാനീയമാണ്. കള്ള് ഷാപ്പിന് ദൂരപരിധി നിശ്ചയിക്കുന്നതടക്കമുള്ള കാര്യങ്ങളിൽ മദ്യനയമുണ്ടാകണം.

ബഹുമാന്യനായ പട്ടികജാതി-പട്ടിക വകുപ്പുമന്ത്രി ആ വകുപ്പ് ഏറ്റെടുത്തശേഷം നിരവധി മാറ്റങ്ങൾക്ക് തുടക്കം കുറിച്ചു. അതെല്ലാം ഞാൻ ഇവിടെ ആവർത്തിക്കുന്നില്ല. ധാരാളം കാര്യങ്ങൾ അദ്ദേഹം ചെയ്യാൻ ശ്രമിച്ചിട്ടുണ്ട്. ഭൂമി, വീട്, ആദിവാസി വിഭാഗങ്ങളുടെ തൊഴിൽപ്രശ്നം പരിഹരിക്കുന്നതിനുവേണ്ടി ആദിവാസി വിഭാഗത്തിൽപ്പെട്ട ചെറുപ്പക്കാരെ വനം സംരക്ഷിക്കുന്നതിനുവേണ്ടിയുള്ള സംവിധാനങ്ങളിലും അവിടത്തെ സ്കൂളുകളിൽ അധ്യാപകരായും നിയമിക്കുന്നതിനുള്ള നടപടികൾ, ആറളം ഫാമിൽ നിരവധി പദ്ധതികൾ നടപ്പാക്കുന്നതിനുള്ള പരിശ്രമങ്ങൾ നടക്കുന്നു. അവിടെ പാലം, റോഡ്, ഹയർ സെക്കന്ററി സ്കൂൾ, ആർദ്രം പദ്ധതിയിൽ ഉൾപ്പെടുത്തി ഹോസ്പിറ്റൽ, അംഗൻവാടി, കമ്മ്യൂണിറ്റി ഹാൾ അടക്കമുള്ളവ ചെയ്യുന്നുണ്ട്. ആദിവാസി മേഖലയിൽ 6750 കുടുംബങ്ങൾക്കാണ് വീടുവെച്ചുനൽകാൻ ഈ ഗവൺമെന്റ്

ശ്രദ്ധിച്ചിട്ടുള്ളത്. 10 മോഡൽ സൂട്ടുകൾ, പാലക്കാട് സ്പോർട്സ് സ്കൂൾ, ഇവിടെ ശ്രീ. എ. പി. അനിൽ കുമാർ പറഞ്ഞു ഒന്നും ചെയ്യുന്നില്ലായെന്ന്. ഒരു വർഷമായി എല്ലാം ചെയ്തുകൊണ്ടിരിക്കുകയാണ്. അദ്ദേഹം ആ മേഖലകൾ ശ്രദ്ധിച്ചില്ല എന്നാണ് എനിക്ക് തോന്നുന്നത്. കഴിഞ്ഞ അഞ്ചുവർഷം പട്ടികവർഗ്ഗ മേഖലയിൽ നടപ്പാക്കിയ അഴിമതിയെ സംബന്ധിച്ച് ഇവിടെ ചർച്ച ചെയ്തുകൊണ്ടിരിക്കുകയാണ്. ഈ ഗവൺമെന്റ് വന്നതിനുശേഷം ആ മേഖലയിൽനിന്നും അഴിമതി തുടച്ചുനീക്കാൻ വേണ്ടിയുള്ള പരിശ്രമം നടന്നുകൊണ്ടിരിക്കുകയാണ്. ഈ ഗവൺമെന്റ് ശക്തമായ ഇടപെടൽ ആദിവാസി മേഖലയിൽ നടപ്പാക്കിക്കൊണ്ടിരിക്കുകയാണ്. പട്ടികജാതി മേഖലയും അതുപോലെ തന്നെയാണ്. എനിക്ക് അങ്ങയോട് സൂചിപ്പിക്കാനുള്ളത് കഴിഞ്ഞ 5 വർഷം കൊണ്ടാണ് രണ്ട് കോളനി ഓരോ മണ്ഡലത്തിൽ കൊടുത്തത്. അതുമാത്രമല്ല, പട്ടികജാതി വിഭാഗങ്ങളോടൊപ്പം ഭക്ഷണം കഴിച്ചും നൃത്തം ചെയ്തും ശ്രീ. രമേശ് ചെന്നിത്തല എല്ലായിടത്തും ജാഥ നടത്തി. പക്ഷേ ആ കോളനികളൊന്നും നന്നായില്ല. അവരോടൊപ്പം അദ്ദേഹം നൃത്തം ചെയ്തു, ഭക്ഷണം കഴിച്ചു. കഴിഞ്ഞ 5 വർഷം കൊണ്ട് ഒന്നും നന്നായില്ല. ഈ ഗവൺമെന്റ് അധികാരത്തിൽ വന്നിട്ട് ഒരു വർഷമായിട്ടേയുള്ളൂ. ഒറ്റവർഷം കൊണ്ട് തന്നെ ഓരോ നിയോജക മണ്ഡലങ്ങളിലും

രണ്ട് കോളനികൾ കൊടുക്കാൻ അദ്ദേഹം തയ്യാറായി. ആ കോളനികളിൽ ഒരു കോടി രൂപ കൊണ്ടുമാത്രം വികസനം നടപ്പാക്കില്ല എന്നാണ് എനിക്ക് അങ്ങയോട് സൂചിപ്പിക്കാനുള്ളത്. അതുകൊണ്ട് ഒരു കോളനിയെ സംബന്ധിച്ചിടത്തോളം, ഏതാണ്ട് 26342 പട്ടികജാതി കോളനികളുണ്ട്. 4645 പട്ടികവർഗ്ഗ കോളനികളുണ്ട്. ഓരോ കോളനിയിലും സമഗ്രമായ വികസനം നടപ്പാക്കുന്നതിനാവശ്യമായ പദ്ധതി ആവിഷ്കരിക്കുകയും അതിനുവേണ്ടിയുള്ള ഫണ്ട് മാറ്റിവെയ്ക്കുകയും ചെയ്യണം. അങ്ങനെ വന്നാൽ നമുക്ക് ഓരോ വർഷവും ഓരോ കോളനി കൊടുക്കേണ്ട കാര്യം വരുന്നില്ല. ഇപ്പോൾ ഒരു കോടി രൂപ കൊടുത്തു. അവിടെ കുറച്ചുകാര്യം നടക്കും. അവിടെ പിന്നെയും കാര്യങ്ങൾ ചെയ്യേണ്ടിവരും. അതുകൊണ്ട് ഓരോ കോളനിയെയും സമഗ്രമായി നവീകരിച്ചുകൊണ്ട് പ്രത്യേകം പ്രത്യേകമായി വീട്, വീട് മെയിന്റനൻസ്, റോഡ്, ലൈറ്റ്, കുടിവെള്ളം, ശ്മശാനം. ഏറ്റവും പ്രധാനമായത് ശ്മശാനമാണ്. ഈ കോളനികളിൽ താമസിക്കുന്ന ആളുകൾ മരിച്ചുകഴിഞ്ഞാൽ കഴിച്ചിടാൻ സ്ഥലമില്ല. അവിടെ ശ്മശാനമില്ല. ശ്മശാനം, കളിസ്ഥലം, അംഗൻവാടി, കമ്മ്യൂണിറ്റി ഹാൾ എന്നിവയടക്കം ഒരു കോളനി പ്രദേശത്ത് എന്തെല്ലാം വേണമോ അതിനെ സംബന്ധിച്ച സമഗ്രമായ ഒരു പദ്ധതി തയ്യാറാക്കി അടുത്ത വർഷമെങ്കിലും അതിനാവശ്യമായ സംവിധാനമുണ്ടാക്കണമെന്ന് ഞാൻ അങ്ങയോട്

അദ്യർത്ഥിക്കുകയാണ്. അതോടൊപ്പം തന്നെ പട്ടികജാതി വിദ്യാർത്ഥികളുടെ ലംപ്സംഗ്രാന്റ് വർദ്ധിപ്പിക്കണം. കുടിശ്ശിക കൊടുക്കണം. ഞാൻ ഈ സഭയിൽ ഉന്നയിച്ചതാണ്. അതുപോലെ സ്വാശ്രയ കോളേജുകളിൽ കഴിഞ്ഞ 5 വർഷം പഠിച്ചിരുന്ന പട്ടികജാതി വിദ്യാർത്ഥികൾ ഡിഗ്രി കഴിഞ്ഞ് ഏതെങ്കിലും ജോലിക്ക് അപ്ലൈ ചെയ്ത് ഇന്റർവ്യൂവിന് പോയാൽ അവർക്ക് ഹാജരാകാൻ കഴിയില്ല. കാരണം അവരുടെ സർട്ടിഫിക്കറ്റുകൾ സ്വാശ്രയ സ്ഥാപനങ്ങൾ വാങ്ങിവെച്ചിരിക്കുകയാണ്. ഗവൺമെന്റ് കൊടുക്കാനുള്ള ഫീസ് കൊടുക്കാത്തതുകൊണ്ട് സർട്ടിഫിക്കറ്റ് കൊടുക്കുന്നില്ല. ആ സർട്ടിഫിക്കറ്റ് കൊടുക്കാത്തതുകൊണ്ട് അവർക്ക് ജോലി ലഭിക്കുന്നില്ല. കഴിഞ്ഞ 5 വർഷമായി ഇതാണ് സ്ഥിതി. ഈ ഗവൺമെന്റ് വരുമ്പോൾ തീർച്ചയായും ഒരു മാറ്റമുണ്ടാകുമെന്നാണ് അവർ പ്രതീക്ഷിക്കുന്നത്. അങ്ങ് മുൻകയ്യെടുത്ത് അതിനാവശ്യമായ നടപടി സ്വീകരിക്കണമെന്നാണ് എനിക്ക് സൂചിപ്പിക്കാനുള്ളത്. തീർച്ചയായും ഇവിടെ കഴിഞ്ഞ 5 വർഷം കൊണ്ട് കേരളത്തെ നശിപ്പിച്ച് നാമാവശേഷമാക്കാൻ വേണ്ടി പരിശ്രമിച്ച യു.ഡി.എഫ്.-നെതിരായിട്ടുള്ള ജനവികാരമാണ് ഇടതുപക്ഷ ജനാധിപത്യ മുന്നണി അധികാരത്തിൽ വന്നത്. തീർച്ചയായും കേരളത്തെ മാറ്റിമറിക്കാൻ, കേരളത്തിലെ ജനങ്ങളെ മുഴുവൻ വിശ്വാസത്തിലെടുത്തുകൊണ്ട് കേരളത്തിൽ സമഗ്രമായ വികസനം നടപ്പാക്കാൻ



പരിശ്രമിക്കുന്ന എൽ.ഡി.എഫ്. ഗവൺമെന്റിന്റെ ഈ ധനാഭ്യർത്ഥനകളെ ശക്തമായി അനുകൂലിച്ചുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. ടി. വി. ഇബ്രാഹിം: സർ, ഞാൻ ഈ ധനാഭ്യർത്ഥനയെ എതിർക്കുകയാണ്. ഇതിന്റെ കാര്യങ്ങളിലേയ്ക്ക് പോകുന്നതിനുമുമ്പ് എന്റെ ജില്ലയിൽ നിന്നടക്കം ധാരാളം കർഷകർ ഇന്ന് രാജഭവനിലേയ്ക്ക് കേരളത്തിലെ കർഷകരുടെ പ്രശ്നങ്ങൾ പരിഹരിക്കണമെന്നാവശ്യപ്പെട്ടുകൊണ്ട് മാർച്ച് ചെയ്യുകയാണ്. ആ മാർച്ചിന് ആധാരമായ കാര്യങ്ങൾ പഠിക്കുകയും അത് പരിഹരിക്കാനാവശ്യമായ നടപടികൾ സർക്കാർ സ്വീകരിക്കുകയും ചെയ്യണമെന്ന് അഭ്യർത്ഥിച്ചുകൊണ്ട് ഞാൻ എന്റെ ചർച്ചയ്ക്ക് തുടക്കം കുറിക്കുകയാണ്. കഴിഞ്ഞ ബഡ്ജറ്റ് ചർച്ചയിലും എനിക്ക് ഇതേ വകുപ്പിൽ സംബന്ധിക്കാൻ സാധിച്ചിട്ടുണ്ട്. അന്ന് മുഴുവൻ പട്ടികജാതി വികസനത്തിലേയ്ക്ക് പോയതുകൊണ്ട് ന്യൂനപക്ഷക്ഷേമവുമായി ബന്ധപ്പെട്ട കാര്യങ്ങൾ എനിക്ക് പറയാൻ സാധിച്ചിട്ടില്ല. അതുകൊണ്ട് ഞാൻ ഇപ്പോൾ ന്യൂനപക്ഷക്ഷേമങ്ങളുമായി ബന്ധപ്പെട്ട കാര്യങ്ങൾ പറയാൻ ആഗ്രഹിക്കുകയാണ്.

സി.പി.ഐ.(എം)-ഉം എൽ.ഡി.എഫ്.-ഉം നേതൃത്വം നൽകുന്ന സർക്കാരാണിത്. സത്യത്തിൽ ന്യൂനപക്ഷക്ഷേമങ്ങളുടെയും മുസ്ലീങ്ങളുടെയും വിദ്യാഭ്യാസ വികസന മുന്നേറ്റം തടഞ്ഞിട്ടുള്ള ഒരു പാർട്ടിയും മുന്നണിയുമാണ് ഭരണം

നടത്തിക്കൊണ്ടിരിക്കുന്നത്. ഒരു ഭാഗത്ത് ആർ.എസ്.എസ്. സംഘ്വപരിവാർ ഫോബിയ കാണിച്ചുകൊണ്ട് മുസ്ലീങ്ങളുടെ വോട്ട് തട്ടുകയും അവരുടെ സംരക്ഷകരായി ഞങ്ങളുടെ എന്നുപറഞ്ഞ് അവരെ സാന്ത്വനിപ്പിക്കാൻ വേണ്ടി പലപ്പോഴും ശ്രമിക്കുകയും അതോടൊപ്പം തന്നെ വിദ്യാഭ്യാസ വികസന സാമൂഹ്യ മുന്നേറ്റത്തെ തടയുകയും ചെയ്തിട്ടുള്ള പാർട്ടി..... ഉദാഹരണം ധാരാളം പറയാം. മൂലിന്റെ കൂടെ ഓടുകയും വേട്ടക്കാരന്റെ കൂടെ വേട്ടയാടുകയും ചെയ്യുന്ന സമീപനമാണ് മാർക്സിസ്റ്റ് പാർട്ടി കാലാകാലങ്ങളിൽ മുസ്ലീങ്ങളുടെ കാര്യത്തിൽ എടുത്തിട്ടുള്ളതെന്ന് ഞാൻ ചൂണ്ടിക്കാണിക്കുകയാണ്. സദ്രാം ഹുസൈന്റെ പേര് പറഞ്ഞുകൊണ്ട് മുസ്ലീം വികാരതയ്ക്കൊപ്പം നിന്നും അതോടൊപ്പം ആർ.എസ്.എസ്.-നെയും സംഘ്വപരിവാറിനെയും കാട്ടി മുസ്ലീങ്ങളെ ഭീതിയിലാഴ്ത്തി ഞങ്ങൾ സംരക്ഷകരാണെന്ന് ചമയുകയും ചെയ്യുന്നു. ധാരാളം ഉദാഹരണങ്ങൾ പറയാം..... ഒറ്റക്കാര്യം പറയാം. നിങ്ങൾ ഇപ്പോൾ മദ്രസാ അധ്യാപക ക്ഷേമ പെൻഷൻ കൊണ്ടുവന്നുവെന്ന് പറയുന്നുണ്ടല്ലോ; 1985-ൽ കെ. കരുണാകരൻ XXXXXXXX 1987-ൽ അതേ ഹിന്ദുവർഗ്ഗീയതയെ ഉത്തേജിപ്പിച്ചുകൊണ്ട് വോട്ടാക്കി മാറ്റിയിട്ടുണ്ട് നിങ്ങൾ. ആ ഒരു ഉദാഹരണം പോരേ; ഉദാഹരണം ഒന്ന്. വേണമെങ്കിൽ ഇനിയും പറയാം. ഇക്കഴിഞ്ഞ തെരഞ്ഞെടുപ്പ്....

ശ്രീ. ആർ. രാജേഷ്: സർ, പോയിന്റ് ഓഫ് ഓർഡർ. റൂൾ 307.

XXXXXXXXXXXXXXXXX റൂൾ 307 അനുസരിച്ച് അത് രേഖയിൽ നിന്ന് നീക്കം ചെയ്യണം. അതുമത്രമല്ല, തുടർന്ന് ഒരപാട് തവണ അധികാരത്തിൽ വന്ന ഇടതുപക്ഷ ജനാധിപത്യ ഗവൺമെന്റാണ് മദ്രസാ അധ്യാപകർക്ക് കേരളത്തിലാദ്യമായി പെൻഷൻ കൊടുത്തത്.

മി. ചെയർമാൻ: അത് പരിശോധിച്ച് നടപടി സ്വീകരിക്കാം.+

ശ്രീ. ടി. വി. ഇബ്രാഹിം: സർ, ഞാൻ അതിൽ ഉറച്ചുനിൽക്കുന്നു. മാത്രമല്ല, ഞാൻ വെല്ലുവിളിക്കുകയാണ്. ഡി.വൈ.എഫ്.ഐ.-യുടെ ചരിത്രവും കേരളത്തിന്റെ രാഷ്ട്രീയവുമെടുത്ത് പരിശോധിക്കട്ടെ. XXXXXXXXXXXXXXXX അതുപോലെ തന്നെ

ശ്രീ. പി. കെ. അബ്ദുറബ്ബ് കഴിഞ്ഞ പ്രാവശ്യം സൂട്ടുകളും കോളേജുകളും കൊടുത്തപ്പോൾ എല്ലാം മലപ്പുറത്തേയ്ക്ക് കൊണ്ടുപോകുന്നുവെന്ന് പറഞ്ഞുകൊണ്ട് ആർ.എസ്.എസ്.-ന് ആയുധമുണ്ടാക്കിക്കൊടുത്തത് നിങ്ങളാണ്.

അതുപോലെതന്നെ നിങ്ങൾ മനസ്സിലാക്കേണ്ടതുണ്ട്. ഞാൻ ഇത് പറയുന്നത് നിങ്ങൾ ഭാവിയിൽ ഈ നയം തിരുത്തുന്നതിനുവേണ്ടിയാണ്. ....(ബഹളം).....

പഞ്ചായത്തുകൾ വിഭജിച്ചപ്പോൾ പോലും വർഗ്ഗീയതയുടെ മാനം നൽകിയത്, വർഗ്ഗീയതയുടെ രൂപം നൽകി പ്രസംഗിച്ചതിൽ സങ്കടമുണ്ട്.

+ സഭാധ്യക്ഷന്റെ പരിശോധനയിലാണ്.

ഡോ. ടി. എം. തോമസ് ഐസക്നെപ്പോലെയുള്ള ആളുകളാണ് ഇവിടെ വന്ന് പ്രസംഗിച്ചത്. ഡോ. ടി. എം. തോമസ് ഐസക്-നെപ്പോലെയുള്ള ആളുകൾ പ്രസംഗിക്കുമ്പോൾ തീർച്ചയായും ആ നയം തിരുത്തണമെന്നുള്ളതുകൊണ്ടാണ് ഞാൻ ഇത് പറയുന്നത്. ഇവിടെ മുസ്ലീം പഞ്ചായത്തും മുസ്ലീം ബ്ലോക്ക് പഞ്ചായത്തും ഉണ്ടാക്കിയെന്ന് പറഞ്ഞുകൊണ്ട് കേരളത്തിൽ ആർ.എസ്.എസ്.-ന് ആയുധം കൊടുത്തത് നിങ്ങളാണ്. എന്തിന് അധികം പറയുന്നു.. ....(ബഹളം)..... ഞാൻ പറയുന്നു. ഈ സഭയിൽ ശ്രീ. എ.എൻ. ഷംസീർ അടക്കമുള്ള ആളുകൾ പ്രസംഗിച്ചത് 'പച്ച ബ്ലൗസ്, പച്ച ബോർഡ്' എന്നാണ്. ഇന്നലെപ്പോലും 'പച്ച മാങ്ങ' എന്നുപറഞ്ഞ് പ്രസംഗിച്ചു. ഈ രീതിയിലുള്ള സമീപനമാണ് നിങ്ങൾ മുസ്ലീങ്ങളോടും ന്യൂനപക്ഷങ്ങളോടും കാണിച്ചിട്ടുള്ളത്. ....(ബഹളം)..... മാത്രമല്ല ഞാൻ പറയട്ടെ. ന്യൂനപക്ഷങ്ങളെ ന്യൂനപക്ഷ വകുപ്പ് ഉപയോഗിച്ചുകൊണ്ട് തന്നെ മുസ്ലീം മുന്നേറ്റത്തെ തടയാൻ വേണ്ടിയാണോ എന്റെ സ്നേഹിതൻ ഡോ. കെ. ടി. ജലീലിനെ നിങ്ങൾ മന്ത്രിയാക്കിയത് എന്നുപോലും ഞാൻ സംശയിക്കുകയാണ്. കാരണം ഞാൻ പറയട്ടെ. ഡോ. കെ. ടി. ജലീൽ ഈ വകുപ്പ് ഏറ്റെടുത്തപ്പോൾ, യു.ഡി.എഫ്. സർക്കാരിന്റെ കാലഘട്ടത്തിൽ ശ്രീ. മഞ്ഞളാംകുഴി അലി ഈ വകുപ്പ് കൈകാര്യം ചെയ്തിരുന്നു. 2012-ൽ ഒരു കോടി രൂപ ന്യൂനപക്ഷക്ഷേമ വകുപ്പിനുവേണ്ടി

നീക്കിവച്ച് 2016-17-ൽ ഇറങ്ങിപ്പോകുമ്പോൾ 103 കോടി രൂപ.....

(ബഹളം).....ഞാൻ പറയുന്നത് ശാന്തമായി കേൾക്കൂ. 103 കോടി രൂപയായി

ന്ററിരട്ടി വർദ്ധിപ്പിച്ചുകൊണ്ടാണ് യു.ഡി.എഫ്. ഗവൺമെന്റ് ഇറങ്ങിപ്പോയിട്ടുള്ളത്.

ഡോ. കെ. ടി. ജലീൽ ഇപ്രാവശ്യം എന്താണ് ചെയ്തത്; കഴിഞ്ഞ യു.ഡി.എഫ്.

ഗവൺമെന്റ് 2016-17-ലെ ബഡ്ജറ്റിൽ 103 കോടി രൂപ ഉൾപ്പെടുത്തിയതിൽ ഒരു

നയാപൈസ ചെലവഴിച്ചിട്ടുണ്ടോ; ആകെ ചെയ്തത് 32 കോടി രൂപ,

ശ്രീ. കാനം രാജേന്ദ്രൻ്റെ പ്രസ്താവനയൊക്കെ ഓർമ്മ വരികയാണ്. XXXXXXXX

ശ്രീ. കെ. രാജൻ: സർ, പോയിന്റ് ഓഫ് ഓർഡർ... വസ്തുതാപരമല്ലാത്ത ഈ

അഭിപ്രായ പ്രകടനം രേഖയിൽ നിന്ന് നീക്കം ചെയ്യണം. ശ്രീ. കാനം രാജേന്ദ്രൻ

അങ്ങനെ പറഞ്ഞതായി ഏതെങ്കിലും തരത്തിലുള്ള തെളിവ് ഹാജരാക്കാൻ പറ്റില്ല.

മലപ്പുറം ജില്ലയുണ്ടാക്കിയ ഇടതുപക്ഷ ജനാധിപത്യ മുന്നണിയെ ഇങ്ങനെയൊന്നും

വെല്ലുവിളിക്കേണ്ട. ശ്രീ. കാനം രാജേന്ദ്രൻ അങ്ങനെ പറഞ്ഞിട്ടുമില്ല.

ശ്രീ. ടി. വി. ഇബ്രാഹിം: സർ, ഞാൻ അതിൽ ഉറച്ചുനിൽക്കുന്നു.

പരിശോധിക്കണം. ഞാൻ തെളിവ് ഹാജരാക്കിത്തരാം.

മി. ചെയർമാൻ: വസ്തുതാപരമായി പരിശോധിച്ച് നടപടി സ്വീകരിക്കും.+

ശ്രീ. ടി. വി. ഇബ്രാഹിം: സർ, ആ 32 കോടി രൂപ കളക്ടർമാർക്ക്

+ സഭാധ്യക്ഷൻ്റെ പരിശോധനയിലാണ്.

കൈമാറിയെന്നല്ലാതെ ഡോ. കെ. ടി. ജലീൽ ഈ വകുപ്പ് ഏറ്റെടുത്തതിനുശേഷം ഒരു രൂപ ചെലവഴിച്ചിട്ടില്ല. ഒരു നയാ പൈസ ചെലവഴിച്ചിട്ടില്ല. മറിച്ച് വിധവകൾക്കുവേണ്ടിയുള്ള അപേക്ഷ സ്വീകരിച്ചതിന്റെ ലിസ്റ്റുപോലും പ്രിപ്പയർ ചെയ്യാൻ ന്യൂനപക്ഷ വകുപ്പിന് കഴിഞ്ഞിട്ടില്ല. ഒരു രൂപ ചെലവഴിച്ചിട്ടില്ലെന്ന് മാത്രമല്ല, അതിന്റെ ലിസ്റ്റുപോലും പ്രിപ്പയർ ചെയ്യാൻ ഡോ. കെ. ടി. ജലീലിന്റെ വകുപ്പിന് സാധിച്ചിട്ടില്ലെന്നതാണ് ശരി. മാത്രമല്ല, ഒരു കാര്യംകൂടി പറയണം. സ്വാഭാവികമായും ഒരു വകുപ്പിൽ പണം ചെലവഴിക്കാതെ വന്നാൽ സാധാരണ ഗതിയിൽ പദ്ധതി രൂപീകരണ സമയത്ത്,..... (ബഹളം).....

മി. ചെയർമാൻ: വസ്തുതയല്ലാത്ത കാര്യം പരിശോധിച്ച് നടപടിയെടുക്കാമെന്ന് പറഞ്ഞല്ലോ; .....(ബഹളം)..... അദ്ദേഹം പറയട്ടെ..... നിങ്ങൾ ഇരിക്കൂ.....

ശ്രീ. ടി. വി. ഇബ്രാഹിം: സർ, നിങ്ങൾ സഹിഷ്ണുതയോടുകൂടി കേൾക്കണം. .... (ബഹളം).....

മി. ചെയർമാൻ: വസ്തുതയല്ലാത്ത ഒരു കാര്യവും രേഖയിലുണ്ടാകില്ല. അത് പരിശോധിച്ച് നടപടി സ്വീകരിക്കും. എല്ലാവരും സീറ്റിലിരിക്കണം. അങ്ങയുടെ സമയം അവസാനിക്കുന്നു.

ശ്രീമതി സി. കെ. ആശ: ....(മൈക്ക് ഓഫ്).... സർ, പോയിന്റ് ഓഫ്

ഓർഡർ.....

ശ്രീ. പി. കെ. ബഷീർ: ....(മൈക്ക് ഓഫ്)..... സർ, എന്താണിത് 2 പോയിന്റ്

ഓഫ് ഓർഡർ വന്നു. ....(ബഹളം).....

മി. ചെയർമാൻ: ശ്രീ. പി. കെ. ബഷീർ, അങ്ങ് സിറ്റിൽ പോയിരിക്കൂ.....

(ബഹളം)..... വസ്തുതാപരമല്ലാത്ത പരാമർശം രേഖയിലുണ്ടാകില്ല. എല്ലാവരും

ചെയ്യുമായി സഹകരിക്കണം. പ്ലീസ്.....

ശ്രീ. ടി. വി. ഇബ്രാഹിം: സർ, എനിക്ക് പ്രൊട്ടക്ഷൻ തരേണ്ടത് അങ്ങാണ്.

കുറച്ച് സഹിഷ്ണുത പാലിക്കണമെന്നാണ് എനിക്ക് പറയാനുള്ളത്. വസ്തുതകൾ

പറയുമ്പോൾ നിങ്ങൾക്ക് പൊള്ളുന്നതിൽ എനോട് വിഷമിച്ചിട്ട് കാര്യമില്ല. നിങ്ങൾ

പ്രസംഗിക്കുന്നതിനു പകരം എന്തെങ്കിലും കാര്യം ചെയ്യണമെന്നാണ് എനിക്ക്

സൂചിപ്പിക്കാനുള്ളത്. ഞാനിത് പറയുന്നത്.....

മി. ചെയർമാൻ: അങ്ങ് പറഞ്ഞ് അവസാനിപ്പിക്കണം. അങ്ങയുടെ സമയം

കഴിഞ്ഞു. ....(ബഹളം)..... അദ്ദേഹത്തോടാണ് പറഞ്ഞത്. നിങ്ങൾ

ബഹളമുണ്ടാക്കണ്ട. അങ്ങയുടെ പ്രസംഗം ചുരുക്കണം.

ശ്രീ. ടി. വി. ഇബ്രാഹിം: സർ, എനിക്ക് അനുവദിച്ച തന്നിട്ടുള്ള സമയം

എനിക്ക് കിട്ടേണ്ടതുണ്ട്. അത് അവർ തടസ്സപ്പെടുത്തിയതാണ്. എനിക്ക്

പ്രൊട്ടക്ഷൻ തരേണ്ടതും എനിക്ക് സമയം തരേണ്ടതും ചെയ്യാൻ. അത് തരണം.

മി. ചെയർമാൻ: അങ്ങ് പറഞ്ഞ് അവസാനിപ്പിക്കണം.

ശ്രീ. ടി. വി. ഇബ്രാഹിം: സർ, അവസാനിപ്പിക്കാറിയില്ല. എന്റെ നഷ്ടപ്പെട്ട

സമയം മുഴുവൻ എനിക്ക് തരണം.

മി. ചെയർമാൻ: ഒരു മിനിട്ടേ നഷ്ടപ്പെട്ടുള്ളൂ. ....(ബഹളം).....

ശ്രീ. ടി. വി. ഇബ്രാഹിം: സർ, ഒരു മിനിട്ടൊന്നുമല്ല. ഞാൻ പറയുന്നത്

കണക്കുവെച്ചിട്ടാണ്. വിധവകൾക്കുവേണ്ടി നീക്കി വച്ച 32 കോടി രൂപ കളക്ടർമാർക്ക്

കൈമാറിയെന്നല്ലാതെ ഒരു പൈസ പോലും ചെലവഴിച്ചിട്ടില്ല. മാത്രമല്ല,

യു.ഡി.എഫ്. ഗവൺമെന്റ്, ശ്രീ. ഉമ്മൻ ചാണ്ടി അവതരിപ്പിച്ച ബഡ്ജറ്റിൽ 103

കോടി രൂപ വകയിരുത്തിയിരുന്നു. ഇപ്രാവശ്യത്തെ ബഡ്ജറ്റിൽ അത് ചുരുക്കി 90

കോടി രൂപയാക്കി. ഈ വകുപ്പിനെത്തന്നെ ഞെക്കിക്കൊല്ലാൻ, ഈ വകുപ്പിന്റെ

ആരാച്ചാരായി എന്റെ സ്നേഹിതൻ ഡോ. കെ. ടി. ജലീലിനെ തന്നെ

നിയമിച്ചിട്ടുണ്ടോയെന്നുള്ളതാണ് എന്റെ സംശയം. സാധാരണഗതിയിൽ പദ്ധതി

ഫോർമുലേഷന്റെ സമയത്ത് ഒരു പൊതു നയമുണ്ട്. എത്ര എക്സ്പെൻഡിച്ചാൽ

ആയോ, എക്സ്പെൻഡിച്ചാൽ കുറഞ്ഞുപോയാൽ അതനുസരിച്ച് കുറയുകയും

എക്സ്പെൻഡിച്ചാൽ കൂടിയായാൽ അതനുസരിച്ച് കൂടുകയും ചെയ്യുന്നുണ്ട്. യു.ഡി.എഫ്.



ഗവൺമെന്റ് 2012 മുതൽ 2016 വരെയുള്ള കാലഘട്ടത്തിൽ 100 ശതമാനം ചെലവഴിച്ച മേഖലയിലാണ് ഇപ്രാവശ്യം ഒന്നും ചെലവഴിക്കാത്ത ഒരു കാലഘട്ടമുണ്ടായിട്ടുള്ളത്. അതുപോലെതന്നെ നമുക്കെല്ലാവർക്കുമറിയാവുന്നതാണ്, യു.ഡി.എഫ്. ഗവൺമെന്റിന്റെ കാലത്തുണ്ടായിരുന്ന മദ്രസാ അധ്യാപക ക്ഷേമനിധി പെൻഷൻ ഇപ്പോൾ എവിടെയെത്തി നിൽക്കുന്നു. ഒന്നും ആയില്ല. ഡോ. കെ. ടി. ജലീൽ യോഗം വിളിച്ചുവന്നല്ലാതെ ആരും അതിൽ ചേരാൻ തയ്യാറായിട്ടില്ല. യു.ഡി.എഫ്. ഗവൺമെന്റിന്റെ സമയത്ത് 12,000 ആളുകൾ ചേരുന്ന സംഭവമുണ്ടായി. അതേസമയംതന്നെ മറ്റൊരു കാര്യംകൂടി പറയട്ടെ,

മി. ചെയർമാൻ: യെസ്..... പ്ലീസ്..... അങ്ങ് സൗമ്യനായ ഒരു മെമ്പറല്ലേ.

ശ്രീ. ടി. വി. ഇബ്രാഹിം: സർ, ഇതൊക്കെ പറഞ്ഞാലും പേരുമാറ്റിയുള്ള പ്രസംഗം നടത്തിയുള്ള വിപ്ലവമല്ലാതെ മറ്റൊന്നും നടക്കുന്നില്ല. ഡോ. കെ. ടി. ജലീൽ ആകെ ചെയ്തത് എന്താണ്? കഴിഞ്ഞ പ്രാവശ്യം മറുപടി പറഞ്ഞുകൊണ്ടാണ് ഡോ. കെ. ടി. ജലീൽ അത് പ്രഖ്യാപിച്ചത്. ഈ സ്കീമിന്റെ മുഴുവൻ പേര് മാറ്റി. വിധവാ വീടിന്റെ പേര് ഇമ്പിച്ചിബാവ ഭവന പദ്ധതിയെന്നാക്കി. ഞങ്ങൾ നൽകിയ മെറിട്ടോറിയസ് സ്കോളർഷിപ്പിന് ജോസഫ് മുണ്ടശ്ശേരിയുടെ പേരിട്ടു. അതുപോലെതന്നെ പാലൊളി മുഹമ്മദ്കുട്ടിയോടൊക്കിലും ബഹുമാനപ്പെട്ട

മന്ത്രി ഇത്തിരി സ്റ്റേഹം കാണിക്കണമെന്നാണ് പറയാനുള്ളത്. കോച്ചിംഗ് സെന്റർ ഫോർ മുസ്ലീം യൂത്ത്സ് എന്നായിരുന്നു ശ്രീ. പാലൊളി മുഹമ്മദ്കുട്ടി പേരിട്ടിരുന്നത്. ആ പേര് മാറ്റി കോച്ചിംഗ് സെന്റർ ഫോർ മൈനോറിറ്റീസ് എന്നാക്കി. എന്തിനാണ് ശ്രീ. പാലൊളി മുഹമ്മദ്കുട്ടി ഇട്ട പേര് ഡോ. കെ. ടി. ജലീൽ മാറ്റുന്നത്. അത് മാത്രമല്ല, കേന്ദ്ര പദ്ധതിയിൽ ഒരു പണം പോലും കൊണ്ടുവരാനോ പദ്ധതികൾ ഈ സംസ്ഥാനത്തെ ന്യൂനപക്ഷങ്ങൾക്കുവേണ്ടി നടപ്പാക്കാനോ ഈ ഗവൺമെന്റിന് സാധിച്ചിട്ടില്ല. മാത്രമല്ല, യു.ഡി.എഫ്. ഗവൺമെന്റിന്റെ കാലത്തുണ്ടായിരുന്ന ഐ.ഡി.എം.ഐ., മദ്രസാ നവീകരണം എന്നീ പദ്ധതികൾക്ക് 100 ശതമാനവും നേടിയെടുക്കാൻ ഞങ്ങൾക്കായിട്ടുണ്ട്. മാത്രമല്ല, ശ്രീ. മഞ്ഞളാംകുഴി അലിയുടെ കാലത്ത്, ആദ്യം കേരളം 17-ാം സ്ഥാനത്തും യു.ഡി.എഫ്. ഗവൺമെന്റ് ഇറങ്ങിപ്പോകുമ്പോൾ 100 ശതമാനം ചെലവഴിച്ച ഇന്ത്യയിലെ ഏക സംസ്ഥാനം കേരളമാക്കി മാറ്റി. അവിടെ നിന്നാണ് നാം പിന്നോട്ട് പോയിട്ടുള്ളത്.

മി. ചെയർമാൻ: യെസ്..... പ്ലീസ്..... അടുത്ത ആളെ വിളിക്കണം.

ശ്രീ. ടി. വി. ഇബ്രാഹിം: സർ, ഇല്ല. എനിക്ക് പറയണം. എന്റെ സമയം മുഴുവൻ ഇവിടെ ബഹളം വയ്ക്കുകയാണ് ചെയ്യുന്നത്.

മി. ചെയർമാൻ: അങ്ങ് സഹകരിക്കണം. അത് ശരിയല്ല. ചെയ്യുമായി

സഹകരിക്കണം.

ശ്രീ. ടി. വി. ഇബ്രാഹിം: സർ, ഒരു മിനിട്ട്... ഞാൻ അവസാനിപ്പിക്കുകയാണ്. ശ്രീ. പി. സി. ജോർജ് പഠത്തുപോലെയൊന്നും ഞാൻ ബഹുമാനപ്പെട്ട മന്ത്രിയെ പറയുന്നില്ല. പ്രസംഗം കൊണ്ട് കാര്യമില്ല. എന്തെങ്കിലും ചെയ്ത് കാണിക്കണമെന്നാണ് എനിക്ക് വളരെ വിനയത്തോടുകൂടി ഡോ. കെ. ടി. ജലീൽ അടക്കമുള്ളവരോട് പറയാനുള്ളത്. എന്റെ മണ്ഡലത്തിലെ ഒരു കാര്യംകൂടി പറയട്ടെ, ബഹുമാനപ്പെട്ട എ. കെ. ബാലൻ ഇവിടെയുണ്ട്. സംസ്ഥാനത്തുതന്നെ ഏറ്റവും അധികം എസ്.സി. വിഭാഗം താമസിക്കുന്ന ഒരു കോളനിയുണ്ട്. എൻ.എച്ച് കോളനി. ആ കോളനിയിലെ എൽ.പി. സ്കൂൾ കഴിഞ്ഞ യു.ഡി.എഫ്. ഗവൺമെന്റ് അപ്ഗ്രേഡ് ചെയ്ത് യു.പി. സ്കൂളാക്കി. എന്നാൽ അവിടെ പഠിക്കുന്ന 100 ശതമാനം കുട്ടികളും എസ്.സി. വിഭാഗത്തിലുള്ളതാണ്. ആ സ്കൂളിന്റെ കെട്ടിടത്തിനുവേണ്ടി ഞാൻ ഫണ്ട് ചോദിച്ചിട്ടുണ്ട്. ഇതുവരെയും ഫണ്ട് കിട്ടിയിട്ടില്ല. അതോടൊപ്പംതന്നെ എക്സൈസ് വകുപ്പിനെക്കുറിച്ച് ധാരാളം പറയാനാണ്. കൊണ്ടോട്ടി താലൂക്കിൽ ഒരു എക്സൈസ് ഓഫീസ് തുറക്കുന്നതിന് ബഹുമാനപ്പെട്ട എക്സൈസ് വകുപ്പുമന്ത്രി മുന്നോട്ടുവരണമെന്ന് അഭ്യർത്ഥിച്ചുകൊണ്ട് ഞാൻ ധനാഭ്യർത്ഥനകളെ ഒരിക്കൽക്കൂടി എതിർത്തുകൊണ്ട് അവസാനിപ്പിക്കുന്നു.

മി. ചെയർമാൻ: ഈ നിലപാട് ശരിയല്ല. ചെയറുമായി സഹകരിക്കണം.

പിസ്.....

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ. റൂൾ 286.

മി. ചെയർമാൻ: എന്ത് പോയിന്റാണ്; .....(ബഹളം).....

ശ്രീ. പി. ടി. തോമസ്: സർ, ഇവിടെ ബഹുമാന്യനായ ടി. വി. ഇബ്രാഹിം സംസാരിക്കുമ്പോൾ അവിടെനിന്നും മനഃപൂർവ്വമായി പ്രസംഗം തടസ്സപ്പെടുത്തുവാൻ നിരന്തരം ശ്രമിക്കുകയാണ്. ബഹുമാനപ്പെട്ട ചെയർ, പ്രസംഗിക്കുന്ന ഒരു വ്യക്തിക്ക് പ്രൊട്ടക്ഷൻ കൊടുക്കേണ്ട ഉത്തരവാദിത്വം അങ്ങേയ്ക്കാണ്. ദയവായി അങ്ങയുടെ റൂളിംഗിനെ ഞങ്ങൾ ചോദ്യം ചെയ്യുന്നില്ല. പക്ഷെ, അങ്ങ് സംസാരിക്കാനുള്ള അവസരം കൊടുക്കണം. വിമർശനം കേൾക്കാൻ അവർ തയ്യാറല്ല. അതിനുള്ള പ്രൊട്ടക്ഷൻ കൊടുക്കാനുള്ള ഉത്തരവാദിത്വം അങ്ങേയ്ക്കുണ്ട്. അതുസംബന്ധിച്ച് റൂളിംഗ് നൽകണം.

മി. ചെയർമാൻ: അങ്ങയെപ്പോലുള്ള മുതിർന്ന മെമ്പർ ഇങ്ങനെ സമയം അപഹരിച്ചത് ശരിയായില്ല. അദ്ദേഹത്തിന് ആവശ്യമായ സമയം കൊടുത്തു. അതിനുശേഷം അങ്ങ് ഈ സമയം എടുക്കേണ്ടിയിരുന്നില്ല.

ശ്രീ. റോഷി അഗസ്റ്റിൻ: സർ, എക്സെസ്, തൊഴിലും തൊഴിലാളി ക്ഷേമവും

പ്രവാസി ക്ഷേമവും പട്ടികജാതി/പട്ടികവർഗ്ഗ/മറ്റു പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്നീ വകുപ്പുകളുടെ ധനാഭ്യർത്ഥനകളാണ് ഇവിടെ നടക്കുന്നത്. ഈ ഗവൺമെന്റ് അധികാരത്തിൽ വന്നിട്ട് ഒരു വർഷം പിന്നിടുകയാണ്. ഇന്നത്തെ സാഹചര്യത്തിൽ എക്സൈസ് വകുപ്പുമായി ബന്ധപ്പെടുത്തി ചിന്തിക്കുമ്പോൾ, ഒരു പുതിയ മദ്യ നയത്തിന് രൂപം നൽകേണ്ട സാഹചര്യം കഴിഞ്ഞിരിക്കുന്നു. ബഹുമാനപ്പെട്ട സുപ്രീംകോടതി 31.03.2017-ൽ പുറപ്പെടുവിച്ച വിധിന്യായത്തിന്റെ അടിസ്ഥാനത്തിൽ ഒരു പുതിയ മദ്യ നയത്തിന് രൂപം നൽകാൻ അനുകൂലമായ സാഹചര്യം രൂപപ്പെട്ടിരിക്കുകയാണ്. ഈ വിധിന്യായത്തിന്റെ അടിസ്ഥാനത്തിൽ ചിന്തിക്കുമ്പോൾ ഏകദേശം മൂപ്പതിനായിരത്തിലധികം വരുന്ന തൊഴിലാളികൾക്ക് അവരുടെ ഉപജീവനവുംകൂടി നഷ്ടപ്പെട്ടിരിക്കുന്നുവെന്ന് കൂട്ടിച്ചേർക്കണം. ഈ സ്ഥിതിവിശേഷം സംസ്ഥാനത്ത് രൂപപ്പെടുന്നത് കാണാതിരിക്കാൻ കഴിയില്ല. മദ്യശാലകൾ അടച്ചുപൂട്ടിയതുമൂലം തൊഴിൽ നഷ്ടപ്പെട്ട തൊഴിലാളികൾക്ക് മറ്റൊരു തൊഴിൽ എളുപ്പത്തിൽ നേടിയെടുക്കാൻ സാധിക്കില്ല. ഈ സാഹചര്യത്തിൽ സർക്കാർ ഉണർന്നുപ്രവർത്തിക്കേണ്ടതിന്റെ ആവശ്യകതയാണ് ഞാൻ ചൂണ്ടിക്കാണിച്ചത്. തൊഴിൽ നഷ്ടപ്പെട്ടവരുടെ തൊഴിൽപരമായ പ്രശ്നങ്ങൾ സർക്കാർ

പരിശോധിച്ചുവരികയാണെന്ന് ഒരു ചോദ്യത്തിന് മറുപടിയായി ബഹുമാനപ്പെട്ട മന്ത്രി സൂചിപ്പിക്കുകയുണ്ടായി. ഇക്കാര്യത്തിൽ സത്യാര നടപടികൾ സ്വീകരിക്കേണ്ടതുണ്ട്. കഴിഞ്ഞ യു.ഡി.എഫ്. ഗവൺമെന്റിന്റെ, 2014-15, കാലഘട്ടത്തിലെ മദ്യനയം അനുസരിച്ച് സംസ്ഥാനത്ത് പഞ്ചനക്ഷത്ര പദവിയുള്ള ഹോട്ടലുകൾ ഒഴികെയുള്ള ഹോട്ടലുകൾക്ക് ബാർ ലൈസൻസ് നൽകില്ലെന്ന തീരുമാനമനുസരിച്ച് പൂട്ടിപ്പോയ ബാറുകളിലെ ജീവനക്കാരെ പുനരധിവാസിപ്പിക്കുന്നതിനും മദ്യത്തിനും മയക്കുമരുന്നിനും എതിരെയുള്ള ബോധവൽക്കരണത്തിനും മദ്യത്തിന് അടിമകളായവരെ പുനരധിവാസിപ്പിക്കുന്നതിനും പണം സമാഹരിക്കുന്നതിനുമായി കേരള സ്റ്റേറ്റ് ബിവറേജസ് കോർപ്പറേഷനിലൂടെ വിൽപന നടത്തുന്ന മദ്യത്തിന്മേൽ അഞ്ചുശതമാനം സെസ്സ് ഏർപ്പെടുത്തിയിരുന്നു. ഇതിലൂടെ ലഭിച്ച ഏകദേശം 500 കോടി രൂപയിലധികം സർക്കാരിന്റെ ഖജനാവിൽ ഉണ്ടാകേണ്ടതാണ്. നിലവിലെ സാഹചര്യത്തിൽ തൊഴിൽ നഷ്ടപ്പെട്ടവരുടെ പുനരധിവാസം ഉറപ്പുവരുത്തുന്നതിനുകുന്ന സത്യാര നടപടി ഗവൺമെന്റ് സ്വീകരിക്കണം. ഈ കാര്യത്തിൽ ഗവൺമെന്റ് വ്യക്തമായ നയം രൂപപ്പെടുത്തി സമൂഹത്തെ അറിയിക്കേണ്ടതുണ്ട്. മദ്യവർജ്ജനത്തിന് ഊന്നൽനൽകി മയക്കുമരുന്നിന്റെ

ഉപയോഗം പൂർണ്ണമായും ഇല്ലാതാക്കുകയെന്ന ലക്ഷ്യം മുൻനിർത്തിക്കൊണ്ടുള്ള 'വിമുക്തി'-യെന്ന പദ്ധതി ഏറെ ശ്ലാഘനീയമാണ്. കഴിഞ്ഞ സാമ്പത്തിക വർഷം 7,22,95,000/- രൂപ മിഷന്റെ പ്രവർത്തനങ്ങൾക്കായി അനുവദിച്ചതിൽ അഞ്ചുകോടി തൊണ്ണൂറ്റിയഞ്ചുലക്ഷത്തിൽപ്പരം രൂപ ചെലവഴിച്ചതായി കണക്കാക്കിയിട്ടുണ്ട്. ഫണ്ടുകളുടെ വിനിയോഗം ഫലപ്രദമായി റിവ്യൂ ചെയ്യാനും മോണിറ്റർ ചെയ്യാനും കഴിയണം. സംസ്ഥാനത്ത് നല്ല നിലയിൽ പ്രവർത്തിക്കുന്ന ലഹരി വിമോചന കേന്ദ്രങ്ങളുണ്ട്. പ്രസ്തുത കേന്ദ്രങ്ങളെക്കൂടി ഈ പദ്ധതിയിൽ ഉൾപ്പെടുത്തി അവരുടെ സഹകരണം ഉറപ്പുവരുത്തേണ്ടത് അനിവാര്യമാണെന്നാണ് എന്റെ അഭിപ്രായം.

ബഹുമാനപ്പെട്ട മന്ത്രി എക്സൈസ് വകുപ്പ് നവീകരിക്കുമെന്ന് പറഞ്ഞ ഒരു വാർത്ത വായിക്കുകയുണ്ടായി. ഏറെ സ്വാഗതാർഹമാണ്. നമ്മുടെ സംസ്ഥാനത്ത് നിലവിലുള്ള സ്ഥിതിവിശേഷത്തിൽ മാറ്റം വരുത്താൻ സാധിക്കുന്ന ഒരു കാര്യമാണ്. ഇന്ന് ആധുനിക ഉപകരണങ്ങളും സൗകര്യങ്ങളും ഡിപ്പാർട്ടുമെന്റിന് വർദ്ധിപ്പിച്ചുകൊടുക്കേണ്ടതുണ്ട്. ഇന്ന് ലഹരിയുമായി ബന്ധപ്പെട്ടുള്ള ചർച്ചകൾ നടക്കുമ്പോൾ കുട്ടികളിലാണ് ഇതിന്റെ സാധ്യതകൾ വർദ്ധിച്ചുവരുന്നതായി കാണുന്നത്. പെൺകുട്ടികളടക്കം ലഹരിപദാർത്ഥങ്ങൾ ഉപയോഗിക്കുന്ന

സാഹചര്യം കേരളത്തിൽ നിലവിലുണ്ടെന്ന ബഹുമാനപ്പെട്ട മന്ത്രിയുടെതന്നെ സ്റ്റേറ്റുമെന്റ് വായിക്കുകയുണ്ടായി. ലഹരിയുടെ പുതിയ തലങ്ങൾ കണ്ടെത്തുന്നതിനുള്ള പാഠശാലകളായി നമ്മുടെ കലാശാലകൾ മാറുകയാണോയെന്ന് പരിശോധിക്കണം. കാമ്പസ് രാഷ്ട്രീയം സജീവമായിരുന്ന കാലത്ത് ഇതിനെ നിയന്ത്രിക്കാനും ഇത്തരം മോശമായ പ്രവണതകളെ എതിർക്കുവാനുള്ള ഒരു ശക്തി കാമ്പസിൽത്തന്നെ പ്രവർത്തിക്കുന്നുണ്ടായിരുന്നു. ഈ സാഹചര്യത്തിൽ ഗവൺമെന്റ് കൂടുതൽ ഉണർന്ന് പ്രവർത്തിക്കേണ്ടതുണ്ട്.

ഇതോടൊപ്പം ഒരു കാര്യംകൂടി സൂചിപ്പിക്കട്ടെ, ഇപ്പോൾ ബഹുമാനപ്പെട്ട മന്ത്രി, ശ്രീ. എ. കെ. ബാലൻ ഇവിടെയില്ലെങ്കിൽപ്പോലും അദ്ദേഹത്തിന്റെ വകുപ്പുമായി ബന്ധപ്പെട്ടൊരു കാര്യം പറയാനാഗ്രഹിക്കുകയാണ്. വനാതിർത്തിയോട് ചേർന്നുള്ള സ്ഥലങ്ങളിൽ ആദിവാസി വിഭാഗത്തിൽപ്പെട്ട കുട്ടികൾ ഏകാധ്യാപക വിദ്യാലയങ്ങളിലാണ് പഠിക്കുന്നത്. ഒന്നുമുതൽ നാലുവരെയുള്ള കുട്ടികളെ ഒരു ക്ലാസ് റൂമിൽ ഇരുത്തി പഠിപ്പിക്കുന്ന സംവിധാനമാണ് ഏകാധ്യാപക സംവിധാനം. പ്രതികൂല സാഹചര്യങ്ങളെ അതിജീവിച്ചാണ് അധ്യാപകർ അവിടെ ജോലിക്കെത്തുന്നത്. രണ്ടുവർഷംമുമ്പ് കുട്ടമ്പുഴ ഇഞ്ചിപ്പുഴ ആദിവാസിക്കുടിയിലെ അധ്യാപികയെ ജോലിക്ക് പോകുന്ന സമയത്ത് ആന ചവിട്ടിക്കൊന്ന സംഭവം



ഉണ്ടായിട്ടുണ്ട്. ഏതാണ്ട് 336 അധ്യാപകരാണ് ഈ മേഖലയിൽ ജോലി ചെയ്യുന്നത്. അവരുടെ വേതനം കൃത്യമായി കൊടുക്കാൻ സാധിക്കുന്നുണ്ടോയെന്ന് ചിന്തിക്കേണ്ടതുണ്ട്. ആദിവാസി കുട്ടികളുടെ വിദ്യാഭ്യാസത്തിനുവേണ്ടി അവർ നൽകിയ സംഭാവനകൾ വിലയിരുത്തുമ്പോൾ അവരെ പുനരധിവസിപ്പിക്കുവാനും അവരുടെ ജോലി ഉറപ്പുവരുത്തുവാനും ശ്രദ്ധിക്കേണ്ടതായിട്ടുണ്ട്. ഈ കുട്ടികളെ മറ്റ് സ്കൂളുകളിലേയ്ക്ക് മാറ്റാൻ ശ്രമിച്ചെങ്കിലും കുട്ടികൾ പോകാൻ തയ്യാറാകുന്നില്ല. അതുകൊണ്ട് ഇരുപത് വർഷത്തോളമായി ഇവരെ പരിരക്ഷിച്ചുപോരുന്ന ഏകാധ്യാപകരുടെ വിഷയം ഈ ഗവൺമെന്റ് സമ്പൂർണ്ണ ഗൗരവത്തോടുകൂടി കാണണം. കഴിഞ്ഞ ഗവൺമെന്റിന്റെ കാലഘട്ടത്തിൽ ഈ സഭയിലെ മുഴുവൻ എം.എൽ.എ-മാരും ഒപ്പിട്ട് നൽകിയ ഒരു നിവേദനം ഞാൻ ഓർക്കുന്നു. അന്നത്തെ മുഖ്യമന്ത്രി ബഹുമാനപ്പെട്ട ഉമ്മൻ ചാണ്ടി അയ്യായിരം രൂപയായിരുന്ന അവരുടെ ശമ്പളം പതിനായിരം രൂപയായി വർദ്ധിപ്പിച്ചു കൊടുക്കുകയുണ്ടായി. അപ്ഗ്രേഡ് ചെയ്ത സ്കൂളുകളിലേയ്ക്ക് കുട്ടികളെ മാറ്റുകയും കുട്ടികളില്ലാത്ത വിദ്യാലയങ്ങൾ അടച്ചുപൂട്ടാൻ തീരുമാനമെടുക്കുകയും ചെയ്യുമ്പോൾ ആ കുട്ടികളെ പരിരക്ഷിക്കുന്നതോടൊപ്പം ഈ അധ്യാപകരെ സംരക്ഷിക്കാനുള്ള ബാധ്യതയും സർക്കാരിനുണ്ട്. അത് വളരെ ഗൗരവത്തോടുകൂടി കാണണം.

അതോടൊപ്പം എസ്.ടി. വിഭാഗത്തിന് ലഭിക്കുന്ന വീടുകളെ സംബന്ധിച്ച്; പഴയ ഐ.എ.വൈ. പ്രകാരം ലഭിച്ചിരുന്ന സഹായം ഇന്ന് പി.എം.എ.വൈ. പ്രകാരം മൂന്ന് ലക്ഷം രൂപയായി ഉയർത്തിയിട്ടുണ്ട്. പക്ഷെ ഡിപ്പാർട്ടുമെന്റിൽനിന്നും കൊടുക്കേണ്ട ഒരുലക്ഷം രൂപ ഇതുവരെയും കൊടുക്കാൻ കഴിഞ്ഞിട്ടില്ല എന്നുള്ളത് ഏറെ ദുഃഖകരമാണ്. ആ വീടുകൾ പൂർത്തിയാക്കുവാൻ കഴിയുന്നില്ല അത് കൊടുത്തുതീർക്കാനുള്ള നടപടിയുണ്ടാകണം. കഴിഞ്ഞ ഗവൺമെന്റിന്റെ കാലത്ത് രൂപംകൊടുത്ത ഹാംലെറ്റ് പദ്ധതി പാതിവഴിയിലെത്തിയപ്പോൾതന്നെ തടസ്സപ്പെട്ട് കിടക്കുകയാണ്. സംസ്ഥാനത്തൊട്ടാകെ അത് റിവ്യൂ ചെയ്ത് സമയബന്ധിതമായി ആ പദ്ധതി തീർക്കാനുള്ള നടപടിയുണ്ടാവണം. പുതിയ പദ്ധതിക്ക് ബഹുമാനപ്പെട്ട മന്ത്രി തുടക്കം കുറിച്ചിട്ടുണ്ട്. 'സ്വയം പര്യാപ്ത സ്വാശ്രയ ഗ്രാമം' നല്ല പദ്ധതിയാണ്. ശ്രീ. ചിറ്റയം ഗോപകുമാർ സൂചിപ്പിച്ച, നിസ്സാരമായി ഒരു കോടി രൂപയോ രണ്ടുകോടി രൂപയോ അനുവദിക്കുന്നതിനേക്കാളുപരി സമഗ്രമായൊരു പദ്ധതി ആവിഷ്കരിച്ച് നടപ്പിലാക്കാനുള്ള കർമ്മപദ്ധതിക്കാണ് രൂപം നൽകേണ്ടത്. ഇന്ന് ആദിവാസി വിഭാഗത്തിൽപ്പെടുന്ന ആൾക്കാർ ഒട്ടേറെ ബുദ്ധിമുട്ടുകൾ അനുഭവിക്കുന്നു. എന്റെ നാട്ടിൽ ചികിത്സ ലഭിക്കാതെ ഒരാൾ മരിക്കാനിടയായ സാഹചര്യമുണ്ടായി. എന്തുകൊണ്ട് ഇങ്ങനെ സംഭവിക്കുന്നു? താലൂക്കാശുപത്രിയിൽ ചികിത്സ തേടി

ചെന്നപ്പോൾ മെഡിക്കൽ കോളേജ് ആശുപത്രിയിലേയ്ക്ക് കൊണ്ടുപോകുവാൻ  
പറഞ്ഞെങ്കിലും ആംബുലൻസ് അനുവദിക്കാത്തതിനാൽ മെഡിക്കൽ  
കോളേജിലെത്തിക്കാൻ സാധിച്ചില്ല. ഇതിനൊക്കെ ട്രൈബൽ  
ഡിപ്പാർട്ടുമെന്റിൽനിന്നും ആൾക്കാർ വരാൻ നോക്കി നിൽക്കേണ്ടതുണ്ടോ? അതാത്  
ആശുപത്രിയിൽനിന്നും അല്ലെങ്കിൽ ജില്ലാ അഡ്മിനിസ്ട്രേഷൻ ഇടപെട്ട്  
സമയബന്ധിതമായി രോഗിയെ ആശുപത്രിയിൽ കൊണ്ടുപോകുന്നതിനുള്ള  
തീരുമാനമെടുക്കുന്നതിനുപകരം താൽക്കാലികമായ സാങ്കേതികത്വം പറഞ്ഞ്  
മനുഷ്യജീവൻപോലും അപകടത്തിലാക്കുന്ന സ്ഥിതിവിശേഷം തുടരുകയാണ്.  
അതുകൊണ്ട് ഇത്തരം കാര്യങ്ങളിലെല്ലാം സമയബന്ധിതമായി  
തീരുമാനങ്ങളെടുക്കാനും ജനക്ഷേമം ഉറപ്പുവരുത്തുവാനും ഗവൺമെന്റിന്  
കഴിയണമെന്നാണ് എന്റെ അഭിപ്രായം.

ശ്രീ. കോവൂർ കുഞ്ഞുമോൻ: സർ, ഞാൻ ഈ ഡിമാന്റുകളെ പിന്താങ്ങുന്നു.

തൊഴിൽരംഗത്ത് കേരള സംസ്ഥാനം മാതൃകയായി മാറുകയാണ്. തൊഴിൽ  
വകുപ്പുമന്ത്രി ധാരാളം കാര്യങ്ങൾ ഇതിനകംതന്നെ നടപ്പിലാക്കികഴിഞ്ഞു.  
അതൊന്നും ജനങ്ങളറിയുന്നില്ല. ആ കാര്യങ്ങൾക്ക് നല്ല പബ്ലിസിറ്റി  
കൊടുക്കേണ്ടതുണ്ട്. കേരളത്തിലെ എംപ്ലോയ്മെന്റ് എക്സ്ചേഞ്ചുകളെല്ലാം ഓൺ-

ലൈൻ സംവിധാനത്തിലേയ്ക്ക് മാറിയത് എത്രപേർക്ക് അറിയുവാൻ കഴിഞ്ഞു?  
 ഇന്ത്യയിൽ ആദ്യമായിട്ടാണ് ഒരു സംസ്ഥാനത്ത് ഇങ്ങനെയൊരു  
 സംവിധാനമുണ്ടായിട്ടുള്ളത്. ധാരാളം പേർക്ക് അതുകൊണ്ടുള്ള ഗുണം  
 ലഭിക്കുകയാണ്. അതുപോലെതന്നെ തൊഴിൽ നൈപുണ്യകേന്ദ്രം അഥവാ കരിയർ  
 ഡെവലപ്മെന്റ് സെന്ററുകൾ വഴി നിരവധി ആളുകൾക്ക് ഇതിനകംതന്നെ ജോലി  
 ലഭിച്ചിട്ടുണ്ട്. അതുപോലെതന്നെ തൊഴിലില്ലാത്ത നിരവധി ചെറുപ്പക്കാർക്ക്  
 തൊഴിൽ പരിശീലനം നൽകിവരുന്നു. എസ്.സി./എസ്.ടി. വിഭാഗത്തിൽപ്പെടുന്ന  
 കുട്ടികൾക്കും മറ്റ് മുന്നോക്ക വിഭാഗത്തിൽപ്പെടുന്നവർക്കെല്ലാം അതിന്റെ ഗുണം  
 ലഭിച്ചുകഴിഞ്ഞു. തോട്ടം മേഖലയിൽ ഒരു കാലഘട്ടത്തിൽ വലിയ  
 പ്രതിസന്ധിയായിരുന്നു. തോട്ടംമേഖല കേന്ദ്രീകരിച്ചുകൊണ്ട് അദ്ദേഹം  
 നടത്തിയിട്ടുള്ള പ്രവർത്തനം ശ്ലാഘനീയമാണ്. ഈ മേഖലയിലുള്ള എല്ലാ  
 പ്രശ്നങ്ങളും പരിഹരിച്ചോ എന്ന് ചോദിച്ചാൽ ഇനിയും  
 പരിഹരിക്കപ്പെടേണ്ടതായിട്ടുണ്ട്. അതുകൂടി പരിഹരിച്ച് അക്കാദമിയിൽ വലിയ  
 മാറ്റമുണ്ടാക്കാൻ കഴിയണം. കർഷകത്തൊഴിലാളി ക്ഷേമനിധി ബോർഡിൽ  
 അടയ്ക്കേണ്ട തുക ഇതുവരെയും അടയ്ക്കാൻ കഴിഞ്ഞിട്ടില്ല. അതുകൂടി അടച്ചാൽ  
 ധാരാളം ഗുണം ആ മേഖലയിലുള്ളവർക്ക് ലഭിക്കും. വളരെ പ്രധാനപ്പെട്ട വ്യവസായ

മേഖലയാണ് കശുവണ്ടി വ്യവസായം. എല്ലാ ഫാക്ടറികളും അടഞ്ഞുകിടക്കുകയാണ്. കരയധികം ഫാക്ടറികൾ ഈ ഗവൺമെന്റ് അധികാരമേറ്റശേഷം തുറന്നുപ്രവർത്തിക്കാൻ കഴിഞ്ഞിട്ടുണ്ടെങ്കിലും ചില മുതലാളിമാർ ഇതിന് തയ്യാറാകുന്നില്ല. അതുകൊണ്ട് ഇനിയും തുറന്നു പ്രവർത്തിക്കാത്ത ഫാക്ടറികൾ തുറന്നുപ്രവർത്തിപ്പിക്കുന്നതിന് ശക്തമായ നടപടി സ്വീകരിക്കണം. അതുപോലെതന്നെ എക്സൈസ് വകുപ്പിന്റെ പ്രവർത്തനം; എൻഫോഴ്സ്മെന്റ് പ്രവർത്തനം വളരെ നല്ല നിലയിലാണ് ഇപ്പോൾ നടക്കുന്നത്. ശക്തമായ നിലയിൽ അത് കൊണ്ടുപോകുകയാണ്. തൃശ്ശൂരിലെ എക്സൈസ് അക്കാദമി ദേശീയ നിലവാരത്തിലേയ്ക്ക് ഉയർന്നു. ലഹരി വിമുക്ത കേരളം എന്ന വലിയ ലക്ഷ്യം യാഥാർത്ഥ്യമാക്കുന്നതിനുവേണ്ടി 'വിമുക്തി' എന്ന പേരു നൽകിക്കൊണ്ട് വലിയ പ്രവർത്തനമാണ് നടന്നുവരുന്നത്. ഇതിലൂടെ കുട്ടികളിലും ചെറുപ്പക്കാരിലും മദ്യാസക്തി വളർന്നുവരുന്നതിന്റെ ഭാഗമായി നമ്മുടെ സമൂഹത്തിലുണ്ടാകുന്ന വിവിധങ്ങളായ പ്രശ്നങ്ങൾക്ക് ഒരു പരിധിവരെ പരിഹാരം കാണാൻ കഴിയുന്നുണ്ട്. ഇവിടെ സൂചിപ്പിച്ചതുപോലെ ഒരു മദ്യനയം രൂപീകരിക്കേണ്ടത് അത്യാവശ്യമാണ്. ബഹുമാനപ്പെട്ട സുപ്രീംകോടതി പറഞ്ഞതനുസരിച്ച് ഇന്ത്യാ രാജ്യത്തെ മുഴുവൻ ബാറുകളും പ്രത്യേകിച്ച് കേരളത്തിലെ ബിവറേജസ് കോർപ്പറേഷന്റെ ഔട്ട്ലെറ്റുകൾ

എല്ലാം അടയ്ക്കുകയാണ്. കേരളത്തിന്റെ വരുമാനം നഷ്ടപ്പെടുന്നു. ഒരു പഞ്ചായത്തിൽ ഒരു ബിയർ പാർലർ എന്ന് വി. എസ്. അച്ചുതാനന്ദൻ സർക്കാർ പ്രഖ്യാപിച്ചിരുന്നു. പക്ഷേ ഇതുവരെ അത് ആരംഭിക്കാൻ കഴിഞ്ഞിട്ടില്ല. ഒരു മദ്യനയം രൂപീകരിച്ചുകൊണ്ട് അടച്ചിട്ടിരിക്കുന്ന മുഴുവൻ ബാറുകളും തുറക്കണം. അതിനൊരു സമയം നിശ്ചയിക്കണം. ഉച്ചകഴിഞ്ഞ് 3 മണി മുതൽ രാത്രി 10 മണിവരെ ബാർ തുറന്നാൽ ഇവിടെ എന്താണ് പ്രശ്നം; ആയിരക്കണക്കിന് കുടുംബങ്ങളാണ് വഴിയാധാരമായത്. അവരുടെ തൊഴിൽ നഷ്ടപ്പെട്ടു. അതുമൂലം ആ കുടുംബങ്ങൾ പട്ടിണിയായി. ആരെങ്കിലും അന്വേഷിക്കുന്നുണ്ടോ; മദ്യശാലകൾ അടയ്ക്കാൻവേണ്ടി രണ്ട് പെഗ് അടിച്ചിട്ടാണ് വരുന്നത്. മദ്യം കഴിച്ചിട്ട് അടപ്പിക്കാൻ വരുന്നവനാണ് ആദ്യം മുദ്രാവാക്യം വിളിക്കുന്നത്. ഇത് എന്തൊരു ന്യായം, എന്തൊരു നീതി. ഔട്ട്ലെറ്റുകൾ തുറന്നു പ്രവർത്തിപ്പിക്കണം.

വാഹനാപകടങ്ങൾ ധാരാളം വർദ്ധിച്ചു വരുന്നു. എന്താണ് കാരണം. മദ്യം കിട്ടാനില്ലാത്തതുകൊണ്ട് ഇപ്പോൾ കുട്ടികളും ചെറുപ്പക്കാരും ഒരുതരം ഇഞ്ചക്ഷനെടുക്കുകയാണ്. ടാബ്ലറ്റ് കഴിക്കുന്നു. ഗ്രാമങ്ങളിലും കോളനികളിലുമടക്കം കള്ളവാറ്റും ചരസ്സും കഞ്ചാവും യഥേഷ്ടം വർദ്ധിച്ചു വരികയാണ്. അത് നിർത്തണമെങ്കിൽ ഒരു നിയോജകമണ്ഡലത്തിൽ രണ്ട് ഔട്ട്ലെറ്റുകളെങ്കിലും

വേണം. ഞാൻ എന്റെ ഒരു നിർദ്ദേശം പറയുകയാണ്. സർക്കാർ അംഗീകരിക്കുന്നതിൽ അംഗീകരിച്ചാൽ മതി. ഞാൻ മദ്യാസക്തിയെ പ്രോത്സാഹിപ്പിക്കുകയല്ല. പക്ഷേ ആയിരക്കണക്കിന് കുടുംബങ്ങളെ മുഖ്യധാരയിലേക്ക് കൊണ്ടുവരാൻ, ഇപ്പോഴുണ്ടായോടുകൂടി പ്രവർത്തിക്കാൻ ഈ ഗവൺമെന്റിന് കഴിയണം. തൊഴിൽ നഷ്ടപ്പെട്ടവർക്ക് തൊഴിൽ കൊടുക്കുന്നതിനുള്ള സംവിധാനം ഉണ്ടാകണം. നാഷണൽ ഹൈവേയുടെയും എം.സി. റോഡിന്റെയും പേരുപറഞ്ഞ് ബാറുകളെല്ലാം അടച്ചിട്ടിരിക്കുകയാണ്. എന്റെ മണ്ഡലത്തിലും രണ്ടു മൂന്ന് ബാറുണ്ട്. അതെല്ലാം അടച്ചു. എത്രപേർ പട്ടിണിയിലായി. എന്റെ നിയോജകമണ്ഡലത്തിലെ പോരുവഴി പെരുവിരുത്തി മലനട ക്ഷേത്രം ദക്ഷിണേന്ത്യയിലെ ഏക ദുര്യോധന ക്ഷേത്രമാണ്. അവിടത്തെ നേർച്ച ചാരായമാണ്. നമ്മുടെ ബഹുമാനപ്പെട്ട കെ.പി.സി.സി. പ്രസിഡന്റ് വല്ലപ്പുഴും അവിടെ തൊഴാനായി വന്നുപോകുന്ന ആളാണ്. അങ്ങനെയുള്ള ക്ഷേത്രങ്ങൾ ഇന്ത്യയിലുണ്ട്.

ശാസ്ത്രാനുകൂല്യത്തിൽ ഒരു എക്സൈസ് കോംപ്ലക്സ് ഉണ്ടായിരുന്നു. അതിനുള്ള ഭരണാനുമതി ആയി. പക്ഷേ നാളിതുവരെ അതിന്റെ പണി തുടങ്ങിയിട്ടില്ല. അതിനുള്ള നടപടി സ്വീകരിക്കണം. അതുപോലെത്തന്നെ എക്സൈസ് ഗാർഡുകൾ

റെയിഡിന് പോകുമ്പോൾ അവർക്ക് മതിയായ സംരക്ഷണം ഉറപ്പാക്കാൻ കഴിയുന്നില്ല. അവർക്ക് തോക്കും ആയുധവും കൊടുക്കണം. കഞ്ചാവുവേട്ടയ്ക്ക് പോകുമ്പോൾ അവരെ കത്തിവെച്ച് കുത്തിയാൽ ആർ സമാധാനം പറയും. അതുകൊണ്ട് സ്വയരക്ഷയ്ക്കുവേണ്ടി അവർക്ക് ആയുധം കൊടുക്കണം. അതെന്റെ ഒരു നിർദ്ദേശമാണ്. കാര്യക്ഷമമായാണ് അങ്ങ് ഈ വകുപ്പ് കൈകാര്യം ചെയ്യുന്നത്. വളരെ കൃത്യമായ പ്രവർത്തനമാണ് നടത്തിക്കൊണ്ടിരിക്കുന്നത്.

കേരളത്തിലെ പട്ടികജാതി/ പട്ടികവർഗ്ഗ വകുപ്പ് ഇന്ത്യാ രാജ്യത്തിനുതന്നെ മാതൃകയായി മാറുകയാണ്. ശ്രീ. എ. കെ. ബാലൻ 10 എ പ്ലസ് കൊടുക്കണം. 10 എ പ്ലസ് കിട്ടി അദ്ദേഹത്തിന്. കേന്ദ്ര ഗവൺമെന്റിൽനിന്നും കോടിക്കണക്കിന് രൂപ ഈ ഒരു വർഷക്കാലംകൊണ്ട് നേടിയെടുത്ത് പാവപ്പെട്ടവർക്ക് വിതരണം ചെയ്യാൻ അദ്ദേഹത്തിന് കഴിഞ്ഞു. ചികിത്സാ ഫണ്ടിന് എത്ര ലക്ഷം രൂപയാണ് അങ്ങ് കൊടുക്കുന്നത്. യു.ഡി.എഫ്.കാർക്കും കൊടുക്കുന്നുണ്ട്. അതിൽ രാഷ്ട്രീയമൊന്നും നോക്കുന്നില്ല. കേരളത്തിൽ പട്ടികജാതി/പട്ടികവർഗ്ഗ വിഭാഗങ്ങളുടെ ക്ഷേമത്തിനുവേണ്ടി ധാരാളം പദ്ധതികൾ നടപ്പിലാക്കിവരികയാണ്. ഇവിടെ ഒന്നും ചെയ്തില്ല എന്ന് യു.ഡി.എഫ്.കാർ പറയുന്നുണ്ട്. എൽ.ഡി.എഫ്. വന്നാൽ എങ്ങനെയാണ് കാര്യങ്ങൾ ശരിയാകുന്നതെന്ന് യു.ഡി.എഫ്.കാർ ചോദിച്ചു. അതിന്



ഒരു ഉദാഹരണം ഞാൻ പറയാം. പട്ടികജാതി വകുപ്പിൽനിന്നുണ്ടായ രണ്ട് ഉത്തരവുകൾ മാത്രം മതി അത് എടുത്തു പറയാൻ. ശ്രീ. എ. കെ. ബാലൻ മുൻപ് മന്ത്രിയായിരുന്നപ്പോൾ ഭരണത്തിന്റെ അവസാന ഘട്ടത്തിൽ, ദേശീയ സൈക്ലിംഗ് താരമായിരുന്ന കുമാരി സയോണ ഒരു സൈക്കിൾ വാങ്ങിക്കൊടുക്കണമെന്ന് പറഞ്ഞ് ഒരു മെമോറാണ്ടം കൊടുത്തു. അതിനുശേഷം യു.ഡി.എഫ്. ഗവൺമെന്റ് അഞ്ച് വർഷം ഭരിച്ചു. ആ ഫയൽ പൂഴ്ത്തിവെച്ചു. ശ്രീ. എ. കെ. ബാലൻ വീണ്ടും മന്ത്രിയായി. രണ്ട് മാസം തികയുന്നതിന് മുൻപ് ആ കുട്ടിക്ക് സൈക്കിൾ വാങ്ങിക്കൊടുത്തു. അതൊരു നേട്ടമല്ലേ. മറ്റൊന്ന്, കോഴിക്കോട് നടക്കാവ് ഹയർ സെക്കണ്ടറി സ്കൂളിലെ കുമാരി എം. വി. അഭിരാമി ഇന്തോനേഷ്യയിൽ നടന്ന ഏഷ്യൻ പവർലിഫ്റ്റിംഗ് ചാമ്പ്യൻഷിപ്പിൽ...

ശ്രീ. പി. ഉബൈദുള്ള: സർ, അദ്ദേഹം ഇവിടെ പറഞ്ഞത്, ഒരു കുട്ടിക്ക് സൈക്കിൾ വാങ്ങിക്കൊടുത്തു എന്നാണ്. ഞങ്ങളുടെ ഭരണ കാലത്ത് എസ്.സി. വിഭാഗത്തിൽപ്പെട്ട മുഴുവൻ വിദ്യാർത്ഥികളും സൈക്കിളിലാണ് പോയത്. എല്ലാവർക്കും സൈക്കിൾ വാങ്ങിക്കൊടുത്തു.

ശ്രീ. കോവൂർ കുഞ്ഞുമോൻ: സർ, ഞാൻ സ്റ്റോർട്സ്കാരിയായ ഒരു കുട്ടിക്ക് കൊടുത്തുവെന്നാണ് പറഞ്ഞത്. ഉന്നത പഠനം നടത്തുന്ന എല്ലാ കുട്ടികൾക്കും ഈ

സർക്കാർ സൈക്കിൾ കൊടുത്തു. ഒരു സൈക്കിളല്ല കൊടുത്തത്. കേരളത്തിലെ  
ദളിതർ, ആദിവാസി, പിന്നോക്ക വിഭാഗങ്ങൾ സമര ചരിത്രത്തിന്റെ ഭാഗമാണ്.  
ദേശീയ മുഖ്യധാരയിലേക്ക് അവർ കടന്നുവന്നത് ഇന്ത്യയുടെ ചരിത്രത്തിന്റെ  
ഭാഗമാണ്. മഹാനായ അയ്യങ്കാളി 1912-ൽ നടത്തിയ വലിയൊരു ചന്ത ലഹളയുണ്ട്.  
ദളിതർ കൊണ്ടുവരുന്ന ഉൽപ്പന്നങ്ങൾ നെടുമങ്ങാട് ചന്തയ്ക്കുള്ളിലേക്ക്  
കൊണ്ടുപോകാൻ കഴിയുമായിരുന്നില്ല. അവരുടെ ഉൽപ്പന്നങ്ങൾ ചന്തയ്ക്ക് പുറത്തുവെച്ച്  
കച്ചവടം ചെയ്യണം. സവർണ്ണർ വന്ന് ആ ഉൽപ്പന്നങ്ങൾ എടുത്തിട്ട് തുച്ഛമായ  
നാണയത്തുകൾ അവിടെ വെച്ച് പോകും. അവർ ദൂരെ മാറിയതിനുശേഷമേ ഇവർ  
വന്ന് സാധനം എടുക്കുകയുള്ളൂ. ചന്തയ്ക്കകത്ത് കയറാൻ കഴിയുമായിരുന്നില്ല.  
അയ്യങ്കാളിയുടെ നേതൃത്വത്തിൽ 1912-ൽ നെടുമങ്ങാട് ചന്തയിൽ ആയിരക്കണക്കിന്  
പട്ടികജാതി/പട്ടികവർഗ്ഗ ജനങ്ങൾ വന്ന് ഉജ്ജ്വലമായ സമരം നടത്തി.  
വാക്കേറ്റുമുണ്ടായി. വലിയ മർദ്ദനമുണ്ടായി. അതിലൂടെയാണ് നെടുമങ്ങാട് മാർക്കറ്റിൽ  
ഇന്നും കയറാൻ സാധിച്ചത്. അങ്ങനെ നൂറുകണക്കിന് ചന്തകളിൽ പോകാനുള്ള  
അവകാശം നേടിയെടുക്കാൻ കഴിഞ്ഞതും അത് നിലനിർത്താൻ കഴിഞ്ഞതും  
ഇടതുപക്ഷ മുന്നണിയും ഇടതുപക്ഷ പ്രസ്ഥാനങ്ങളും കേരളത്തിലും ഇന്ത്യയിലും  
പ്രവർത്തിച്ചതിന്റെ ഫലമായിട്ടാണ്. ഈ വിഭാഗങ്ങളെയെല്ലാം സമൂഹത്തിന്റെ

മുഖ്യധാരയിലേയ്ക്ക് വളർത്തിയെടുക്കാൻ കഴിഞ്ഞു.

മരിച്ച പശുവിന്റെ തോലുരിച്ച അഞ്ച് ദളിത് യുവാക്കളെ നഗ്നരാക്കി നടുറോഡിൽ മർദ്ദിച്ച് അവശരാക്കിയതാണ് ബി.ജെ.പി.യുടെ സംസ്കാരം. അത് ഇന്ത്യയുടെ സംസ്കാരമല്ല. ആ ബി.ജെ.പി.യുടെ സംസ്കാരത്തിലേയ്ക്കാണ് ഇന്ന് കോൺഗ്രസ് പൊയ്ക്കൊണ്ടിരിക്കുന്നത്. അവരുമായി കൂട്ടുപിടിച്ചുകൊണ്ട് ഇവിടെ നേമത്ത് നടന്ന മത്സരം നമ്മൾ കണ്ടതാണ്. അതുകൊണ്ടാണ് കേരള നിയമസഭയിലേയ്ക്ക് ഒരു ബി.ജെ.പി.ക്കാരൻ കടന്നുവരാനുള്ള എല്ലാ അവസരവും ഉണ്ടായത്. അതുണ്ടാക്കിയത് അവസരവാദികളായ കോൺഗ്രസുകാരാണ്. കോൺഗ്രസിന്റെ നെറികെട്ട, വൃത്തികെട്ട ഈ സമീപനത്തിനെതിരെ അതിശക്തമായ പ്രക്ഷോഭങ്ങൾ സംഘടിപ്പിക്കാൻ തയ്യാറാകണമെന്നാണ് എനിക്ക് പറയുവാനുള്ളത്. ഇടതുപക്ഷ ജനാധിപത്യ മുന്നണി സർക്കാർ ശക്തമായ നിലപാടുകൾ സ്വീകരിക്കുകയാണ്. ഞാൻ ഈ ധനാഭ്യർത്ഥനകളെ അംഗീകരിക്കുന്നു.

ശ്രീ. ഐ. സി. ബാലകൃഷ്ണൻ: സർ, ഞാൻ ഈ ധനാഭ്യർത്ഥനകളെ ശക്തമായി എതിർക്കുന്നു. ശ്രീ. കോവൂർ കുഞ്ഞുമോൻ ഇവിടെ പറഞ്ഞു, ഈ സർക്കാർ അധികാരത്തിൽ വന്നതിനുശേഷം എല്ലാം ശരിയാകുമെന്ന്. ഇദ്ദേഹത്തിന്റെ

കല്യാണംപോലും ഇടതുപക്ഷ ജനാധിപത്യ മുന്നണിക്ക് ശരിയാക്കാൻ കഴിഞ്ഞിട്ടില്ല. പിന്നെ ഇവിടെ എന്താണ് ശരിയായത്; ശ്രീ. ടി. വി. ഇബ്രാഹിം ന്യൂനപക്ഷ ക്ഷേമവുമായി ബന്ധപ്പെട്ട് പ്രസംഗിച്ചപ്പോൾ ബഹളമുണ്ടാക്കി. അദ്ദേഹം ഒരു സത്യം ഇവിടെ തുറന്നു പറഞ്ഞു. കഴിഞ്ഞ യു.ഡി.എഫ്. സർക്കാരിന്റെ കാലത്ത് ശ്രീ. ഉമ്മൻ ചാണ്ടി 103 കോടി രൂപയാണ് മാറ്റി വെച്ചത്. അത് 90 കോടി രൂപയായി കുറച്ചു. തൊട്ടടുത്ത സംസ്ഥാനമായ കർണ്ണാടക പരിശോധിക്കണം. അവിടെ 2015-16, 2016-17, 2017-18 വർഷങ്ങളിൽ ന്യൂനപക്ഷങ്ങൾക്ക് കോൺഗ്രസ് സർക്കാർ മാറ്റിവെച്ച തുക അപ്പുറത്തിരിക്കുന്ന ആളുകൾ പരിശോധിക്കണം. ന്യൂനപക്ഷങ്ങളെ സംരക്ഷിക്കുന്ന സമീപനം സ്വീകരിച്ചത് ഇടതുപക്ഷ ജനാധിപത്യ മുന്നണിയല്ല. അത് ഐക്യ ജനാധിപത്യ മുന്നണിതന്നെയാണ്. അധികാരത്തിൽ വന്നിട്ട് ഇന്ന് ഒരു വർഷമായ സർക്കാരിനെതിരെ ശക്തമായ ജനരോഷം എല്ലാ ജില്ലകളിലും ഉയർന്നുകൊണ്ടിരിക്കുകയാണ്. ഇന്ന് വയനാട് ജില്ലയിൽ യു.ഡി.എഫ്. പ്രഖ്യാപിച്ച സന്ധ്യർണ്ണ ഹർത്താൽ നടന്നുകൊണ്ടിരിക്കുകയാണ്. കഴിഞ്ഞ ദിവസം ബഹുമാനപ്പെട്ട പ്രതിപക്ഷനേതാവ് നഞ്ചൻകോട്- നിലമ്പൂർ റെയിൽവേ പാതയെ സംബന്ധിച്ച് സഭയിൽ സബ്മിഷൻ ഉന്നയിച്ചു. അതിന്റെ എല്ലാ നടപടിക്രമങ്ങളും പൂർത്തീകരിച്ചതാണ്. അതിന്റെ ഡി.പി.ആർ. തയ്യാറാക്കുന്നതിനുവേണ്ടി രണ്ട് ജി.ഒ.

ഇറങ്ങി. എന്നാൽ ഡി.എം.ആർസി.ക്ക് പണം കൊടുത്തിട്ടില്ല. അതിൽ പ്രതിഷേധിച്ചുകൊണ്ടാണ് അവിടെ ഹർത്താൽ നടത്തുന്നത്.

ഇന്ന് ഒരു മനുഷ്യജീവൻ ആരോഗ്യവും വിദ്യാഭ്യാസ സംരക്ഷണവും തൊഴിലും വേണം. ഞാൻ പട്ടികവർഗ്ഗ മേഖലയിലെ ഒന്നരണ്ട് കാര്യങ്ങൾ മാത്രമേ സൂചിപ്പിക്കാൻ ആഗ്രഹിക്കുന്നുള്ളൂ. കഴിഞ്ഞ ഗവൺമെന്റിന്റെ ഭരണകാലത്ത് പട്ടിക വർഗ്ഗ വിഭാഗത്തിൽപ്പെട്ട ഗർഭിണികളായ സഹോദരിമാരുടെ ആരോഗ്യം സംരക്ഷിക്കുന്നതിന് പോഷകസമൃദ്ധമായ ആഹാരം കൊടുക്കുന്നതിനുവേണ്ടി ജനനി - ജന്മരക്ഷ പദ്ധതി യു.ഡി.എഫ് ഗവൺമെന്റ് നടപ്പിലാക്കി. ആ പദ്ധതിയെ സംബന്ധിച്ച് ബഹുമാനപ്പെട്ട മന്ത്രി മറുപടി പറയണം, ആ പദ്ധതിയുടെ സ്ഥിതിയെന്താണ്? ഇന്ന് പല ജില്ലകളിലും ആ പദ്ധതി നടക്കുന്നില്ല എന്നാണ് അറിയാൻ കഴിഞ്ഞത്. ഇത്തരത്തിലുള്ള തെറ്റായ നയങ്ങളുമാണ് ഈ വകുപ്പ് മുന്നോട്ടുപോയ്ക്കൊണ്ടിരിക്കുന്നത്. വനപ്രദേശങ്ങളിലെ പട്ടിക വർഗ്ഗ വിദ്യാർത്ഥികളെ വിദ്യാലയങ്ങളിൽ എത്തിക്കുന്നതിനുള്ള പദ്ധതിയായിരുന്നു ഗോത്രസാരഥി. ഇന്ന് ആ പദ്ധതി അട്ടിമറിക്കപ്പെട്ടിരിക്കുകയാണ്. കഴിഞ്ഞ കാലങ്ങളിലുള്ള കുടിശ്ശിക പോലും കൊടുക്കാതെ അധ്യാപകരെ നെട്ടോട്ടമോടിക്കുകയാണ്. ഇത്തരത്തിലുള്ള സമീപനങ്ങളാണ്

സ്വീകരിച്ചുകൊണ്ടിരിക്കുന്നത്. പട്ടികവർഗ്ഗ ഹോസ്റ്റലുകളുടെ സ്ഥിതിയെപ്പറ്റി ശ്രീ. ചിറ്റയം ഗോപകുമാർ ഇവിടെ സൂചിപ്പിച്ചു. അദ്ദേഹം പട്ടികജാതി പട്ടികവർഗ്ഗ ക്ഷേമസമിതി അംഗമാണ്. കഴിഞ്ഞ അഞ്ചു വർഷവും അദ്ദേഹം അതിലുണ്ട്, അതിന്റെ ഭാഗമായി ഞങ്ങൾ ഹോസ്റ്റലുകൾ സന്ദർശിച്ചിരുന്നു. അവിടെയൊക്കെ ചീഞ്ഞു നാറുകയാണ്. മാത്രമല്ല, ഇന്ന് പട്ടികവർഗ്ഗ ഹോസ്റ്റലുകളിലേയ്ക്ക് വ്യാപാരികൾ കൊടുക്കുന്ന നിത്യോപയോഗ സാധനങ്ങളുടെ കുടിശ്ശിക തുകപോലും കൊടുക്കാൻ ബാക്കിയുണ്ട്. അവർക്കാവശ്യമായ പണം എം.ആർ.എസ്. പോലുള്ള സ്കൂളുകളിലേയ്ക്കും ഹോസ്റ്റലുകളിലേയ്ക്കും ലഭിക്കുന്നില്ല. ഇതെല്ലാം ഈ ഗവൺമെന്റിന്റെ തെറ്റായ സമീപനമാണ്. ബഹുമാനപ്പെട്ട മന്ത്രി എ. കെ. ബാലൻ നിയമം കൈകാര്യം ചെയ്യുന്ന മന്ത്രിയാണ്, മുഖ്യമന്ത്രിയെ ഉപദേശിക്കാറുണ്ടല്ലോ, അദ്ദേഹം ഈ വകുപ്പിൽ ശക്തമായി ഇടപെടണം. അദ്ദേഹത്തിന്റെ ഇടപെടൽ വളരെ കുറവായിട്ടാണ് കാണുന്നത്. കഴിഞ്ഞ സഭയിൽ എന്റെ പ്രസംഗത്തിൽ ഞാൻ പറഞ്ഞിരുന്നു, ഏത് ചെറിയ വകുപ്പ് എടുത്ത് പരിശോധിച്ചാലും അതിന് വെബ്സൈറ്റ് കാണാൻ സാധിക്കും, എന്നാൽ ഈ വകുപ്പിന് അങ്ങനെയൊന്നില്ല. ഇന്നും ആ കാര്യത്തെക്കുറിച്ച് ശ്രദ്ധിച്ചിട്ടില്ല. ഇന്ന് ട്രൈബൽ ഓഫീസുകളിലെവിടെയും ഡയറക്ടറുടെ ഓഫീസിൽപോലും വെബ്സൈറ്റില്ലാത്ത

സാഹചര്യമാണുള്ളത്. ഇതെല്ലാം എളുപ്പം പരിഹരിക്കാൻ കഴിയുന്ന കാര്യമാണ്. അതുപോലും പരിഹരിക്കാൻ കഴിയാതെ പരാജയപ്പെട്ട ഒരു ഗവൺമെന്റാണിത്. ധാരാളം പദ്ധതികൾ വിഭാവനം ചെയ്യുന്നുണ്ട്, ഇത് നമ്മുടെ സംസ്ഥാനത്തെ ഗവൺമെന്റ് ഏജൻസികളുടെ പോക്കറ്റ് വീർപ്പിക്കുന്നതിനുവേണ്ടിയുള്ള സാഹചര്യമാണൊരുക്കുന്നത്. പട്ടികജാതി പട്ടികവർഗ്ഗ മേഖലയിൽ 93% തുകയും ചെലവഴിച്ചുവെന്ന് കഴിഞ്ഞ സഭയിൽ മന്ത്രി മറുപടി പറയുകയുണ്ടായി. എങ്ങനെയാണ് ചെലവഴിച്ചത്; അത് പട്ടികവർഗ്ഗക്കാർക്ക് ഉപയോഗപ്പെടേണ്ട; കോളനികളിൽ പദ്ധതികൾ എത്തേണ്ട? ഏജൻസികൾക്ക് ഡെപ്പോസിറ്റ് ചെയ്ത് അവർ അതിനുമുകളിൽ അടയിരിക്കുകയാണ്. ഒരു പദ്ധതിയും നടപ്പിലാകുന്നില്ല, ഇതിലെല്ലാം ഇടപെടണം. കഴിഞ്ഞ ദിവസം ശ്രീ. വി. പി. സജീന്ദ്രൻ ഇവിടെയൊരു ശ്രദ്ധക്ഷണിക്കൽ കൊണ്ടുവന്നു, അതിന് മന്ത്രി മറുപടിയും പറഞ്ഞിരുന്നു. പക്ഷേ ഈ ഗവൺമെന്റ് ഏജൻസികൾക്ക് കൊടുക്കുന്ന പണം സമയബന്ധിതമായി കോളനികളിൽ ചെലവഴിക്കാനുള്ള സാഹചര്യങ്ങളാണ് ഒരുക്കേണ്ടത്. പട്ടികവർഗ്ഗക്കാരെ സാമുദായികമായി അടിച്ചമർത്തുന്ന സമീപനത്തിൽ നിന്ന് ഗവൺമെന്റ് പിന്മാറേണ്ടതുണ്ട്. കോടികളാണ് നഷ്ടപ്പെടുന്നത്. ഈ ഗവൺമെന്റ് അധികാരത്തിൽ വന്നപ്പോഴും ധാരാളം ജി.ഒ.കൾ

ഇറക്കിയിട്ടുണ്ട്, നമ്മുടെ പട്ടികവർഗ്ഗ ഗ്രാമങ്ങൾ ഏറ്റെടുക്കുന്നതിനുള്ള 'ഒരുകോടി' പദ്ധതിയൊക്കെ ഇപ്പോൾ ഏജൻസികൾക്ക് കൊടുത്തിരിക്കുകയാണ്. അവർക്ക് തോന്നുംപോലെ ചെലവഴിക്കുന്ന സാഹചര്യമാണുള്ളത്. രാവിലെ ഞാനൊരു ചോദ്യം ഉന്നയിച്ചപ്പോൾ ആദിവാസിമേഖലയിൽ ടൂറിസം ശക്തിപ്പെടുത്തണമെന്ന് ടൂറിസം മന്ത്രി മറുപടി പറയുകയുണ്ടായി. ടൂറിസം വകുപ്പിന്റെയും പട്ടികവർഗ്ഗ ക്ഷേമ വകുപ്പിന്റെയും സെക്രട്ടറി ഒരാളാണ്. അവരുടെ പൈതൃക ഭവനം സംരക്ഷിക്കുന്നതിനായി കഴിഞ്ഞ ഗവൺമെന്റിന്റെ കാലത്ത് ശ്രീ. എ. പി. അനിൽ കുമാറിന്റെ നേതൃത്വത്തിൽ ടൂറിസം വകുപ്പിൽ നിന്നും 50 ലക്ഷം രൂപ അനുവദിച്ചത് ഈ ഗവൺമെന്റ് അധികാരത്തിൽ വന്നപ്പോൾ അത് റദ്ദുചെയ്തു. ഈ വകുപ്പിന്റെ പ്രിൻസിപ്പൽ സെക്രട്ടറി ശ്രീ. വേണുവിന് ഞാൻ രണ്ടു തവണ ലെറ്റർ കൊടുത്തു, നടപടിയുണ്ടായില്ല. മാത്രമല്ല ഈ ഗവൺമെന്റ് ഏതെങ്കിലും ഒരു നിവേദനത്തിന് മറുപടി തരുന്നണ്ടോ? കഴിഞ്ഞ ഗവൺമെന്റിന്റെ കാലത്ത് ചികിത്സാ സംബന്ധമായ കാര്യത്തെക്കുറിച്ച് ശ്രീ. കോവൂർ കുഞ്ഞുമോൻ പറഞ്ഞല്ലോ; എന്താണ് ചികിത്സയിൽ വന്ന മാറ്റങ്ങൾ, ആർക്കാണ് ചികിത്സാ ഫണ്ട് ലഭിക്കുന്നത്? ഇന്ന് 50000/- രൂപ വാർഷിക വരുമാന പരിധിയാക്കിയിരിക്കുകയാണ്. ഈ പരിധിയ്ക്കുള്ളിൽ വരുമാനമുള്ള പട്ടികവർഗ്ഗ കുടുംബത്തിന് ചികിത്സാ സഹായം



നിഷേധിച്ചിരിക്കുകയാണ്. കഴിഞ്ഞ ഗവൺമെന്റിന്റെ കാലത്ത് ഇങ്ങനെ ഉണ്ടായിട്ടില്ല. രണ്ട് അപേക്ഷകളാണ് തിരിച്ചു വന്നത്. മറ്റെല്ലാ സമുദായങ്ങൾക്കും വരുമാന പരിധി ഉയർത്തി. വരുമാന പരിധി ഉയർത്താനുള്ള നടപടികൾക്ക് ഈ സർക്കാർ തയ്യാറാകണം. മറ്റൊരു കാര്യം, എ.ടി.എസ്.പി പദ്ധതികൾ നമ്മുടെ നാട്ടിൽ വിഭാവനം ചെയ്തു. എ.ടി.എസ്.പി. വഴി അനുവദിച്ച വീടുകൾക്ക് തുക കൊടുക്കാത്തതിനാൽ ഇപ്പോഴും പണി പൂർത്തീകരിക്കാൻ കഴിയുന്നില്ല. കോർപ്പസ് ഫണ്ടിന്റെ ഇന്നത്തെ സ്ഥിതിയെന്താണ്, അത് ചെലവഴിക്കുന്നതിൽ നിയന്ത്രണമുണ്ടോ, അതിനൊരു വർക്കിംഗ് ഗ്രൂപ്പോ, മോണിറ്ററിംഗ് സംവിധാനമോ നിലവിലുണ്ടോ? ടി.ഡി.ഒ.-മാർക്കും ഉദ്യോഗസ്ഥർക്കും തോന്നുന്നപോലെ ചെലവഴിക്കപ്പെടുകയാണ്. ബഹുമാനപ്പെട്ട ഒ. ആർ. കേളു, എം.എൽ.എ ഇവിടെയുണ്ടല്ലോ, ജില്ലയിൽ യോഗം വിളിച്ചപ്പോൾ കോർപ്പസ് ഫണ്ടിൽ കൂടുതൽ തുക കുടിവെള്ള മേഖലയ്ക്ക് മാറ്റിവെയ്ക്കണമെന്ന് അദ്ദേഹം പറഞ്ഞിട്ടുപോലും അതിനൊരു നിയന്ത്രണവുമില്ലാതെ മുന്നോട്ടു പോകുകയാണ്. മറ്റൊരു കാര്യം പറയാനുള്ളത്, ആശിക്കും ഭൂമി ആദിവാസിക്ക് എന്ന പദ്ധതി, അക്കാദമിയിൽ വിജിലൻസ് അന്വേഷണത്തിന് ഓർഡറിട്ടു, അതിപ്പോൾ അന്വേഷണം നടക്കുന്നു. ഈ പദ്ധതി സമയബന്ധിതമായി നടപ്പിലാക്കാൻ തയ്യാറാകണം. ഇപ്പോഴും

ഭൂമിയില്ലാത്ത ഒട്ടനവധി ആദിവാസികളുണ്ട്, അവർക്ക് ഭവനം നിർമ്മിക്കണം. ഭൂമിയില്ല എന്നതിന്റെ പേരിൽ അവർക്കർഹതപ്പെട്ട ഭവന നിർമ്മാണത്തിനുള്ള ഫണ്ട് നിഷേധിക്കുന്ന സമീപനമാണ് സ്വീകരിക്കുന്നത്. കഴിഞ്ഞ ഗവൺമെന്റിന്റെ കാലത്ത് 39 കോടി രൂപയാണ് പാവപ്പെട്ട പട്ടികവർഗ്ഗക്കാരുടെ കടം എഴുതിത്തള്ളുന്നതിനായി എസ്.സി/എസ്.ടി. കോർപ്പറേഷനെ ഏൽപ്പിച്ചത്. അതിൽ 3.5 കോടി രൂപ മാത്രമാണ് ചെലവഴിക്കപ്പെട്ടത്. ബാക്കി ഫണ്ട് അവിടെക്കിടക്കുന്നുണ്ട്. ഇപ്പോഴും പട്ടികവർഗ്ഗക്കാർ ധനകാര്യസ്ഥാപനങ്ങളിൽ നിന്നും ലോണെടുത്ത് ജപ്തിഭീഷണി നേരിടുമ്പോൾ ഇതിൽ ശ്രദ്ധിക്കാൻ ബഹുമാനപ്പെട്ട മന്ത്രിക്ക് കഴിയുന്നുല്ല. ബഹുമാനപ്പെട്ട മന്ത്രി അദ്ദേഹത്തിന്റെ വകുപ്പിൽ വ്യക്തമായുള്ള ഇടപെടൽ നടത്തണമെന്ന് പറഞ്ഞുകൊണ്ട് ഈ ധനാഭ്യർത്ഥനയെ എതിർത്തുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ബി. സത്യൻ: സർ, എക്സൈസ്, തൊഴിൽ, തൊഴിലാളി ക്ഷേമം, പട്ടികജാതി പട്ടികവർഗ്ഗ ക്ഷേമം മറ്റ് പിന്നോക്ക ന്യൂനപക്ഷ വിഭാഗങ്ങളുടെ ക്ഷേമം എന്നിവ സംബന്ധിച്ച ധനാഭ്യർത്ഥനകളെ ഞാൻ വളരെ ശക്തമായി പിന്താങ്ങുന്നു. തൊഴിൽ വകുപ്പ് കൈകാര്യം ചെയ്യുന്ന ശ്രീ. ടി. പി രാമകൃഷ്ണൻ, പട്ടികജാതി പട്ടികവർഗ്ഗ ക്ഷേമവും മറ്റ് പിന്നോക്ക ന്യൂനപക്ഷ വിഭാഗങ്ങളുടെ ക്ഷേമവും വകുപ്പുകൾ

കൈകാര്യം ചെയ്യുന്ന ശ്രീ. എ. കെ. ബാലൻ എന്നിവരെ ഈ സന്ദർഭത്തിൽ അഭിനന്ദിക്കുകയാണ്. അഭിനന്ദിക്കുന്നതിൽ കാര്യമുണ്ട്, കഴിഞ്ഞ 5 വർഷക്കാലം ഉണ്ടായിരുന്ന ഏറ്റവും പ്രധാനപ്പെട്ട പ്രശ്നം ഒരു മദ്യനയം ആ ഗവൺമെന്റിന് ഉണ്ടായിരുന്നില്ല എന്നതാണ്. അന്ന് കേട്ടത് ബാർ കോഴ എന്നായിരുന്നു, ആർക്കും നിഷേധിക്കാൻ കഴിയില്ല. നമ്മുടെ സുഹൃത്ത് ശ്രീ. എ. പി അനിൽ കുമാറടക്കം ഈ ചർച്ചയിൽ പങ്കെടുത്തതാണ്. ബാർ കോഴ ഉയർത്തിയ പ്രശ്നങ്ങൾ വളരെ ഗൗരവമായി കേരളം കണ്ടതല്ലേ? എങ്ങനെയെല്ലാം പരിണമിച്ചു, അതിന്റെ രൂപവും ഭാവവും മാറി കേരളത്തിലെ ഏറ്റവും പ്രധാനപ്പെട്ട, സംസ്ഥാനത്തിന്റെ സമ്പദ്ഘടനയിൽ നഷ്ടം വന്നതിന് യു.ഡി.എഫ്.കാരും കോൺഗ്രസുകാരും മറുപടി പറയണം. അവർ പോക്കറ്റിലിട്ട് കൊണ്ടുപോയ കടലാസ് വായിച്ചു, നാളെ മുതൽ 3 സ്റ്റാർ, 4 സ്റ്റാർ ബാറുകളില്ല എന്ന പ്രഖ്യാപനം വന്നപ്പോൾ നമ്മൾ നിർദ്ദാക്ഷിണ്യം നോക്കി നിന്നില്ലേ? എന്തൊക്കെ കണ്ടു, പ്രധാനപ്പെട്ട വ്യവസായ സ്ഥാപനം തകർന്നടിഞ്ഞ് അതുമായി ബന്ധപ്പെട്ട തൊഴിലാളികളുടെ ദാരുണമായിട്ടുള്ള അന്ത്യം നമ്മൾ കണ്ടു. അതായിരുന്നു നയം, അത് മാത്രമാണ് ഞാൻ ചൂണ്ടിക്കാണിക്കുന്നത്. ഒരു സംസ്ഥാനത്തിന്റെ പ്രധാനപ്പെട്ട മേഖല, വ്യവസായ മേഖലയെപ്പോലെ തന്നെ സംസ്ഥാനത്തിന് വരുമാനം ലഭിക്കുന്ന മേഖല തകർന്നടിഞ്ഞു. അതിന്റെ

ബാക്കിപത്രമാണ് ഇന്ന് കാണുന്നത്. ഇന്ന് ദേശീയപാതയിൽ നിന്ന് എത്ര അകലെയാണ് മദ്യ ഔട്ട്ലെറ്റുകൾ എന്നുള്ള ചർച്ചയാണ് നടക്കുന്നത്. കേരളത്തിന്റെ പൊതു ഖജനാവിൽ ഏറ്റവുമധികം വരുമാനമുണ്ടാക്കിയിരുന്ന ഒരു മേഖലയെ എങ്ങനെ സമ്പുഷ്ടമാക്കി നിലനിർത്താം എന്നതിനെക്കുറിച്ചുള്ള നല്ലൊരു ഹോംവർക്ക് ഇന്ന് ഗവൺമെന്റ് ചെയ്യുന്നുണ്ട് എന്ന് ഞാൻ മനസ്സിലാക്കുന്നു, അത് ഗൗരവത്തോടുകൂടി എടുക്കണമെന്ന് ഞാൻ അഭ്യർത്ഥിക്കുകയാണ്. അതൊടൊപ്പം ഭരണഘടനാപരമായി ലഭ്യമായിട്ടുള്ള അവകാശാധികാരങ്ങളുണ്ട്. രാജ്യത്തെ പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർ, മറ്റ് ന്യൂനപക്ഷ വിഭാഗത്തിൽപ്പെട്ടവർ, സ്ത്രീകൾ, കുട്ടികൾ തുടങ്ങിയവർക്ക് ഭരണഘടനാ പ്രകാരം ലഭ്യമായിട്ടുള്ള അവകാശാധികാരങ്ങളെ വിനിയോഗിക്കുന്ന കാര്യത്തിൽ നാം തെരഞ്ഞെടുത്ത് വിട്ടിട്ടുള്ള ഗവൺമെന്റ് ഇന്ന് ചെയ്യുന്ന കൊടിയ അനീതികൾ നാം അറിയണം. ഇവിടെ സൂചിപ്പിച്ചപോലെ ഭരണഘടനാ പ്രകാരം തലയെണ്ണിക്കൊണ്ടാണ് ഓരോ കാര്യത്തിനും സഹായം അനുവദിക്കേണ്ടത്, അതുപോലെതന്നെ ഫണ്ട് അനുവദിക്കുന്നത്.

ഇന്ത്യയിൽ ഏതാണ്ട് 16.6 ശതമാനം പട്ടികജാതി വിഭാഗത്തിൽപ്പെട്ടവരും

8.6 ശതമാനം പട്ടികവർഗ്ഗ വിഭാഗത്തിൽപ്പെട്ടവരും 25.2 ശതമാനം

പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവരുമുണ്ട്. അവർ ജനസംഖ്യാനപാതികമായി 25 ശതമാനത്തിനുമേലുണ്ട്. കേന്ദ്രസർക്കാർ പ്ലാനിംഗ് ബോർഡ്, പ്ലാനിംഗ് കമ്മീഷൻ തുടങ്ങിയവ വേണ്ടെന്ന് വച്ചു. അതിനുപകരം നീതി ആയോഗ് സ്ഥാപിക്കപ്പെട്ടു. എങ്ങനെയാണ് നീതി ആയോഗ് വിന്യസിക്കപ്പെട്ടിരിക്കുന്നതെന്ന് നമ്മൾ കണ്ടതാണ്. 2014-15 മുതൽ 2016-17 വരെയുള്ള സാമ്പത്തിക വർഷങ്ങളിൽ കേരളത്തിലെ പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർക്ക് അർഹമായ വിഹിതം നൽകിയിട്ടില്ലെന്നുള്ളത് പ്രിയപ്പെട്ട സ്പോഹിതന്മാർ മനസ്സിലാക്കണമെന്ന് ഞാൻ ഈ സന്ദർഭത്തിൽ സൂചിപ്പിക്കുകയാണ്. രാജ്യത്താകെ ദളിത് വിഭാഗത്തിൽപ്പെട്ടവർ പീഡിപ്പിക്കപ്പെടുകയാണ്. കമ്മ്യൂണിസ്റ്റുകാരായ സമരതൊഴിലാളികളെ സൃഷ്ടിക്കുന്നുവെന്ന് ശ്രീ. എ. പി. അനിൽകുമാർ സൂചിപ്പിക്കുകയുണ്ടായി. കമ്മ്യൂണിസ്റ്റുകാർ എന്നുപറയുന്നതിൽ ഞങ്ങൾക്ക് അഭിമാനമുണ്ട്. അദ്ദേഹം പറഞ്ഞത് ഇവിടെ എല്ലാവരും കേട്ടതാണ്? കമ്മ്യൂണിസ്റ്റുകാരനായ ദളിത് വിഭാഗത്തിൽപ്പെട്ടവർക്ക് കേരളത്തിൽ എവിടെയും പോകാം, സംസാരിക്കാം, പ്രവർത്തിക്കാം, ഏതു സ്ഥാനത്തിലേയ്ക്കും ഉയർന്നുവരാം, തുല്യനീതിയും തുല്യ അവകാശവുമുണ്ട്. എന്നാൽ ദേശീയ അടിസ്ഥാനത്തിൽ പട്ടികജാതി വിഭാഗത്തിൽപ്പെട്ടവർ പീഡിപ്പിക്കപ്പെടുന്നില്ലേ? ഹൈദ്രാബാദ്

സർവ്വകലാശാലയിലെ ഗവേഷക വിദ്യാർത്ഥിയായ രോഹിത് വെമുല ഭരണഘടന എഴുതി ഉണ്ടാക്കിയ ഡോ. ബി. ആർ. അംബേദ്കറിന്റെ പടത്തിന് മുന്നിൽ സ്വയം കുരുങ്ങി, തന്റെ ജീവനും മരണവും ഏതാനും നിമിഷ നേരത്തേക്ക് കണ്ടിട്ട് അദ്ദേഹം എഴുതി വെച്ചത്, ഞാൻ ഇനി ഈ ലോകത്തിലേയ്ക്കില്ല എന്നായിരുന്നു. ഇന്ന് നിലനിൽക്കുന്ന ചാതുർവർണ്യത്തിന്റെ വ്യവസ്ഥിതിയെപ്പോലെ ജാതീയമായി തരം തിരിച്ച്, രാജ്യത്തെ ദളിത് വിഭാഗത്തിൽപ്പെട്ടവരെ ആർ.എസ്.എസ്. തയ്യാറാക്കി കൊടുത്തിട്ടുള്ള അജണ്ട പ്രകാരം എങ്ങനെയൊക്കെ പീഡിപ്പിക്കാമെന്ന് നോക്കുകയാണ് കേന്ദ്ര ഗവൺമെന്റ്. എന്നാൽ അതിനെക്കുറിച്ച് ആരും വിമർശിക്കുന്നില്ല. ഇവിടെ കമ്മ്യൂണിസ്റ്റുകാരൻ മുദ്രാവാക്യം വിളിക്കുന്ന ആളാണെന്ന് പറഞ്ഞ് തരംതാഴ്ന്നവരോട് പറയാനുള്ളത്, 1957-ലെ ചരിത്ര പ്രസിദ്ധമായ ഭൂപരിഷ്കരണ നിയമമായ മാഗ്നാ കാർട്ടയിൽ വിശേഷിപ്പിക്കുന്ന ചില കാര്യങ്ങളുണ്ട്. ചരിത്രപ്രസിദ്ധമായ ആ നിയമം വഴിയാണ് 1957-ൽ സഖാവ് ഇ.എം.എസ്.-ന്റെ നേതൃത്വത്തിലുള്ള ഗവൺമെന്റ് ഒരു തുണ്ട് ഭൂമിയുടെ ഉടയാളനായി ഈ രാജ്യത്തെ ദരിദ്രനാരായണന്മാരായ പട്ടികജാതി/പട്ടികവർഗ്ഗം, ന്യൂനപക്ഷ വിഭാഗത്തിൽപ്പെട്ടവർക്ക് മണ്ണിൽ പണിയെടുക്കുന്നതിനായി ഭൂപരിഷ്കരണ നിയമം നടപ്പിലാക്കിയത്. ആ നിയമം വഴി ഒരു തുണ്ട് ഭൂമിയുടെ ഉടയാളന്മാരായി മാറിയ

ധാരാളം ആളുകളുണ്ട്. അതിൽ കോൺഗ്രസ്സും കമ്മ്യൂണിസ്റ്റും ഇതിലൊന്നും ഉൾപ്പെടാത്ത ആളുകളുണ്ട്. ഈ രാജ്യത്ത് കൂടുതൽ കാലം ഭരണം നടത്തിയത് നിങ്ങളുടെ പാർട്ടിയാണല്ലോ? പണ്ഡിറ്റ് ജവഹർലാൽ നെഹ്റു പ്രധാനമന്ത്രിയായിരുന്ന സമയത്ത് ഭരണഘടന എഴുതി ഉണ്ടാക്കിയ ഡോ. ബി. ആർ. അംബേദ്കർ പോലും കോൺഗ്രസ്സിനെ തള്ളിപ്പറഞ്ഞ് രാജിവെച്ചില്ലേ? അതിന് വിരുദ്ധമായി എന്തെങ്കിലും ഉണ്ടെങ്കിൽ നിങ്ങൾ പറയണം. ഹിന്ദു കോഡ് നിയമം ഉണ്ടാക്കുന്നതുമായി ബന്ധപ്പെട്ടുള്ള തർക്കത്തിൽ ഡോ. ബി. ആർ. അംബേദ്കർ കോൺഗ്രസ്സിനെ ഉപേക്ഷിച്ച് രാജിവെച്ച് പോയില്ലേ? ഹൈന്ദവ മേഖലയിലെ ചാതുർവർണ്യ വ്യവസ്ഥിതി നിലനിർത്തുന്ന, 'മനുസ്മൃതി' എന്ന പ്രധാനപ്പെട്ട ആശയവുമായി ബന്ധപ്പെട്ട് ഉയർന്നുവരുന്ന അന്നത്തെ വലിയ വെല്ലുവിളി എന്തായിരുന്നുവെന്നുള്ളത് നാം കണ്ടതാണ്. ഡോ. ബി. ആർ. അംബേദ്കറിനെ തള്ളിപ്പറഞ്ഞ ആളുകളല്ലേ കോൺഗ്രസ്സുകാർ? ആ കോൺഗ്രസ്സുകാർ ഇപ്പോൾ കമ്മ്യൂണിസ്റ്റുകാരെക്കുറിച്ച് പുച്ഛിച്ച് പറയുന്ന നിലയിലേക്ക് അധഃപതിക്കാമോ? അന്ന് നിയമ വകുപ്പുമന്ത്രി ആയിരുന്നു ഡോ. ബി. ആർ. അംബേദ്കർ. ഞാൻ ആ വിഷയത്തിലേക്ക് പോകുന്നില്ല. ഇവിടെ സംവരണത്തിന്റെ നിലപാട് എന്താണ്? ശ്രീ. മോഹൻ ഭാഗവത് സംവരണമൊക്കെ

അവസാനിപ്പിക്കേണ്ട സമയം കഴിഞ്ഞുവെന്ന് പറയുന്നു. കോൺഗ്രസ്സ് അതുസംബന്ധിച്ചൊന്നും പറയുന്നില്ല. ദേശീയ അടിസ്ഥാനത്തിൽ രാജ്യവ്യാപകമായി ഭട്ടിത് വിഭാഗത്തിൽപ്പെട്ടവരും ന്യൂനപക്ഷ വിഭാഗത്തൽപ്പെട്ടവരും പീഡിപ്പിക്കപ്പെടുന്നു. ഏത് ഭക്ഷണം കഴിക്കണം, ഏത് വസ്ത്രം ധരിക്കണം, എങ്ങനെ ചിന്തിക്കണം, എങ്ങനെ ജീവിക്കണം എന്നുപറയാൻ ഒരു ഗവൺമെന്റ് രാജ്യത്ത് വാളോങ്ങി നിൽക്കുമ്പോൾ കൊച്ചുകേരളത്തിൽ മാത്രം നിർഭയം ഈ നാട്ടിലെ എല്ലാ വിഭാഗത്തിൽപ്പെട്ടവർക്കും ചിന്തിക്കാനും പ്രവർത്തിക്കാനും രാജ്യത്ത് ജീവിക്കാനുമുള്ള സ്വാതന്ത്ര്യമുണ്ടെന്നുള്ള കാര്യം ഇവിടെ ഓർമ്മിപ്പിക്കുകയാണ്. ഞാൻ മറ്റ് കാര്യങ്ങളിലേയ്ക്ക് പോകുന്നില്ല. പട്ടികജാതി/പട്ടികവർഗ്ഗ വിഭാഗത്തിൽപ്പെട്ടവർ ഇപ്പോഴും നേരിടുന്ന പ്രധാനപ്പെട്ട വിഷയം ഭൂമിയാണ്. അവർക്ക് ഒരു കിടപ്പാടം ലഭിക്കുക എന്നുള്ളത് ഏറ്റവും ഗൗരവമുള്ള വിഷയമാണ്. കഴിഞ്ഞ അഞ്ചുവർഷക്കാലത്തെ കണക്കുകൾ നോക്കുകയാണെങ്കിൽ ഇവിടെ വിവാദങ്ങളുടെ പെരുമഴക്കാലമായിരുന്നു. കാര്യങ്ങൾ നടക്കുന്നില്ല. ഉദ്യോഗസ്ഥന്മാരും ഗവൺമെന്റും ഒന്നും നോക്കുന്നുണ്ടായിരുന്നില്ല. അത് നമ്മൾ കണ്ടതാണ്, എങ്ങനെ നിഷേധിക്കാനാകും; അഞ്ച് വർഷക്കാലം ഭരണചക്രം നീങ്ങാതെ വിവാദങ്ങളിൽപ്പെട്ട് നിൽക്കുകയായിരുന്നില്ലേ? അന്നത്തെ



കാലത്ത് തുടങ്ങിയ പദ്ധതികളെല്ലാം ഇപ്പോഴാണ് പൂർത്തീകരിച്ചുവരുന്നത്. വീടുകളുടെ പുനർനിർമ്മാണം, പുതിയ വീടുകൾ അനുവദിച്ചത്, ഭൂമി വാങ്ങുന്നതിൽ പട്ടികജാതി വിഭാഗത്തിൽപ്പെട്ടവർക്ക് കുടിശ്ശിക ഉണ്ടായിരുന്ന ലംപ്സംഗ്രാന്റ്, സ്റ്റൈപൻഡ് തുടങ്ങിയവയെല്ലാം ന്യൂനപക്ഷ വിഭാഗത്തിൽപ്പെട്ടവർക്കുൾപ്പെടെ നൽകപ്പെട്ടത് ഈ കാലഘട്ടത്തിലാണ്.

രാജീവ് ഗാന്ധി ഏവിയേഷൻ ഇൻസ്റ്റിറ്റ്യൂട്ടിലെ രാഹുൽ എന്ന പട്ടികജാതി/പട്ടികവർഗ്ഗ വിഭാഗത്തിൽപ്പെട്ട വിദ്യാർത്ഥിയ്ക്ക് നിശ്ചിത മണിക്കൂർ വിമാനം പറത്തിയാൽ മാത്രമേ ലൈസൻസ് ലഭിക്കുകയുള്ളൂ, അയാൾ വിമാനത്തിൽ ഏതാണ്ട് അൻപതിനായിരം അടി മുകളിൽ നിൽക്കുമ്പോൾ താഴെനിന്ന് അതിന്റെ ചുമതലക്കാരനായിട്ടുള്ള ഉദ്യോഗസ്ഥൻ തനിക്ക് നിശ്ചിത തുക തന്നാൽ മാത്രമേ ഇനി വിമാനം പറത്താൻ കഴിയുകയുള്ളൂവെന്ന് പറയുകയാണ്. ഈ വിഷയം വിവാദമാകുകയും വകുപ്പുമന്ത്രി ഇടപെടുകയും ചെയ്തു. അതിനുശേഷം അയാൾക്ക് കൊടുക്കേണ്ട തുക കൊടുത്തു. ആ വിദ്യാർത്ഥിയുടെ പഠനം ഇപ്പോൾ പൂർത്തിയായി വരികയാണ്. ചില സൂഹൃത്തുക്കൾ സൈക്കിളിന്റെ കഥ പറയുകയുണ്ടായി. സൈക്കിളിന് 5 ലക്ഷം രൂപയാണ് വില. പ്രിയപ്പെട്ട എ. കെ. ബാലൻ 5 ലക്ഷം രൂപ നൽകി ഒരു കായിക താരത്തിന് സൈക്കിൾ വാങ്ങിനൽകുകയും അങ്ങനെ ആ

കുട്ടി അന്തർദേശീയ മത്സരത്തിൽ പങ്കെടുക്കുകയും ചെയ്തു. ഇതുപോലുള്ള ഒറ്റപ്പെട്ട നിരവധി കാര്യങ്ങൾ ഇവിടെ നടപ്പാക്കിയിട്ടുണ്ട്.

പട്ടികജാതി/പട്ടികവർഗ്ഗ വകുപ്പുമായി ബന്ധപ്പെട്ട് വിദ്യാർത്ഥികൾക്കുള്ള ആനുകൂല്യങ്ങൾ 50 ശതമാനം വർദ്ധിപ്പിക്കുമെന്ന് ബഡ്ജറ്റിൽ സൂചിപ്പിച്ചിട്ടുണ്ട്. അത് വർദ്ധിപ്പിക്കാൻ കഴിയണം. എല്ലാ സ്കോളർഷിപ്പുകളും മിനിമം ആയിരം രൂപയെങ്കിലുമാക്കണം. സ്കോളർഷിപ്പ്, ലംപ്സം ഗ്രാന്റ് എന്നിവയെ സംബന്ധിച്ച് സൂചിപ്പിക്കുകയുണ്ടായി. പട്ടികജാതി വിഭാഗത്തിൽപ്പെട്ടവർക്ക് സ്കോളർഷിപ്പായി ലഭിക്കുന്നത് ചെറിയ തുകയാണ്. ന്യൂനപക്ഷ വിഭാഗത്തിൽപ്പെട്ടവർക്ക് അവരുടെ കമ്മീഷൻ പ്രകാരം നൽകുന്ന ഏറ്റവും ചുരുങ്ങിയ സ്കോളർഷിപ്പ് തുക 1000-1500-2000 രൂപയാണ്. അതിനെക്കുറിച്ച് ആരും ഒന്നും പറയുന്നില്ല. ആ നിലയിലേയ്ക്ക് ഇതിനെ മാറ്റിയെടുക്കാനും വർദ്ധനവ് വരുത്താനും തയ്യാറാകണമെന്ന് ഞാൻ സൂചിപ്പിക്കുകയാണ്. അവരുടെ അടിസ്ഥാന ജീവിത പ്രശ്നങ്ങൾ പരിഹരിക്കാൻ ധാരാളം കാര്യങ്ങളുമായി മുന്നോട്ട് പോകാനുണ്ട്. ഇക്കഴിഞ്ഞ എസ്.എസ്.എൽ.സി. പരീക്ഷയുടെ റിസൾട്ട് കാണുകയുണ്ടായി. അതിൽ ഏതാണ്ട് എല്ലാ മോഡൽ റസിഡൻഷ്യൽ സ്കൂളുകളിലെയും കുട്ടികൾ 100 ശതമാനം വിജയം നേടിയിരിക്കുന്നു. മോഡൽ റസിഡൻഷ്യൽ സ്കൂളുകളിൽ ഹയർ സെക്കന്ററി വിഭാഗവും കൂടി

വരുമ്പോഴാണ് ചില കുറവുകൾ ഉണ്ടായിരിക്കുന്നത്. പട്ടികജാതി/പട്ടികവർഗ്ഗം, ന്യൂനപക്ഷക്ഷേമ കമ്മീഷൻ മിക്കവാറുമുള്ള സ്കൂളുകളിൽ പോയിട്ടുണ്ട്. അവിടെയുള്ള സ്കൂളുകളിൽ സ്ഥിരം അധ്യാപകരില്ല. ഹയർ സെക്കന്ററിയിൽ ഇപ്പോഴും ഗസ്റ്റ് ഫാക്കൽറ്റിയും കരാർ അധ്യാപകരുമാണ് പഠിപ്പിക്കുന്നത്. അവിടെ സ്ഥിരം അധ്യാപകരെ നിയമിക്കണം. എസ്.എസ്.എൽ.സി.-ക്ക് കൊടുക്കുന്ന ട്രെയിനിംഗ് മോഡൽ റസിഡൻഷ്യൽ സ്കൂളുകളിൽ ഹയർ സെക്കന്ററിക്കും കൊടുക്കാൻ കഴിയണം. ആ നിലയിലേയ്ക്ക് വന്നാൽ തീർച്ചയായും മികവിന്റെ കേന്ദ്രങ്ങളായി ഈ സ്ഥാപനങ്ങൾ മാറുകയും, ആ നിലയിലേയ്ക്ക് അതിനെ മാറ്റിയെടുക്കാൻ ശ്രമിക്കുകയും വേണം.

എക്സൈസ്, തൊഴിൽ വകുപ്പുകൾ ധാരാളം പരിശ്രമങ്ങൾ നടത്തുന്നുണ്ട്. തൊഴിൽ വകുപ്പിൽ ഒട്ടേറെ മാറ്റങ്ങൾ സംഭവിക്കുകയാണ്. എംപ്ലോയ്മെന്റ് എക്സ്ചേഞ്ചുകൾ മുതൽ നമ്മുടെ സംസ്ഥാനത്തെ തൊഴിൽ മേഖലയിലെ വിവിധങ്ങളായിട്ടുള്ള വകുപ്പുകളെ ഈ കാലഘട്ടത്തിനനുസരിച്ച് മാറ്റിയെടുക്കാൻ വേണ്ടിയുള്ള പരിശ്രമങ്ങൾ ആരംഭിച്ചിട്ടുണ്ട്. അത് കാര്യക്ഷമമായി തുടരാൻ കഴിയണം. ഇപ്പോൾ പല പദ്ധതികളും ഇവിടെ ആരംഭിക്കുകയുണ്ടായി. അത് തുടരണം. തൊഴിൽ വകുപ്പിന്റെ എൻഫോഴ്സ്മെന്റ് ശക്തിപ്പെടുത്തണം.

ടെക്സ്റ്റൈൽസ് , മാർജിൻ ഫ്രീ ഷോപ്പുകൾ, മാളുകൾ തുടങ്ങിയ സ്ഥാപനങ്ങളിൽ ജോലി ചെയ്യുന്ന സ്ത്രീ സഹോദരിമാർക്ക് വ്യക്തമായിട്ടുള്ള തൊഴിൽ പരിരക്ഷ ഉറപ്പാക്കാൻ കഴിയണം. ആ നിലയിൽ അവരുടെ എൻഫോഴ്സ്മെന്റ് ശക്തിപ്പെടുത്താൻ കഴിയും. നമ്മുടെ സംസ്ഥാനത്ത് അന്യസംസ്ഥാന തൊഴിലാളികൾ കുറവാണെങ്കിലും ഇവിടെ എത്തുന്ന തൊഴിലാളികൾക്ക് വേണ്ടി തുടങ്ങിവെച്ചിട്ടുള്ള പദ്ധതികൾ ശക്തിപ്പെടുത്താൻ കഴിയണം. അവരുടെ തൊഴിൽ, ആരോഗ്യം, വിദ്യാഭ്യാസം എന്നിവ ഉറപ്പാക്കാൻ കഴിയണം.

വ്യവസായ മേഖലയിൽ ഐ.ടി.ഐ. അടക്കമുള്ളവയെ വിദ്യാഭ്യാസ രംഗത്തെ മികവിന്റെ കേന്ദ്രങ്ങളാക്കി മാറ്റാൻ തൊഴിൽ വകുപ്പുമന്ത്രി നടത്തുന്ന പരിശ്രമങ്ങൾ ഞങ്ങളെ നന്നായി പ്രോത്സാഹിപ്പിക്കുകയാണ്. ഇന്ന് ഏറ്റവുമധികം തൊഴിൽ സാധ്യതയുള്ളത് ഐ.ടി.ഐ. (ഇൻഡസ്ട്രിയൽ ട്രെയിനിംഗ് ഇൻസ്റ്റിറ്റ്യൂട്ട്) അടക്കമുള്ള സ്ഥാപനങ്ങളിലാണ്. ഐ.ടി.ഐ.-കളിൽ കാലോചിതമായ ട്രെയിനിംഗ് കോഴ്സുകൾ നടത്താൻ കഴിയണം. പരമ്പരാഗതമായി നിലനിൽക്കുന്ന പല കോഴ്സുകളും ഒഴിവാക്കി തൊഴിലധിഷ്ഠിത സാധ്യതയുള്ള കോഴ്സുകളാക്കി മാറ്റിയെടുക്കാനുള്ള ശ്രമം തൊഴിൽ വകുപ്പ് നടത്തണമെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്. തൊഴിൽ വകുപ്പ് ഒരു തൊഴിൽ നയം

രൂപപ്പെടുത്തുമെന്നാണ് കരുതുന്നത്. തൊഴിൽ നയം രൂപപ്പെടുത്തുമ്പോൾ തൊഴിലാളികൾ ഇന്ന് അനുഭവിക്കുന്ന ഗൗരവമായ വിഷയങ്ങൾക്ക് വ്യക്തമായ പരിഹാരം കണ്ടെത്താൻ കഴിയണം. ഏറ്റവും ദുരിതപൂർണ്ണമായ അവസ്ഥയിലാണ് കശുവണ്ടിത്തൊഴിലാളി മേഖല എന്ന് അങ്ങേയ്ക്ക് അറിയാവുന്നതാണല്ലോ. കശുവണ്ടി, കയർ തൊഴിലാളി മേഖലയിലും, അസംഘടിത തൊഴിൽ മേഖലയിലും പണിയെടുക്കുന്ന ആളുകൾക്ക് ലഭ്യമാകേണ്ട ഇൻഷുറൻസ് പദ്ധതി, ആരോഗ്യ സുരക്ഷിതത്വം, മിനിമം കൂലി ഉൾപ്പെടെയുള്ള കാര്യങ്ങളിൽ വ്യക്തമായിട്ടുള്ള നിലപാട് ഗവൺമെന്റ് സ്വീകരിക്കണം. എയ്ഡഡ് സ്കൂളുകളിൽ പുതിയ സംരംഭങ്ങളുമായി വരുന്നവരെ സഹായിക്കാൻ ഈ ഗവൺമെന്റ് തയ്യാറാണ്. അതുപോലെ സ്വകാര്യ മാനേജ്മെന്റ് നടത്തുന്ന സ്ഥാപനങ്ങളെ മാറ്റി നിർത്താതെ സ്വകാര്യ സംരംഭകർ നടത്തുന്ന വ്യാവസായികാധിഷ്ഠിതമായ ഫാക്ടറികളിലും സ്ഥാപനങ്ങളിലുമെല്ലാം തൊഴിൽ നിയമം അനുശാസിക്കുന്ന നിലയിലുള്ള തൊഴിൽ സംരക്ഷണവും തൊഴിലാളികൾക്ക് മിനിമം നൽകേണ്ട ആനുകൂല്യവും നിയമപ്രകാരം നൽകുവാനുള്ള നടപടി സ്വീകരിക്കണം. രണ്ടു വകുപ്പുകളും നടത്തുന്ന ഇത്തരം പ്രവർത്തനങ്ങളെയെല്ലാം ഈ സന്ദർഭത്തിൽ ഞാൻ അഭിനന്ദിക്കുന്നതിനോടൊപ്പം ഈ ധനാഭ്യർത്ഥനയെ സ്വാഗതം ചെയ്യുകയും

പിന്തുണയ്ക്കുകയും ചെയ്യുന്നു.

ശ്രീ. പി. ഉണ്ണി: സർ, ഞാൻ ഈ ധനാഭ്യർത്ഥനകളെ സർവ്വാത്മനാ പിന്തുണയ്ക്കുകയാണ്. കേരള സമൂഹം ഒന്നടങ്കം ആഹ്ലാദത്തോടെയും അതൂർത്തോടെയുമാണ് ഈ സർക്കാരിനെ നോക്കിക്കാണുന്നത്. വിദ്യാഭ്യാസ വായ്പയെടുത്ത് തിരിച്ചടയ്ക്കാൻ കഴിയാതെ വലയുന്നവർക്ക് ആത്മഹത്യ മാത്രമെ പോംവഴിയുള്ളൂ എന്ന സ്ഥിതിവിശേഷം നമ്മുടെ സംസ്ഥാനത്തുണ്ടായിരുന്നു. ഈ സന്ദർഭത്തിലാണ് ആശ്വാസത്തിന്റെ കുളിർമഴ പെയ്യിച്ചുകൊണ്ട് 900 കോടി രൂപയുടെ വിദ്യാഭ്യാസ വായ്പ തിരിച്ചടവ് പദ്ധതി പ്രഖ്യാപിച്ചത്. ഇക്കാര്യത്തിൽ കേരളത്തിലെ സമരാധ്യനായ മുഖ്യമന്ത്രിയെ എത്ര അഭിനന്ദിച്ചാലും മതിയാകില്ല. രാഷ്ട്രീയ ഏതിരാളികൾപോലും ഒളിഞ്ഞും തെളിഞ്ഞും ഈ പ്രഖ്യാപനത്തെ വളരെ അഭിനന്ദനാർഹമായ രീതിയിലാണ് നോക്കിക്കാണുന്നത്. വിദ്യാഭ്യാസ വായ്പയും പണവും മുതലും എല്ലാം ഉപേക്ഷിച്ച് പഠനം പൂർത്തിയാക്കി തൊഴിൽ അന്വേഷിക്കുന്നവർക്ക് ഇനി എംപ്ലോയ്മെന്റ് എക്സ്പ്രെസ്സുകളുടെ പടികൾ കയറിയിറങ്ങേണ്ടി വരില്ല. സംസ്ഥാനത്തെ എംപ്ലോയ്മെന്റ് എക്സ്പ്രെസ്സുകൾ ഇ-എംപ്ലോയ്മെന്റ് എക്സ്പ്രെസ്സുകളായി മാറുന്നു. അതിന് നേതൃത്വം നൽകുന്ന ബഹുമാനപ്പെട്ട തൊഴിൽ വകുപ്പുമന്ത്രിയെ പ്രത്യേകം അഭിനന്ദിക്കുകയാണ്. ഈ

സർക്കാർ കഴിഞ്ഞ ഒരു വർഷംകൊണ്ട് ധാരാളം സുപ്രധാനമായ കാര്യങ്ങൾ ചെയ്തുതീർത്തു. ചില പ്രധാനപ്പെട്ട കാര്യങ്ങൾ ആരംഭിക്കുന്നതിന് അടിത്തറ ഇടുന്നതിനും കഴിഞ്ഞിട്ടുണ്ട്. സമയ ദൗർലഭ്യമുണ്ടെങ്കിലും ഏറ്റവും പരമപ്രധാനമായ ചില കാര്യങ്ങൾ പഠഞ്ഞുകൊണ്ടുമാത്രമേ സർക്കാരിന്റെ പ്രവർത്തനങ്ങളെ വിലയിരുത്തുവാനും അടുത്ത പ്രവർത്തനങ്ങൾക്കാവശ്യമായ ഫണ്ട് അനുവദിക്കാനും കഴിയൂ. നമ്മുടെ സംസ്ഥാനം നേരിടുന്ന പ്രധാനപ്പെട്ട ഒരു പ്രശ്നമാണ് വയോജനങ്ങളുടെ സംരക്ഷണം. അദ്ധ്വാനശേഷിയുള്ള കാലത്ത് സമ്പാദിച്ച് കുടുംബം നോക്കി പ്രായമാകുമ്പോൾ അന്യാധീനപ്പെട്ട് പോകുന്നവരുടെ എണ്ണം നാശിക്കാൻ വർദ്ധിച്ചുവരുന്നു. ഒരു വികസന സമൂഹം നേരിടുന്ന പ്രധാനപ്പെട്ട പ്രശ്നമാണിത്. അന്യാധീനപ്പെട്ടാലും ഇല്ലെങ്കിലും സമ്പത്തുണ്ടെങ്കിലും ഇല്ലെങ്കിലും 60 വയസ്സ് കഴിഞ്ഞ എല്ലാവർക്കും പെൻഷൻ, മുൻകാലങ്ങളെപ്പോലെ കുടിശ്ശിക വരുത്താതെ, കൊടുക്കാൻ എൽ.ഡി.എഫ്. സർക്കാരിന് കഴിഞ്ഞു. ഈ സർക്കാർ അധികാരത്തിൽ വന്ന ശേഷം കുടിശ്ശിക പെൻഷൻ മുഴുവൻ കൊടുത്തുതീർക്കുകയും, പെൻഷൻ തുക 600 രൂപയിൽ നിന്നും 1200 രൂപയായി വർദ്ധിപ്പിക്കുകയും ചെയ്തു. വീട്ടിൽ പോയി പെൻഷൻ കൊടുത്തപ്പോൾ പെൻഷൻ കൊടുക്കാൻ ചെല്ലുന്നവർക്ക് ഷേക്ക് ഹാന്റ് കൊടുത്തുകൊണ്ടാണ് വൃദ്ധജനങ്ങൾ സന്തോഷം പ്രകടിപ്പിച്ചത്.

ഇടതു സർക്കാർ വൃദ്ധജനങ്ങളെ മാതാപിതാക്കളെപ്പോലെ ആദരിക്കുകയും സ്നേഹിക്കുകയുമാണ്. 5500 കോടി രൂപ ചെലവഴിച്ചാണ് ഈ മഹത്തായ നേട്ടം കൈവരിച്ചത്. ഏതെങ്കിലും തരത്തിലുള്ള പെൻഷൻ കിട്ടാത്ത ഒരു വയോധികൻപോലും നമ്മുടെ സംസ്ഥാനത്തില്ല. വൃദ്ധജനങ്ങൾ ശപിച്ചാൽ നാം ഗതി പിടിക്കില്ല. കഴിഞ്ഞകാലത്ത് എന്താണ് സംഭവിച്ചതെന്ന് ഞാൻ പറയാതെ തന്നെ മനസ്സിലായിക്കാണമെന്ന് കരുതുന്നു. എൽ.ഡി.എഫ്. വന്നപ്പോൾ വൃദ്ധജനങ്ങളുടെ മുഖത്ത് പുഞ്ചിരിയും സന്തോഷവും വിടരുകയാണ്. കെട്ടിടം, റോഡുകൾ, പാലങ്ങൾ തുടങ്ങിയ പശ്ചാത്തല സൗകര്യങ്ങൾ ഒരുക്കുന്നതിനായി 50,000 കോടി രൂപയുടെ പദ്ധതികൾക്ക് അംഗീകാരം നൽകിയത് മഹത്തായ കാര്യമാണ്. അതിന് സാമ്പത്തിക വിദഗ്ദ്ധനായ ധനകാര്യ വകുപ്പുമന്ത്രിയെ ഞാൻ പ്രത്യേകം അഭിനന്ദിക്കുകയാണ്. ഇതൊരു സർവ്വകാല റിക്കോർഡാണ്. മദ്യശാലകൾ പൂട്ടണമെന്ന സുപ്രീംകോടതി വിധിയുടെ പശ്ചാത്തലത്തിൽ വ്യാജ മദ്യലോബിയുടെ കടന്നുകയറ്റ സാധ്യത മുൻകൂട്ടികാണുന്നതിലും മദ്യ ദുരന്ത സാധ്യത തടയുന്നതിലും എക്സൈസ് വകുപ്പുമന്ത്രി സ്തുത്യർഹമായ പ്രവർത്തനമാണ് നടത്തിയത്. എക്സൈസ് വകുപ്പ് കാലികമായി പരിഷ്കരിക്കുന്നതിനുള്ള നടപടി സ്വീകരിക്കുകയുണ്ടായി. എക്സൈസ് വകുപ്പ് സംവിധാനത്തെ



ആധുനികവൽക്കരിക്കണമെന്ന ആവശ്യത്തിന് പ്രസക്തിയേറിയ കാലമാണിത്. മയക്കുമരുന്ന് വേട്ടയ്ക്ക് പോകുന്ന ഉദ്യോഗസ്ഥർക്കാവശ്യമായ എല്ലാ സൗകര്യങ്ങളും സുരക്ഷയും സർക്കാർ ചെയ്തുകൊടുക്കേണ്ടതായിട്ടുണ്ട്. ആയത് പ്രത്യേകം ശ്രദ്ധിക്കണമെന്ന് ഈ സന്ദർഭത്തിൽ ഓർമ്മിപ്പിക്കുകയാണ്. പോരാട്ടുകൾ എന്തെങ്കിലും ഉണ്ടെങ്കിൽ അത് പരിഹരിക്കണം. മദ്യ-മയക്കുമരുന്ന് രഹിതമായ സംസ്ഥാനമാണ് നമ്മുടെ ലക്ഷ്യം. അതിനായി ഉണർന്ന് പ്രവർത്തിക്കേണ്ട സമയമാണിതെന്ന് ഞാൻ കരുതുന്നു. തൊഴിൽ നഷ്ടപ്പെട്ട മദ്യ വ്യവസായ തൊഴിലാളികളുടെ പുനരധിവാസം ശരിയായ അർത്ഥത്തിൽ ഉണ്ടായേ തീരൂ. തൊഴിൽ നഷ്ടപ്പെട്ട മദ്യ വിൽപ്പനശാലയിലെ ജീവനക്കാർ, ബാർ തൊഴിലാളികൾ എന്നിവരെയാണ് പുനരധിവാസിപ്പിക്കേണ്ടത്. അവരുടെ കുടുംബം, കുട്ടികളുടെ വിദ്യാഭ്യാസം എന്നീ കാര്യങ്ങൾ പരിഗണിച്ച് മുഴുവൻ ആളുകളെയും പുനരധിവാസിപ്പിക്കാൻ അടിയന്തരമായി നടപടിയെടുക്കേണ്ടതുണ്ട്. ഇക്കാര്യത്തിൽ ബഹുമാനപ്പെട്ട മന്ത്രിയുടെ ഇടപെടലുണ്ടാകുമെന്ന് അറിയാം. എങ്കിലും സമഗ്രമായ ഒരു പുനരധിവാസ പാക്കേജ് രൂപീകരിക്കണമെന്ന് ഞാൻ പ്രത്യേകം ഓർമ്മപ്പെടുത്തുകയാണ്.

ഈ സർക്കാരിന്റെ പ്രവർത്തന മികവിൽ ആദിവാസികൾ ആഹ്ലാദത്തിലാണ്.

അശരണരും ആലംബഹീനരായ ആദിവാസികളെ നേരിട്ട് പ്രത്യേകം നിയമനം നടത്താനുള്ള പി.എസ്.സി.- യുടെ തീരുമാനം പട്ടികവിഭാഗങ്ങൾ ആപ്ലോദത്തോടെയാണ് സ്വീകരിച്ചത്. ആദിവാസികൾക്കുള്ള പ്രത്യേക പാക്കേജ് എന്ന നിലയിൽ മാനദണ്ഡങ്ങളിൽ ഇളവ് വരുത്തി നടപടി പൂർത്തീകരിക്കാൻ സർക്കാർ തീരുമാനിച്ചത് സ്വാഗതാർഹമാണ്. 2016-17 വർഷത്തിൽ പട്ടികജാതിയിൽപ്പെട്ടവരുടെ ചികിത്സാ സഹായത്തിനായി 61.10 കോടി രൂപ അനുവദിച്ചിട്ടുണ്ട്. ലഭ്യമായ കണക്കനുസരിച്ച് 28.02.2017 വരെ 18,590 പേർക്കായി 35,10,22,991 രൂപ ചെലവഴിച്ചു. അപേക്ഷിച്ച മുഴുവൻ പേർക്കും, അർഹരായ എല്ലാപേർക്കും അനുവദിച്ചു എന്നാണ് ഇത് തെളിയിക്കുന്നത്. ഈ സർക്കാർ അധികാരത്തിൽ വന്നതിനുശേഷം സംസ്ഥാനത്തെ പട്ടികവർഗ്ഗ വിഭാഗങ്ങളുടെ ഉന്നമനത്തിനായി ട്രൈബൽ സബ് പ്ലാൻ മുഖേന മെച്ചപ്പെട്ട വിദ്യാഭ്യാസം, ആരോഗ്യം, അടിസ്ഥാന സൗകര്യ വികസനം, ഭവനം, ഭൂമി, തൊഴിൽ ലഭ്യമാക്കൽ എന്നീ ഇനങ്ങളിലായി 810.16 കോടി രൂപയുടെ പദ്ധതികൾ നടപ്പാക്കാൻ കഴിഞ്ഞു. 2016-17 വർഷത്തിൽ ഭക്ഷ്യസഹായ പദ്ധതി വഴി ദാരിദ്ര്യനിർമ്മാർജ്ജനത്തിനായി 83,103 പട്ടികവർഗ്ഗ കുടുംബങ്ങൾക്ക് ഭക്ഷ്യധാന്യ വിതരണം നടത്തിയിട്ടുണ്ട്. പാലക്കാട് ജില്ലയിലെ അട്ടപ്പാടിയിൽ മൂന്നരക്കോടി

രൂപ ചെലവഴിച്ച് കമ്മ്യൂണിറ്റി കിച്ചൻ പദ്ധതി നടപ്പാക്കി വരുന്നു. പോഷകാഹാരക്കുറവുമൂലം അട്ടപ്പാടിയിൽ ഒരു കുഞ്ഞും മരിക്കാൻ ഇടവരരുതെന്ന ലക്ഷ്യത്തോടുകൂടിയാണ് ഈ പദ്ധതി നടപ്പാക്കിക്കൊണ്ടിരിക്കുന്നത്. നമ്മളെല്ലാവരും ആശങ്കയോടും വിഷമത്തോടും ചർച്ച ചെയ്യുന്ന ഒരു വിഷയമാണ് കുട്ടികളിലെ പുകയില-മദ്യ-മയക്കുമരുന്ന് ശീലങ്ങൾ. വിസ്കി, ബ്രാൻഡി തുടങ്ങിയ മദ്യങ്ങൾ മാത്രമല്ല ഏറ്റവും അപകടകരമായ മറ്റ് മദ്യങ്ങളും ഇന്ന് പരസ്യമാണ്. എന്ത് ഉദ്ദേശിച്ചാണോ ലഹരി വസ്തുക്കൾ ഉപയോഗിക്കുന്നത് ആ ലക്ഷ്യം നിറവേറ്റുന്നതിനാവശ്യമായ ലഹരിയാണ് അത് സമ്മാനിക്കുന്നത്. അത് അണ്ണാക്കിൽ ഒട്ടിച്ചും പല്ലിൽ തേച്ചും നാവിൽ ഒട്ടിച്ചും ലഹരി ആസ്വദിക്കുന്ന ഒരു വിഭാഗം നമ്മുടെ സംസ്ഥാനത്തുണ്ട്. അത് തടയുന്നതിനായി ശക്തമായ നടപടികൾ സ്വീകരിക്കുന്ന എക്സൈസ് വകുപ്പുമന്ത്രിക്ക് കേരള സമൂഹത്തിന്റെ ഒന്നാകെയുള്ള ആശീർവാദവുമുണ്ട്. സംസ്ഥാനത്ത് ലഹരി പദാർത്ഥങ്ങളുടെ ലഭ്യത തടയുന്നതിനായി എക്സൈസ് വകുപ്പ് ശക്തമായ എൻഫോഴ്സ്മെന്റ് പ്രവർത്തനങ്ങൾ നടത്തിവരുന്നു. സംസ്ഥാന ലഹരി വർജ്ജന മിഷൻ നടപ്പാക്കിവരുന്ന 'വിമുക്തി' എന്ന ബോധവൽക്കരണ പദ്ധതി ബൃഹത്തം അഭിനന്ദനാർഹവുമാണ്. എല്ലാ വിദ്യാഭ്യാസ സ്ഥാപനങ്ങളിലെയും വ്യാപാര മേഖലയിലുമുള്ള ആളുകളുടെ

പ്രാതിനിധ്യം നിശ്ചയിച്ചുകൊണ്ട് 'വിമുക്തി'-യുടെ പഠനക്യാമ്പുകളിൽ പങ്കെടുപ്പിക്കുന്നത് ഏറെ പ്രയോജനം ചെയ്യുമെന്ന് ഞാൻ കരുതുന്നു. കോളേജുകളിലും വിദ്യാഭ്യാസ സ്ഥാപനങ്ങളിലും 'വിമുക്തി' സംഘടിപ്പിക്കുന്ന പഠന ക്ലാസ്സുകൾ ഏറെ പ്രയോജനം ചെയ്യുന്നതാണ്. ദേശീയ നിലവാരത്തിലുള്ള ആധുനിക സജ്ജീകരണങ്ങളോടുകൂടി ഒരു ഡി-അഡിക്ഷൻ സെന്റർ സംസ്ഥാനത്ത് ആരംഭിക്കുവാൻ തീരുമാനിച്ചിട്ടുണ്ടെന്നത് ഒരു മഹത്തായ കാര്യമാണ്. മദ്യത്തിന്റെയും മയക്കുമരുന്നിന്റെയും വ്യാപനം തടയുന്നതിനുള്ള പ്രചരണ പരിപാടികൾ ശക്തമായി സ്വീകരിച്ചുവരുന്ന എക്സൈസ് വകുപ്പിന്റെ പ്രവർത്തനം പ്രത്യേകം എടുത്തുപറയേണ്ടതാണ്. ഈ സർക്കാർ അധികാരത്തിൽ വന്നതിനുശേഷം മയക്കുമരുന്നുകടത്തുമായി ബന്ധപ്പെട്ട് 2011 കേസുകളും പുകയില സംബന്ധമായി 36,881 കേസുകളും രജിസ്റ്റർ ചെയ്തു. ഇക്കാര്യത്തിൽ സർക്കാർ ഒരു വിട്ടുവീഴ്ചയ്ക്കും തയ്യാറല്ലെന്നാണ് ഇത് സൂചിപ്പിക്കുന്നത്. മദ്യ- മയക്കുമരുന്ന് വേട്ടയ്ക്ക് കരുത്തുപകരാൻ വനിതാ ജീവനക്കാരുടെ എണ്ണം വർദ്ധിപ്പിക്കാനെടുത്ത തീരുമാനം വളരെയധികം കാലിക പ്രസക്തിയുള്ളതാണ്. പുതിയതായി വിമെൻസ് എക്സൈസ് പട്രോളിംഗ് ആരംഭിക്കുന്നുവെന്നത് അത്യന്തം പ്രശംസിക്കപ്പെടേണ്ടതാണ്. മിക്ക കേസുകളിലും സ്ത്രീകൾ മയക്കുമരുന്ന് മാഫിയയുടെ വാഹകരായി മാറുന്നതിനാൽ

അത് തടയുന്നതിന് വിമെൻസ് എക്സ്പ്രസ് പട്രോളിംഗ് പ്രയോജനപ്പെടും. യുവാക്കൾക്ക് അനുയോജ്യമായ തൊഴിൽ മേഖല തിരിച്ചറിയാനും തൊഴിൽസാധ്യതയുള്ള കോഴ്സുകൾ തെരഞ്ഞെടുക്കുന്നതിനുമായി കരിയർ ഡവലപ്മെന്റ് സെന്ററുകൾ, പഠിച്ച് യോഗ്യരായി പുറത്തിറങ്ങുന്ന യുവാക്കളെ തൊഴിൽ തെരഞ്ഞെടുക്കുന്നതിന് സഹായിക്കുന്നതിനുവേണ്ടിയുള്ള എംപ്ലോയ്മെന്റ് സെന്റർ എന്നിങ്ങനെ എല്ലാ അർത്ഥത്തിലും തൊഴിൽ വകുപ്പ് നവീകരിക്കുന്നതിന്റെ പാതയിലാണ്. സാങ്കേതിക വിദ്യാഭ്യാസ യോഗ്യത നേടിയ യുവാക്കൾക്കിടയിൽ തൊഴിൽക്ഷാമം പരിഹരിക്കുന്നതിനായി സർക്കാർ ഒരു ജോബ് പോർട്ടൽ തുടങ്ങുന്നുവെന്നത് ഇക്കാര്യത്തിലുള്ള സർക്കാരിന്റെ ദിശാബോധം വ്യക്തമാക്കുന്നു. സംസ്ഥാനത്തെ ജനങ്ങൾ വളരെ പ്രതീക്ഷയോടെ അധികാരത്തിലേറ്റിയ ഇടതുപക്ഷ മുന്നണി സർക്കാർ പിഴവുകൾ കൂടാതെ മുന്നോട്ടുപോകുന്നുവെന്നതിൽ ഈ സർക്കാരിനെ പ്രത്യേകം അഭിനന്ദിക്കേണ്ടതുണ്ട്. പ്രവാസികളുടെ തൊഴിൽ പ്രതിസന്ധിയിലും തൊഴിൽ നഷ്ടമായി തിരികെയെത്തുന്നവരെ സംരക്ഷിക്കുന്നതിനുമായി സംസ്ഥാന സർക്കാർ രൂപം കൊടുത്ത നോർക്ക പ്രവാസികളുടെ കാര്യം വളരെ ഫലവത്തായി കൈകാര്യം ചെയ്യുന്നതിൽ പ്രവാസികളും അവരുടെ കുടുംബവും അതിയായ സന്തോഷത്തിലാണ്. മിക്ക അറബ്

രാജ്യങ്ങളും സമ്പൂർണ്ണ സ്വദേശിവൽക്കരണ നടപടികളുമായി മുന്നോട്ടുപോകുകയാണ്. ഒട്ടാനമല്ല ഈ വിഷയം നമ്മളെ ആശങ്കപ്പെടുത്തുന്നത്. വിദേശത്തുനിന്ന് ജോലി നഷ്ടപ്പെട്ട് മടങ്ങി പുനരധിവാസത്തിനായി അപേക്ഷ നൽകിയവരുടെ എണ്ണം 2017 മാർച്ച് മാസത്തിലെ കണക്ക് പ്രകാരം 30000 ആണ്. 2016-17 മാർച്ച് 31-ലെ കണക്കനുസരിച്ച് 1600 പുനരധിവാസ അപേക്ഷകൾ ലഭിച്ചിട്ടുണ്ട് എന്നറിയാൻ കഴിഞ്ഞു. സബ്സിഡി വായ്പ നൽകുന്നതിനായി രാജ്യത്തെ പ്രധാന ദേശസാൽകൃത ബാങ്കുകളായ എസ്.ബി.ഐ., യൂണിയൻ ബാങ്ക്, എസ്.ഐ.ബി. എന്നിവയുമായി നോർക്ക കരാറുണ്ടാക്കിയിട്ടുണ്ട്. പ്രവാസികളെ സംരക്ഷിക്കുന്നതിനാവശ്യമായ നടപടികൾ അടിയന്തര പ്രാധാന്യത്തോടെ നടപ്പാക്കേണ്ടത് ആവശ്യമായി ഞാൻ കാണുന്നു. ഞാൻ ദീർഘിപ്പിക്കുന്നില്ല. ഗവൺമെന്റിനുവേണ്ടി അവതരിപ്പിച്ച ധനാഭ്യർത്ഥനകളെ പൂർണ്ണമായി ഞാൻ പിന്തുണയ്ക്കുന്നു.

ശ്രീമതി ഇ. എസ്. ബിജിമോൾ: സർ, സർക്കാരിന്റെ

ദീർഘവീക്ഷണത്തോടെയുള്ള ഇടപെടലുകൾമൂലം തൊഴിൽമേഖല കരുത്താർജ്ജിക്കുകയാണ്. ആരോഗ്യകരമായ തൊഴിൽ സംസ്കാരത്തിന്റെ പ്രതിഫലനങ്ങൾ സംസ്ഥാനത്തുടനീളം ദൃശ്യമാണ്. ഒരു നാടിന്റെ വളർച്ചയുടെ ചാലകശക്തി സംരംഭക തൊഴിലാളി ബന്ധം തന്നെയാണ്. അനാശാസ്യ

പ്രവണതകളെ ഒഴിവാക്കിക്കൊണ്ട് സംരംഭക സൗഹൃദ അന്തരീക്ഷം കേരളത്തിൽ സൃഷ്ടിക്കുന്നതിനുള്ള വലിയ ശ്രമം ഗവൺമെന്റ് ആരംഭിച്ചിട്ടുണ്ട്. കേരളത്തെ തൊഴിലാളി സൗഹൃദ സംസ്ഥാനമാക്കി മാറ്റാൻ നമുക്ക് കഴിയണം. മറ്റ് സംസ്ഥാനങ്ങളെ അപേക്ഷിച്ച് കേരളം ഒരു മാതൃക തന്നെയാണ്. ഏറെ സങ്കീർണ്ണതകളുള്ള കേരളത്തിന്റെ തൊഴിൽ മേഖലയിൽ തൊഴിൽ രംഗത്ത് സമാധാനാന്തരീക്ഷം നിലനിർത്തേണ്ടത് ഏറ്റവും അനിവാര്യമാണ്. മിനിമം കൂലി ഉയർത്തി പുതിയ തൊഴിൽ നയം സമഗ്രമായി അവതരിപ്പിക്കുക എന്നത് ഏറെ വെല്ലുവിളികൾ നിറഞ്ഞ കാര്യമാണ്. കേരളത്തിന് സ്വന്തമായൊരു തൊഴിൽ നയം ഉണ്ടാകുക എന്നത് ഏറ്റവും അഭിമാനാർഹമായ ഒന്നാണ്. തൊഴിൽനയം അവതരിപ്പിക്കാൻ കഴിയണം. അത് മറ്റ് സംസ്ഥാനങ്ങൾക്കും മാതൃകയാകണം. തൊഴിൽ സംരക്ഷണത്തിനും തൊഴിലാളി ക്ഷേമത്തിനും ട്രേഡ് യൂണിയനുകളുടെ സംഭാവന വളരെ വലുതാണ്. അപേക്ഷ സമർപ്പിച്ച് 40 ദിവസത്തിനകം യൂണിയനുകൾക്ക് രജിസ്ട്രേഷൻ കൊടുക്കുന്നതിനായി സ്വീകരിച്ച വൺ ടൈം പോർട്ടൽ സംവിധാനത്തെ പ്രത്യേകമായി അഭിനന്ദിക്കുന്നു. ലേബർ കമ്മീഷണറേറ്റിൽ നടപ്പിലാക്കിയ പരിഷ്കാരങ്ങൾ, ഓട്ടോമേഷൻ സിസ്റ്റമുൾപ്പെടെയുള്ള സംവിധാനങ്ങൾ കുറച്ചുകൂടി വിപുലീകരിക്കണമെന്നും

തൊഴിൽ വകുപ്പ് നൽകുന്ന സേവനങ്ങളെന്താണെന്ന് മനസ്സിലാക്കുന്നതിനായി ഇവ ബഹുജനങ്ങളുടെ ശ്രദ്ധയിലേയ്ക്ക് കൊണ്ടുവരുന്നതിന് ശക്തമായ പ്രചരണ പരിപാടികൾ ആരംഭിക്കണമെന്നും ബഹുമാനപ്പെട്ട മന്ത്രിയോട് അഭ്യർത്ഥിക്കുകയാണ്. ട്രേഡ് യൂണിയനുകൾക്ക് വാർഷിക റിട്ടേൺ കൊടുക്കുന്നതിന് പുതിയ സംവിധാനം ഏർപ്പാടുത്തിയതിനെ പ്രത്യേകമായി അഭിനന്ദിക്കുന്നു. ട്രേഡ് യൂണിയനുകളെ സംബന്ധിച്ച് റിട്ടേൺ കൊടുക്കുക എന്നത് ഭാരിച്ച ജോലിയായിരുന്നത് പോർട്ടൽ സംവിധാനം വന്നതോടുകൂടി ജോലിഭാരം കുറയ്ക്കുന്നതിനും ആയാസരഹിതമാക്കുന്നതിനും സാധിച്ചു. ഇ-ഫയലിംഗ് സംവിധാനമായതിനാൽ ലേബർ ഉദ്യോഗസ്ഥർ നടത്തുന്ന പരിശോധനകൾ സംബന്ധിച്ചും ഫയലിന്മേൽ സ്വീകരിക്കുന്ന നടപടികൾ സംബന്ധിച്ചും ലേബർ കമ്മീഷണറേറ്റിലെ ഉന്നത ഉദ്യോഗസ്ഥന് മനസ്സിലാക്കുന്നതിനും സമയബന്ധിതമായി അതിൽ ഇടപെടുന്നതിനും അഴിമതിരഹിതമാക്കുന്നതിനുമുള്ള മികച്ച ഇടപെടൽ നടത്താനും സാധിക്കുന്നു. ലേബർ കമ്മീഷണറേറ്റ് നടപ്പിലാക്കിയിട്ടുള്ള ടോൾഫ്രീ നമ്പർ വഴിയുള്ള കാൾ സെന്ററിന്റെ പ്രവർത്തനം സംസ്ഥാനത്താകെ മാതൃകയാണ്. 1960-ലെ ഷോപ്പ് ആന്റ് കൊമേഴ്സ്യൽ എസ്റ്റാബ്ലിഷ്മെന്റ് നിയമം, 1948-ലെ ഫാക്ടറീസ് നിയമം, 1923-ലെ ബോയിലർ



നിയമം എന്നിവയിൽ നിഷ്കർഷിച്ചിട്ടുള്ള നിബന്ധനകളെ അടിസ്ഥാനമാക്കിയാണ് തൊഴിലാളികൾക്ക് മിനിമം കൂലി, അർഹതപ്പെട്ട അവധി, ശരിയായ ജോലിസമയം, ആരോഗ്യ ശുചിത്വ പരിപാലനം നൽകുന്നതിനുള്ള പരിഗണന, ഹോസ്റ്റൽ, ക്രഷ്, പ്രാഥമിക സൗകര്യങ്ങൾ തുടങ്ങിയവ മാനദണ്ഡമാക്കി സംസ്ഥാനത്തെ വാണിജ്യ വ്യാപാര സ്ഥാപനങ്ങളിൽ നടപ്പിലാക്കാനുദ്ദേശിക്കുന്ന ഗ്രേഡിംഗ് സമ്പ്രദായം അവകാശ സംരക്ഷണത്തിനും വ്യാപാര സ്ഥാപനങ്ങൾക്ക് പുതിയൊരു മുഖം നൽകുന്നതിനും കാരണമാകും. ഇരിക്കുന്നതിനുവേണ്ടി നടത്തിയ സമരമുൾപ്പെടെ ഒട്ടനവധി സമരങ്ങൾക്ക് കേരളം സാക്ഷ്യം വഹിച്ചതാണ്. ശക്തമായിട്ടുള്ള പ്രക്ഷോഭണ പരിപാടികൾ ഒട്ടനവധി രംഗങ്ങളിലുണ്ടാകുന്ന സാഹചര്യവുമുണ്ടായി. ഒരു സൗഹൃദ അന്തരീക്ഷം സൃഷ്ടിക്കുന്നതിന് ലേബർ ഡിപ്പാർട്ടുമെന്റ് നടപ്പിലാക്കുന്നതിനുദ്ദേശിക്കുന്ന ഇ-ക്ലാസിഫിക്കേഷൻ സഹായകരമാകുമെന്ന് വിചാരിക്കുകയാണ്. 16 ക്ഷേമനിധികളിലും 11 ക്ഷേമബോർഡുകളിലും 11 ക്ഷേമപദ്ധതികളിലുമായി 75 ലക്ഷത്തിലധികം ആളുകളാണ് വിവിധ ആനുകൂല്യങ്ങൾ കൈപ്പറ്റിക്കൊണ്ടിരിക്കുന്നത്. എന്നാൽ ഈ ഗവൺമെന്റ് അധികാരത്തിൽ വന്നപ്പോൾ മുൻ സർക്കാരിന്റെ കുടിശ്ശികകൾ കൂടി കൊടുത്തുതീർക്കുക എന്ന ഭാരിച്ച ഉത്തരവാദിത്വം ഈ ഗവൺമെന്റ് ഏറ്റെടുക്കുകയും

അത് ഭംഗിയായി നിർവഹിക്കുകയും ചെയ്തു. തുടർന്നും അവരുടെ ആനുകൂല്യങ്ങൾ സമയബന്ധിതമായി വിതരണം ചെയ്യുന്നതിന് ഗവൺമെന്റിന്റെ ശ്രദ്ധയൂണ്ടാകണമെന്ന് അഭ്യർത്ഥിക്കുകയാണ്. ഇപ്പോഴുണ്ടായിരിക്കുന്ന കാലതാമസത്തിൽ ബഹുമാനപ്പെട്ട മന്ത്രി ഇടപെടണമെന്ന് അഭ്യർത്ഥിക്കുന്നു. സംഘടിത മേഖലയിലെ അസംഘടിത തൊഴിലാളികളുടെ സാന്നിധ്യം ഒരിക്കലും നല്ലതല്ല. അത് വർദ്ധിച്ചുവരുന്ന സാഹചര്യമുണ്ട്. അസംഘടിത തൊഴിലാളി ക്ഷേമനിധി ബോർഡ് രൂപീകരിക്കുന്നതിനുവേണ്ടി സംസ്ഥാന സർക്കാർ നടത്തുന്ന നീക്കങ്ങളെ ഈ അവസരത്തിൽ പ്രത്യേകമായി അഭിനന്ദിക്കുന്നു. 25 ലക്ഷത്തിലധികം വരുന്ന ഇതര സംസ്ഥാന തൊഴിലാളികളുടെ ക്ഷേമത്തിനായി സർക്കാർ നടത്തുന്ന ഇടപെടലുകളെ പ്രത്യേകമായി അഭിനന്ദിക്കുകയാണ്. എംപാനൽ ചെയ്ത ആശുപത്രികളിൽ 15000 രൂപ വരെയാണ് 'ആവാസ്' പദ്ധതിയുടെ ഭാഗമായി ഇവർക്ക് ഗവൺമെന്റ് നൽകാൻ തീരുമാനിച്ചിട്ടുള്ളത്. സംസ്ഥാന ഗവൺമെന്റിന്റെ കോൺട്രിബ്യൂഷൻ കൂടി ഉൾപ്പെടുത്തിക്കൊണ്ട് 'ആവാസ്' പദ്ധതി വിപുലീകരിക്കുന്നതിനും ഇവരുടെ ചികിത്സാ ധനസഹായം 15000 രൂപയിൽനിന്ന് 50000 രൂപയാക്കണമെന്ന അഭ്യർത്ഥനയാണ് 'ആവാസ്' പദ്ധതിയുടെ ഭാഗമായി ഗവൺമെന്റിനുമുന്നിൽ വയ്ക്കുന്നത്. നിലവിലുള്ള ഇൻഷുറൻസ്

പദ്ധതിയനുസരിച്ച് മരണപ്പെട്ട ഇതര സംസ്ഥാന തൊഴിലാളികളുടെ ആശ്രിതർക്ക് രണ്ട് ലക്ഷം രൂപ കൊടുക്കുന്നതിനെക്കുറിച്ചാണ് ഗവൺമെന്റ് ആലോചിക്കുന്നത്. അത് 10 ലക്ഷം രൂപയായി വർദ്ധിപ്പിക്കണമെന്ന് വിനീതമായി ഗവൺമെന്റിനോട് അഭ്യർത്ഥിക്കുന്നു. ഇതര സംസ്ഥാന തൊഴിലാളികളുടെ ജീവിത സാഹചര്യങ്ങൾ പലപ്പോഴും ദയനീയമാണ്. 44220 ചതുരശ്ര അടിയിൽ 768 കുടുംബങ്ങൾക്ക് താമസിക്കാവുന്ന വിധത്തിൽ പാലക്കാട് കബ്രിക്കോട് നടപ്പാക്കുന്ന "അപ്പാ ഘർ" പദ്ധതിയെ സ്വാഗതം ചെയ്യുകയാണ്. മറ്റ് ജില്ലകളിലും "അപ്പാ ഘർ" പദ്ധതി നടപ്പിലാക്കുന്നതിനുള്ള ഇടപെടലുണ്ടാകണം. കൂടുതൽ ജില്ലകളിലേയ്ക്ക് ഇത് വ്യാപിപ്പിക്കണമെന്ന് അഭ്യർത്ഥിക്കുന്നു. ഭിന്നശേഷിക്കാർക്കായി നടപ്പിലാക്കുന്ന കൈവലു പദ്ധതി, കരിയർ ഡെവലപ്മെന്റ് സെന്ററുകൾ, ഐ.ടി. മേഖലയ്ക്ക് ഒരു പുതിയ മുഖം നൽകുന്നതിനുവേണ്ടി ഡിപ്പാർട്ടുമെന്റും ഗവൺമെന്റും നടത്തുന്ന ഇടപെടലുകൾ, തൊഴിൽ സാധ്യതകൾ ഉറപ്പാക്കുന്നതുമായി ബന്ധപ്പെട്ട് മികച്ച പരിശീലനം, ഫിനിഷിംഗ് സ്കൂളുകൾ പോലുള്ള സംവിധാനങ്ങൾ, ഐ.ടി. മേഖലയിൽ ആരംഭിച്ചിട്ടുള്ള സംവിധാനങ്ങൾ, ജോബ് ഫെയറുകൾ ഇവയൊക്കെ മാതൃകാപരവും തൊഴിൽരഹിതരായ ആളുകൾക്ക് വലിയ ആശ്വാസം നൽകുന്നവയുമാണ്. ഏറ്റവും മികച്ച പ്രവർത്തനങ്ങൾക്ക് അഭിനന്ദനം

അർഹിക്കുന്നത് ബഹുമാനപ്പെട്ട പട്ടികജാതി പട്ടികവർഗ്ഗ വകുപ്പുമന്ത്രിയാണ്. ശ്രീ. എ. കെ. ബാലനോടുള്ള നന്ദി ഈ അവസരത്തിൽ നിയമസഭയിൽ പ്രത്യേകമായി അറിയിക്കുകയാണ്. അദ്ദേഹത്തിന്റെ സഹായമില്ലായിരുന്നെങ്കിൽ ഈ മാസം 29-ാം തീയതി സമ്പൂർണ്ണ വൈദ്യുതീകരണ പദ്ധതി പ്രഖ്യാപിക്കാൻ സംസ്ഥാന ഗവൺമെന്റിന് കഴിയുമായിരുന്നില്ല. പീരുമേട് നിയോജകമണ്ഡലത്തെ 14-ാം തീയതി സമ്പൂർണ്ണ വൈദ്യുതീകരണ നിയോജകമണ്ഡലമായി ബഹുമാനപ്പെട്ട വൈദ്യുത വകുപ്പുമന്ത്രി പ്രഖ്യാപിച്ചു. അതിൽ 85 ലക്ഷം രൂപയോളം തുക പട്ടികജാതി പട്ടികവർഗ്ഗ കോളനികളുടെ വൈദ്യുതീകരണവുമായി ബന്ധപ്പെട്ട് പട്ടികജാതി പട്ടികവർഗ്ഗ വകുപ്പിന്റേതാണെന്ന് ഈ സഭയിൽ അഭിമാനത്തോടെ പറയാൻ ആഗ്രഹിക്കുകയാണ്. വകുപ്പുകൾ തമ്മിൽ ഏകോപനമില്ലെന്ന് പറയുമ്പോഴും വകുപ്പുകൾ തമ്മിലുള്ള ഏകോപനത്തിന് ഉത്തമ മാതൃകയായി, ഇതിനപ്പുറത്തേയ്ക്ക് എടുത്തുകാണിക്കാൻ മറ്റൊരു ഉദാഹരണമില്ല. തന്റെ വകുപ്പിന്റെ പ്രവർത്തനങ്ങൾ മാത്രമല്ല, മറ്റ് വകുപ്പുകളെക്കൂടി ഏകോപിപ്പിച്ചുകൊണ്ട് ഒരു മികച്ച പ്രവർത്തനം നടത്തി, സാംസ്കാരിക രംഗത്തായാലും പട്ടികജാതി-പട്ടികവർഗ്ഗ ക്ഷേമപ്രവർത്തനങ്ങളിലായാലും, മാതൃക സൃഷ്ടിക്കാൻ കഴിഞ്ഞിട്ടുണ്ട്. മുൻകാലങ്ങളിൽ പട്ടികജാതി-പട്ടികവർഗ്ഗ മേഖലകളിൽ ആളുകൾ

ഭവനനിർമ്മാണവുമായി ബന്ധപ്പെട്ട് അനുഭവിച്ചിരുന്ന ഭൂരിതങ്ങൾ സംബന്ധിച്ച് ഇപ്പോൾ പറയുന്നില്ല. ഏതാണ്ട് 4000-ൽ അധികം വീടുകളുടെ പണി പൂർത്തിയാക്കാൻ ഈ ഗവൺമെന്റിന് കഴിഞ്ഞിട്ടുണ്ട്.

ശ്രീ. ആർ. രാജേഷ്: സർ, ഇത്ര അഭിമാനകരമായ നേട്ടം കൈവരിക്കുന്നതിന്റെ ലക്ഷണമാണ് ഇന്നുവന്ന തെരഞ്ഞെടുപ്പ് റിസൾട്ട്. ഈ സർക്കാർ അധികാരത്തിൽ വന്ന് ഒരു വർഷം പിന്നിടുമ്പോൾ തദ്ദേശ സ്വയംഭരണ സ്ഥാപനങ്ങളിൽ നടന്ന ഉപതെരഞ്ഞെടുപ്പുകളിൽ 12-ൽ 8 സീറ്റും ഇടതുപക്ഷ ജനാധിപത്യ മുന്നണിക്കാണ്. അതിൽ 3 എണ്ണം യു.ഡി.എഫ്.-ൽ നിന്നും ഇടതുപക്ഷ മുന്നണി പിടിച്ചെടുത്തതാണെന്ന് അങ്ങയുടെ ശ്രദ്ധയിൽപ്പെടുത്തുന്നു. അത് ഈ സർക്കാരിന്റെ നേട്ടമല്ലേ?

ശ്രീമതി ഇ. എസ്. ബിജിമോൾ: ഗവൺമെന്റിന്റെ മുഖവും പ്രതിച്ഛായയും മോശമാക്കുന്നതിന് പ്രകോപനപരമായ എന്തെല്ലാം പ്രവർത്തനങ്ങൾ നടത്തിയാലും താഴെത്തട്ടിൽ ജനങ്ങൾ ഇടതുപക്ഷ ജനാധിപത്യ മുന്നണി ഗവൺമെന്റിനെ സ്വീകരിക്കുന്നുണ്ടെന്നുള്ളതിന്റെ ഏറ്റവും മികച്ച ഉദാഹരണമാണ് ഈ തെരഞ്ഞെടുപ്പ് വിജയം. രണ്ട് കാര്യങ്ങൾ പട്ടികജാതി പട്ടികവർഗ്ഗ വകുപ്പുമന്ത്രിയുടെ ശ്രദ്ധയിൽപ്പെടുത്തുകയാണ്. ഒന്ന്, ജാതി സർട്ടിഫിക്കറ്റുമായി ബന്ധപ്പെട്ട പ്രശ്നമാണ്.

നിരവധി തവണ ഈ സഭ ചർച്ച ചെയ്തിട്ടുള്ളതുമാണ്. മറ്റ് സംസ്ഥാനങ്ങളിൽനിന്നും വന്ന് 50-60 വർഷങ്ങളായി നമ്മുടെ സംസ്ഥാനത്ത് താമസിക്കുന്ന ആളുകൾ ഏതെങ്കിലും തരത്തിലുള്ള ഡിസ്ക്രീമിനേഷനിലേയ്ക്ക് പോകുന്നത് സംസ്ഥാനത്തിന് ഒരിക്കലും ഗുണകരമല്ല. കഴിഞ്ഞ 11 വർഷമായി സഭ ചർച്ച ചെയ്യുന്ന വിഷയമാണിത്. അങ്ങ് അടിയന്തരമായി ഈ വിഷയത്തിൽ ശ്രദ്ധപതിപ്പിച്ച് ജാതിസർട്ടിഫിക്കറ്റ് കിട്ടുന്നതിനുള്ള ഇടപെടൽ നടത്തണം. എല്ലാത്തരം ജാതിസർട്ടിഫിക്കറ്റുകൾക്കും ഈ പ്രശ്നം ഉണ്ടാകുന്നുണ്ട്. മറ്റൊരു പ്രശ്നം, 60 ശതമാനം മാർക്കിംഗിലെങ്കിൽ പട്ടികജാതി പട്ടികവർഗ്ഗ വിഭാഗങ്ങൾക്ക് വിദ്യാഭ്യാസ വായ്പ കൊടുക്കാൻ ബാങ്കുകൾ തയ്യാറാകുന്നില്ലെന്നുള്ളതാണ്. അക്കാര്യത്തിലും ബഹുമാനപ്പെട്ട മന്ത്രിയുടെ ഇടപെടൽ ഉണ്ടാകണമെന്ന് അഭ്യർത്ഥിക്കുന്നു. തോട്ടം മേഖലയുമായി ബന്ധപ്പെട്ട് ഗവൺമെന്റിന്റെ ശ്രദ്ധയിൽക്കൊണ്ടുവരാനുള്ള പ്രശ്നം, തോട്ടം മേഖല ഏറെ പ്രതിസന്ധി അഭിമുഖീകരിക്കുന്നുവെന്നുള്ളതാണ്. ഗവൺമെന്റിന്റെ അടിയന്തരമായ ശ്രദ്ധ ഇക്കാര്യത്തിലുണ്ടാകണം. ബഹുമാനപ്പെട്ട മുഖ്യമന്ത്രി ഒരു യോഗം വിളിച്ചുചേർത്ത്, ഇതുമായി ബന്ധപ്പെട്ട് പഠനം നടത്തി, റിട്ടയേർഡ് ജസ്റ്റിസ് കൃഷ്ണൻ നായർ കമ്മീഷൻ റിപ്പോർട്ട് നടപ്പാക്കുന്നതിനായി ഒരു എക്സ്പേർട്ട് കമ്മിറ്റിയെ ശുപാർശ ചെയ്തിട്ടുണ്ട്. സ്റ്റാൻറിംഗ് കമ്മിറ്റി അടക്കമുള്ള

കാര്യങ്ങൾ വിളിച്ച് അടിയന്തരമായി ചർച്ച ചെയ്ത് ഈ പ്രശ്നങ്ങൾക്ക് പരിഹാരമുണ്ടാക്കണം. ജസ്റ്റിസ് കൃഷ്ണൻ നായർ കമ്മിറ്റിയുടെ ശുപാർശകളിൽ ഒന്നാമതായി പറഞ്ഞിരിക്കുന്നത് പ്ലാനേഷൻ ടാക്സ് നിർത്തലാക്കുന്നതുമായി ബന്ധപ്പെട്ട പ്രശ്നങ്ങളാണ്. ഇന്ത്യയിലെ മറ്റൊരു സംസ്ഥാനത്തും ഇല്ലാത്തവിധം പ്ലാനേഷൻ ടാക്സ് നമ്മുടെ സംസ്ഥാനത്ത് മാത്രം നിലനിൽക്കുന്നു. പ്ലാനേഷൻ ടാക്സ് ഒഴിവാക്കുന്നതുമായി ബന്ധപ്പെട്ട് ഒരു നിർദ്ദേശം പറഞ്ഞിട്ടുണ്ട്. സംസ്ഥാനത്ത് തൊഴിൽ നയം പ്രഖ്യാപിക്കണമെന്നും ജസ്റ്റിസ് കൃഷ്ണൻ നായർ കമ്മിറ്റിയുടെ ശുപാർശയിലുണ്ട്. 13 തോട്ടങ്ങളാണ് സംസ്ഥാനത്താകമാനം പൂട്ടിക്കിടക്കുന്നത്. 7 ലക്ഷം ഹെക്ടർ ഭൂമി തോട്ടം മാനേജ്മെന്റിന്റെ കയ്യിലുണ്ട്. ഒരു ഹെക്ടറിന് രണ്ടോ, അഞ്ചോ തൊഴിലാളികൾ എന്ന അനുപാതത്തിൽ ജോലി നൽകണമെന്നിരിക്കെ ഭൂമി വെറുതെയിട്ടതിനുശേഷം ഗവൺമെന്റിനെയും പൊതുസമൂഹത്തെയും വെല്ലുവിളിച്ച്, തോട്ടം തുറന്നില്ലെങ്കിലും ഒന്നും ചെയ്യാനില്ലെന്ന് പറയുന്ന മാനേജ്മെന്റുകളുടെ നിലാപാടിനെതിരെ കർശനമായ നിലപാട് സ്വീകരിക്കണം. തോട്ടങ്ങൾ തുറന്നുപ്രവർത്തിക്കുന്നതിനുള്ള ശക്തമായ ഇടപെടൽ ഗവൺമെന്റിന്റെ ഭാഗത്തുനിന്നും ഉണ്ടാകണം. തോട്ടം തൊഴിലാളികളുടെ ഭവനിർമ്മാണവുമായി ബന്ധപ്പെട്ട് ഭവനം ഫൗണ്ടേഷനായി 20 കോടി രൂപയാണ് സംസ്ഥാനത്ത്

കഴിഞ്ഞ 8 വർഷമായി മാറ്റിവെച്ചിരിക്കുന്നത്. അതിൽ ഒരു രൂപപോലും നാളിതുവരെ ചെലവഴിക്കാൻ കഴിഞ്ഞിട്ടില്ല. കഴിഞ്ഞ 5 വർഷം ചർച്ചകളും നിർദ്ദേശങ്ങളുമായി കടന്നുപോയി. ഭവനം ഫൗണ്ടേഷനുമായി ബന്ധപ്പെട്ട് ഈ ഗവൺമെന്റിന്റെ മുമ്പിൽ ഒരു പദ്ധതിയുണ്ടെന്നാണ് ഞാൻ മനസ്സിലാക്കുന്നത്. അടിയന്തരമായി തോട്ടം തൊഴിലാളികളുടെ ജീർണ്ണാവസ്ഥയിലുള്ള ലയങ്ങൾ ഒഴിവാക്കി പുതിയ ലയങ്ങൾ, വീടുകൾ നിർമ്മിച്ച് നൽകുന്നതിനുള്ള ഇടപെടൽ ഉണ്ടാകണമെന്ന് ഈ അവസരത്തിൽ അഭ്യർത്ഥിക്കുകയാണ്. കൃഷി വകുപ്പുമന്ത്രി വിളിച്ചുചേർത്ത ചെറുകിട തേയില കൃഷിക്കാരുടെ യോഗത്തിൽ നിന്നാണ് അദ്ദേഹം ഇവിടെയത്തിയത്. 6000-ലധികം വരുന്ന ചെറുകിട തേയില കൃഷിക്കാരുടെ പ്രശ്നങ്ങൾ വളരെ ഗൗരവമായി കാണണം. 47 ഫാക്ടറികൾ ഉണ്ടായിരുന്നതിൽ 27 എണ്ണം പൂട്ടിക്കിടക്കുകയാണ്. പലതും അബോളിഷ് ചെയ്തുപോയി. 20 ഫാക്ടറികൾ മാത്രമാണ് ഇപ്പോൾ പ്രവർത്തിക്കുന്നത്. വൻകിട ഫാക്ടറികളിൽ ഉണ്ടാകുന്ന പ്രശ്നങ്ങൾ ചെറുകിട തേയില കൃഷിക്കാരെയും ബാധിക്കുന്ന സാഹചര്യമുണ്ടാകുന്നുവെന്നുള്ളതുകൊണ്ട് ഈ സംവിധാനങ്ങൾ മികച്ചതാക്കിക്കൊണ്ടുപോകേണ്ടതുണ്ട്. 10 ലക്ഷത്തിലധികം വരുന്ന തൊഴിലാളികൾ പണിയെടുക്കുന്ന പ്ലാന്റേഷൻ മേഖലയുടെ പ്രശ്നങ്ങൾ ചർച്ച



ചെയ്യുന്നതിനും പരിഹാരം കാണുന്നതിനും പൂട്ടിക്കിടക്കുന്ന 13 തോട്ടങ്ങൾ തുറന്ന് പ്രവർത്തിപ്പിക്കുന്നതിനുമാവശ്യമായ ഇടപെടൽ സർക്കാരിന്റെ ഭാഗത്തുനിന്നും ഉണ്ടാകണമെന്ന് ബഹുമാനപ്പെട്ട മന്ത്രിയോട് അഭ്യർത്ഥിക്കുന്നു. സാമൂഹ്യ സുരക്ഷാ പദ്ധതികൾ തോട്ടം മേഖലയിൽ നടപ്പിലാക്കുന്നതിനുള്ള പ്ലാന്റേഷൻ റിലീഫ് ഫണ്ട് കമ്മിറ്റിയുടെ പ്രവർത്തനങ്ങൾ കൂടുതൽ ശക്തമാക്കുന്നതിന് ആവശ്യമായ ഫണ്ട് അനുവദിക്കണമെന്നുകൂടി അഭ്യർത്ഥിച്ചുകൊണ്ടും ഈ ധനാഭ്യർത്ഥനകളെ പിന്തുണച്ചുകൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. ഒ. ആർ. കേളു: സർ, ഈ സഭ ചർച്ചയ്ക്കെടുത്തിട്ടുള്ള തൊഴിലും എക്സൈസും, പട്ടികജാതി/പട്ടികവർഗ്ഗ/മറ്റ് പിന്നോക്ക/ ന്യൂനപക്ഷ വിഭാഗങ്ങൾ എന്നിവയുടെ ക്ഷേമം എന്നീ ധനാഭ്യർത്ഥനകളെ പിന്തുണയ്ക്കുന്നു. ഈ ഗവൺമെന്റ് അധികാരത്തിൽ വന്നതിനുശേഷം നിസീമമായ സമീപനവും പ്രവർത്തനവുമാണ് തൊഴിൽ, എക്സൈസ് മേഖലകളിൽ നടത്തിയിട്ടുള്ളതെന്ന് കാണാൻ കഴിയും. ഈ ഗവൺമെന്റ് അധികാരത്തിൽ വന്നതിനുശേഷം സംസ്ഥാനത്തെ തൊഴിലാളികളുടെ ക്ഷേമ പ്രവർത്തനങ്ങൾക്ക് പ്രശംസനീയമായിട്ടുള്ള ഒട്ടനവധി നടപടികളാണ് സ്വീകരിച്ചിട്ടുള്ളത്. കഴിഞ്ഞ ഗവൺമെന്റിന്റെ കാലയളവിൽ തൊഴിലാളികൾക്ക് നാഥനില്ലാത്ത അവസ്ഥയായിരുന്നു. അതുകൊണ്ടുതന്നെ ഒട്ടനവധി ക്ഷേമ

ആനുകൂല്യങ്ങളാണ് തൊഴിലാളികൾക്ക് നഷ്ടമായത്. നിരവധി തൊഴിൽ ശാലകൾ പൂട്ടിയും പെൻഷൻ അടക്കമുള്ള ക്ഷേമ ആനുകൂല്യങ്ങൾ കൊടുക്കാതെയും തൊഴിലാളി വർഗ്ഗത്തെ അശക്തരാക്കുന്ന സമീപനമാണ് കഴിഞ്ഞ ഗവൺമെന്റ് സ്വീകരിച്ചിട്ടുള്ളത്. തൊഴിലാളി വർഗ്ഗത്തെ എന്തുവില കൊടുത്തും സംരക്ഷിക്കുമെന്ന ഉറച്ച നിലാപാട് ഈ ഗവൺമെന്റ് സ്വീകരിച്ചുവരുന്നതായി കാണാൻ കഴിയും. നഷ്ടത്തിലായതും പൂട്ടിക്കിടന്നതുമായ തൊഴിൽ ശാലകൾ തുറന്ന് പ്രവർത്തിപ്പിക്കുന്നതിനും നിർജ്ജീവമായിക്കിടന്ന തോട്ടം തൊഴിലാളി ക്ഷേമനിധി ബോർഡ്, കള്ള് ചെത്ത് തൊഴിലാളി ക്ഷേമനിധി ബോർഡ്, പീടിക തൊഴിലാളി ക്ഷേമനിധി ബോർഡ്, ബീഡി തൊഴിലാളി ക്ഷേമനിധി ബോർഡ് തുടങ്ങിയവ പുനഃസംഘടിപ്പിക്കുന്നതിനും ഈ ഗവൺമെന്റ് നടപടി സ്വീകരിച്ചിട്ടുണ്ട്. അതോടൊപ്പം കൂട്ടിച്ചേർക്കാനുള്ള ഒരു കാര്യം, സംസ്ഥാനത്ത് ധാരാളം ബാർബർ തൊഴിലാളികളുണ്ട്. ബാർബർ തൊഴിലാളികൾക്ക് പ്രത്യേക സംഘടനയില്ലെന്നാണ് മനസ്സിലാക്കുന്നത്. ബാർബർ തൊഴിലാളി ക്ഷേമനിധി ബോർഡുകൂടി പുനഃസംഘടിപ്പിക്കണമെന്ന് ബഹുമാനപ്പെട്ട മന്ത്രിയോട് ഈ അവസരത്തിൽ അഭ്യർത്ഥിക്കുകയാണ്. തൊഴിലാളികളുടെ പെൻഷന്റെ വരുമാനപരിധി 18,000/- രൂപയിൽ നിന്ന് 1,00,000/- രൂപയായി വർദ്ധിപ്പിക്കുന്നതിനും അവരുടെ

കുടിശ്ശിത്തുക കൊടുത്തുതീർക്കുന്നതിനും ഈ ഗവൺമെന്റിന് കഴിഞ്ഞിട്ടുണ്ട്. അസംഘടിത തൊഴിലാളികളുടെ ദുരിതാശ്വാസ സാമ്പത്തിക ആനുകൂല്യങ്ങൾ നൽകുന്നതിനും തൊഴിൽ വകുപ്പ് നടപടി സ്വീകരിച്ചതായി കാണുന്നു. ഈ കാലയളവിനുള്ളിൽ 2000-ത്തോളം തൊഴിൽ തർക്കങ്ങളാണ് ഗവൺമെന്റ് പരിഹരിച്ചിട്ടുള്ളത്. തൊഴിലാളികളുടെ ആശ്രിതർക്ക് ധനസഹായ വിതരണം നടത്തുന്നതിനും ഈ ഗവൺമെന്റ് ആശ്വാസകരമായ നടപടി സ്വീകരിച്ചിട്ടുണ്ട്. പശ്ചിമ ബംഗാൾ, തമിഴ്നാട്, ആന്ധ്ര പ്രദേശ് തുടങ്ങിയ അന്യസംസ്ഥാനങ്ങളിൽ നിന്നുള്ള ആയിരക്കണക്കിന് ആളുകളാണ് കേരളത്തിൽ തൊഴിലെടുക്കുന്നത്. അത്തരം തൊഴിലാളികളുടെ ക്ഷേമവും സുരക്ഷിതത്വവും ഉറപ്പുവരുത്തുന്നതിന് കഴിഞ്ഞ ഗവൺമെന്റ് ഒരു നടപടിയും സ്വീകരിച്ചതായി മനസ്സിലാക്കാൻ കഴിഞ്ഞിട്ടില്ല. ഈ ഗവൺമെന്റ് അധികാരത്തിൽ വന്നതിനുശേഷം അന്യസംസ്ഥാന തൊഴിലാളികളെ സംരക്ഷിക്കുന്നതിനായി ആശ്വാസകരമായിട്ടുള്ള നടപടികളാണ് സ്വീകരിച്ചതെന്ന് മനസ്സിലാക്കാൻ കഴിയും. ഇത്തരം തൊഴിലാളികൾ ജോലി ചെയ്യുന്ന സ്ഥലത്ത് സുരക്ഷിതമായ റൂമുകൾ ലഭ്യമാക്കുന്നതിനും കുടിവെള്ളവും ശുചിത്വവും ഉറപ്പാക്കുന്നതിനും ഈ ഗവൺമെന്റ് നടപടി സ്വീകരിച്ചുവരുന്നതായി കാണാൻ കഴിയും. അതുപോലെ അന്യസംസ്ഥാന

തൊഴിലാളികൾക്ക് ഇൻഷുറൻസ് ഉൾപ്പെടെയുള്ള കാര്യങ്ങൾ ഉറപ്പുവരുത്തുന്നതിനുള്ള നടപടിയും ഈ ഗവൺമെന്റ് സ്വീകരിച്ചിട്ടുണ്ട്. ഇതൊക്കെത്തന്നെ അന്യസംസ്ഥാന തൊഴിലാളികളെ സംബന്ധിച്ചും തൊഴിലാളിവർഗ്ഗ പ്രസ്ഥാനത്തിന്റെ ഒരു ഗവൺമെന്റേന്ന നിലയ്ക്കും വളരെ പ്രശംസനീയമായ കാര്യങ്ങളാണ്. ഇങ്ങനെ ഒട്ടനവധി കാര്യങ്ങളാണ് ഒരു വർഷത്തിനുള്ളിൽ തൊഴിൽ മേഖലയിൽ ഈ വകുപ്പും ഗവൺമെന്റും നടത്തിയിട്ടുള്ളത് എന്നത് അഭിമാനകരമായിട്ടുള്ള ഒരു കാര്യമാണ്.

അതോടൊപ്പം തന്നെ, എക്സൈസിനെ സംബന്ധിച്ച് ഇവിടെ പറയുമ്പോൾ ഒട്ടനവധി കാര്യങ്ങളുണ്ട്. കഴിഞ്ഞ ഗവൺമെന്റിന്റെ കാലത്ത് മദ്യനിരോധനം എന്ന ഒരു നയമാണ് സ്വീകരിച്ചിട്ടുള്ളത്. മദ്യം പൂർണ്ണമായും നിരോധിക്കുക എന്നുള്ള യു.ഡി.എഫ്.-ന്റെ നയം കേരളത്തിൽ നടപ്പാക്കുന്നതിനുവേണ്ടി വലിയ ശ്രമമാണ് കഴിഞ്ഞ യു.ഡി.എഫ്. ഗവൺമെന്റ് നടത്തിയിട്ടുള്ളത്. പക്ഷെ, അതിന്റെ ലക്ഷ്യം കാണാതെ പോകുന്ന ഒരു കാഴ്ചയാണ് നമുക്ക് കാണാൻ കഴിഞ്ഞത്. കേരളത്തിലെ യു.ഡി.എഫ്. മദ്യം നിരോധിക്കണമെന്നും ബാറുകൾ പൂട്ടണമെന്നും പറഞ്ഞുകൊണ്ട് ഒട്ടനവധി പ്രക്ഷോഭങ്ങൾ സംഘടിപ്പിച്ചു. കോൺഗ്രസ്സിന്റെ അഖിലേന്ത്യാ നേതാവായ ശ്രീ. അഭിഷേക് സംഘ്വി പോലെയുള്ള ആളുകളാണ് ബാറുകൾ

തുറക്കണമെന്നുപറഞ്ഞുകൊണ്ട് കേരളത്തിൽ വന്ന് കേസ് നടത്തിയിട്ടുള്ളത് എന്ന  
 കാര്യവും നമ്മുടെ മുമ്പിലുണ്ട്. പക്ഷെ ഈ ഗവൺമെന്റിന് മദ്യം സംബന്ധിച്ച് വളരെ  
 വ്യക്തമായ നയംതന്നെയുണ്ടെന്ന് നമുക്ക് മനസ്സിലാക്കാൻ കഴിഞ്ഞിട്ടുണ്ട്. ഈ  
 ഗവൺമെന്റ് മദ്യത്തെ പ്രോത്സാഹിപ്പിക്കുന്നതിനുള്ള ഒരു നടപടി സ്വീകരിച്ചിട്ടില്ല.  
 അതേസമയം മദ്യം ഉപയോഗിക്കുന്ന ആളുകളുടെ എണ്ണം  
 കുറച്ചുകൊണ്ടുവരുന്നതിനുള്ള നടപടികളാണ് സ്വീകരിക്കുന്നത്. കർക്കശമായി  
 ബാറുകൾ തുറക്കുന്ന ഒരു നിലപാട് ഈ ഗവൺമെന്റ് സ്വീകരിച്ചതായി കാണാൻ  
 കഴിയില്ല. പൂർണ്ണമായും മദ്യത്തിന്റെ ഉപയോഗം കുറയ്ക്കുന്നതിനുവേണ്ടിയുള്ള ഒരു  
 നടപടിതന്നെയാണ് ഈ ഗവൺമെന്റ് സ്വീകരിച്ചുവരുന്നത്. അതിനുവേണ്ടിയാണ്  
 'വിമുക്തി' പോലുള്ള പദ്ധതിക്ക് കേരള ഗവൺമെന്റ് രൂപംകൊടുത്തിട്ടുള്ളത്.  
 സംസ്ഥാനതലംമുതൽ പഞ്ചായത്ത് വാർഡുതലംവരെയുള്ള മേഖലകളിൽ വിവിധ  
 കമ്മിറ്റികൾ രൂപീകരിച്ചുകൊണ്ടും വിവിധ കമ്പയിനുകൾ നടത്തിക്കൊണ്ടും സ്കൂൾ  
 കുട്ടികൾക്കാവശ്യമായ ബോധവൽക്കരണ ക്ലാസ്സുകൾ സംഘടിപ്പിച്ചുകൊണ്ടും  
 കോളേജ് കുട്ടികൾക്കാവശ്യമായ നിർദ്ദേശങ്ങൾ നൽകിക്കൊണ്ടും മദ്യത്തിന്റെ  
 ഉപയോഗം കുറച്ചുകൊണ്ടുവരുന്നതിനുള്ള വളരെ വ്യക്തമായ ഒരു സമീപനമാണ് ഈ  
 ഗവൺമെന്റ് സ്വീകരിക്കുന്നത്. മദ്യത്തെ പ്രോത്സാഹിപ്പിക്കുന്ന ഒരു

ഗവൺമെന്റാണിതെന്ന് യു.ഡി.എഫ്. തെറ്റിദ്ധരിപ്പിക്കുന്നുണ്ട്. തീർച്ചയായും ഇതെല്ലാം കേരള ജനതയ്ക്ക് ബോധ്യമുള്ള കാര്യങ്ങളാണ്. അതോടൊപ്പംതന്നെ എക്സൈസ് വകുപ്പ്, കാലാനുസൃതമായി മോഡിഫിക്കേഷൻ വരുത്തിയും ആധുനികവൽക്കരണം നടത്തിക്കൊണ്ടും നമ്മുടെ സംസ്ഥാനത്തുള്ള മയക്കുമരുന്ന് പോലുള്ള ലോബികളെ പിടികൂടുന്നതിനുവേണ്ടിയുള്ള നടപടി സ്വീകരിച്ചുവരുന്നുണ്ട്. ഏകദേശം 55 ശതമാനത്തോളം കേസുകളാണ് ഒരു വർഷത്തിനുള്ളിൽ ഇവിടെ റിപ്പോർട്ട് ചെയ്യപ്പെട്ടിട്ടുള്ളത്. ഇങ്ങനെ എക്സൈസ് വകുപ്പിലും തൊഴിൽ വകുപ്പിലും ആശ്വസകരമായ നടപടികൾ ഈ ഗവൺമെന്റ് സ്വീകരിച്ചുവരുന്നുവെന്നത് വളരെ പ്രശംസനീയമായ ഒരു കാര്യമാണ്. ഗവൺമെന്റിനെ അഭിനന്ദിക്കാൻ ഞാൻ ഈ അവസരം ഉപയോഗപ്പെടുത്തുകയാണ്. അതോടൊപ്പംതന്നെ ഇവിടെ സൂചിപ്പിച്ചിട്ടുള്ള മറ്റൊരു ധനാഭ്യർത്ഥനയാണ് പട്ടികജാതി-പട്ടികവർഗ്ഗത്തെ സംബന്ധിച്ചുള്ള കാര്യം. പട്ടികജാതി-പട്ടികവർഗ്ഗക്കാരുടെ കാര്യം സംബന്ധിച്ച് പരിശോധിക്കപ്പെടുമ്പോൾ, അതും ഒരു വർഷത്തിനുള്ളിൽ ആദിവാസികളുടെ ക്ഷേമ പ്രവർത്തനങ്ങൾ ഉറപ്പുവരുത്തുന്നതിനായി വ്യക്തമായ കാഴ്ചപ്പാടോടുകൂടിയുള്ള പദ്ധതികൾക്ക് രൂപം നൽകുന്നതിനുവേണ്ടിയാണ് നടപടി സ്വീകരിച്ചത് എന്ന് നമുക്ക് കാണാൻ കഴിയും. അതേസമയം കഴിഞ്ഞ ഗവൺമെന്റിന്റെ കാലത്ത് കേരളത്തിൽ ഒട്ടനവധി ചർച്ച

ചെയ്യപ്പെട്ട ഒരു വിഷയമാണ് പട്ടികവർഗ്ഗ സഹോദരിമാർ പ്രസവിക്കുമ്പോൾ പോഷാകാഹാരക്കുറവുമൂലം കുട്ടികൾ മരണപ്പെടുന്നുവെന്നുള്ളതും അതുപോലെതന്നെ അവരെ പ്രസവത്തിനായി കൃത്യസമയത്ത് ആശുപത്രികളിൽ എത്തിക്കാൻ സാധിക്കുന്നില്ല എന്നതും. കൃത്യമായി അവരുടെ ആശുപത്രി ചെലവുകൾ ലഭിക്കുന്നില്ല തുടങ്ങിയ ഒട്ടനവധി വിഷയങ്ങളൊക്കെതന്നെ കഴിഞ്ഞ ഗവൺമെന്റിന്റെ കാലത്ത് കേരളത്തിൽ അങ്ങോളമിങ്ങോളം ചർച്ച ചെയ്യപ്പെട്ടിട്ടുണ്ട് എന്ന കാര്യവും നമുക്കറിയാം. പക്ഷെ, അതിൽനിന്നൊക്കെ വളരെ വ്യത്യസ്തമായിട്ടുള്ള ഒരു നിലപാട് ഈ ഗവൺമെന്റ് കൈക്കൊള്ളുകയാണ്.

നേരത്തെ ഭൂമിയുടെ കാര്യം പറഞ്ഞു. ആശിക്കും ഭൂമി ആദിവാസിക്ക്, പി.വി.ടി.ജി പദ്ധതി എന്നിവ അഴിമതിയിൽ മുങ്ങിക്കളിച്ചുകിടക്കുന്ന ഒരു സംഗതിയാണ്. അതുകൊണ്ടുതന്നെ കഴിഞ്ഞ ഗവൺമെന്റിന്റെ കാലത്ത് ആ പദ്ധതികൾ താളം തെറ്റിയ നിലയിലായിരുന്നു. കാട്ടുനായ്ക്കർ പോലുള്ള വിഭാഗക്കാരുടെ ക്ഷേമപ്രവർത്തനങ്ങൾക്കുവേണ്ടി നടത്തിയിട്ടുള്ള പി.വി.ടി.ജി പോലുള്ള പദ്ധതിയും പാതിവഴിക്കാക്കിക്കൊണ്ടാണ് കഴിഞ്ഞ ഗവൺമെന്റ് കടന്നുപോയിട്ടുള്ളത്. എന്നാൽ ഈ ഗവൺമെന്റ് അധികാരത്തിൽ വന്നതിനുശേഷം കോടികണക്കിന് രൂപ ഇത്തരം പ്രവൃത്തികൾ പൂർത്തീകരിക്കുന്നതിനുവേണ്ടി

ചെലവഴിച്ചിട്ടുണ്ടെന്നുള്ള കാര്യം ഈ നിയമസഭയിൽ ബഹുമാനപ്പെട്ട പട്ടികജാതി പട്ടികവർഗ്ഗ മന്ത്രി സൂചിപ്പിച്ചിട്ടുണ്ട്. വയനാട്ടിൽത്തന്നെ ഏകദേശം അയ്യായിരത്തോളം വീടുകളാണ് പട്ടികജാതി വിഭാഗത്തിൽപ്പെട്ടവർക്ക് ഈ ഒരു വർഷത്തിനുള്ളിൽ നൽകിയിട്ടുള്ളത്. അതോടൊപ്പംതന്നെ ഭൂമിയില്ലാത്ത ആദിവാസികൾക്കും പട്ടികജാതി-പട്ടികവർഗ്ഗത്തിനും മുഴുവൻ ആളുകൾക്കും ഭൂമി ലഭ്യമാക്കുന്നതിനും കൈവശരേഖയില്ലാത്ത, പട്ടയം ലഭിക്കാത്ത ഒട്ടനവധി കുടുംബങ്ങൾക്ക് ഭൂമി ലഭ്യമാക്കി പട്ടയം നൽകുന്നതുൾപ്പെടെയുള്ള കാര്യങ്ങളിൽ ഈ ഗവൺമെന്റ് നടപടിയെടുത്തുവരുന്നു എന്നുള്ള കാര്യവും കേരളത്തിലെ പട്ടികവർഗ്ഗക്കാരെ സംബന്ധിച്ച് വളരെ ആശ്വാസകരമായ ഒരു കാര്യംതന്നെയാണ്. അതോടൊപ്പംതന്നെ പട്ടികജാതി-പട്ടികവർഗ്ഗ വിഭാഗത്തിലെ കുറച്ചുകൂടി പിന്നോക്കം നിൽക്കുന്ന അടിയ, പണിയ വിഭാഗത്തിൽപ്പെട്ട ഒട്ടനവധി ആളുകളെ സാമ്പത്തികമായും സാമൂഹികമായും സാംസ്കാരികമായും ഉയർത്തിക്കൊണ്ടുവരേണ്ട കാര്യങ്ങൾ പ്രാവർത്തികമാക്കുന്നതിന് ലക്ഷ്യം വച്ചുകൊണ്ടുള്ള പ്രവർത്തനമെന്ന നിലയ്ക്കാണ് വയനാട്ടിൽത്തന്നെ ഗോത്രവർഗ്ഗ വിഭാഗത്തിലെ 241-ഓളം ആദിവാസി സഹോദരിമാരെ ടീച്ചർമാരാക്കി ഉയർത്തി കൊണ്ടുവരുന്നതിന് ഗവൺമെന്റ് നടപടി സ്വീകരിക്കുന്നത്. അതോടൊപ്പംതന്നെ പോലീസിലും വനം വകുപ്പിലും ഒട്ടനവധി



പട്ടികവർഗ്ഗ യുവതീയുവാക്കളെ റിക്രൂട്ട് ചെയ്യാനുള്ള നടപടി ഗവൺമെന്റിനെ സംബന്ധിച്ച് പ്രശംസനീയവും ആദിവാസികളെ സംബന്ധിച്ച് ആശ്വാസകരവുമാണ്. ഇത്തരത്തിൽ വളരെ അനുകൂലമായുള്ള നിലപാടും കാഴ്ചപ്പാടുമായിട്ടാണ് ഈ ഗവൺമെന്റ് മുന്നോട്ടുപോകുന്നത്. ഈ അവസരത്തിൽ തീർച്ചയായും ഇതംഗീകരിക്കപ്പെടേണ്ട ഒരു കാര്യംതന്നെയാണ്.

മറ്റൊരു ധനാഭ്യർത്ഥനയിലൂടെ ഇവിടെ സൂചിപ്പിക്കുന്നത് ന്യൂനപക്ഷത്തിന്റെ കാര്യമാണ്. ന്യൂനപക്ഷ സംരക്ഷണം സംബന്ധിച്ച് നമുക്കുറിയാം, എപ്പോഴും ന്യൂനപക്ഷത്തിന്റെ കാര്യമിവിടെ ചർച്ചചെയ്യപ്പെടുന്നുണ്ട്. നേരത്തെ ശ്രീ. ആർ. രാജേഷ് ഇവിടെ പറഞ്ഞു, ഈ തെരഞ്ഞെടുപ്പിൽ ബഹുഭൂരിപക്ഷം സീറ്റുകളും ഇടതുപക്ഷം കരസ്ഥമാക്കിയിട്ടുണ്ടെന്ന്. പക്ഷെ മലപ്പുറം ജില്ലയിൽ തൊട്ടുമുമ്പ് ഒരു ഇലക്ഷൻ നടന്നിരുന്നു. ആ ഇലക്ഷന്റെ കാര്യം നമുക്കെല്ലാവർക്കുമറിയാം. കാലാകാലങ്ങളായി ലീഗിന്റെ സംവരണ സീറ്റായിരുന്ന അവിടെ ജയിച്ചത് വലിയൊരു കാര്യമായിട്ടാണ് ഈ നിയമസഭയിൽ യു.ഡി.എഫ്. ഉന്നയിച്ചുകൊണ്ടിരിക്കുന്നത്. പക്ഷെ ഈ റിസൾട്ട് സംബന്ധിച്ച് യു.ഡി.എഫ്.-ന് എന്താണ് ഈ നിയമസഭയിൽ പറയാനുള്ളതെന്നുകൂടി ഞാനിവിടെ സൂചിപ്പിക്കുകയാണ്. ന്യൂനപക്ഷത്തിന്റെ സംരക്ഷണവുമായി ബന്ധപ്പെട്ടുകൊണ്ട്

കേരളത്തിലും ഇന്ത്യയിലും ഇടതുപക്ഷ പ്രസ്ഥാനങ്ങൾ എടുക്കുന്ന നിലപാടുകൾ സത്യസന്ധമായി പരിശോധിച്ചാൽ കേരളത്തിലെയും ഇന്ത്യയിലെയും ന്യൂനപക്ഷ വിഭാഗങ്ങളെ സംരക്ഷിക്കുന്നത് ഇടതുപക്ഷ പ്രസ്ഥാനമാണെന്ന് നമുക്ക് മനസ്സിലാക്കും. അതുപോലെതന്നെ പട്ടികജാതി-പട്ടികവർഗ്ഗ വിഭാഗത്തിനെതിരെ ആഗോളതലത്തിലും വടക്കേ ഇന്ത്യൻ സംസ്ഥാനങ്ങളിലൊക്കെത്തന്നെ വലിയ രീതിയിലുള്ള ക്രൂരമായ നടപടികളാണ് ബി.ജെ.പി. പോലുള്ള ആളുകളെടുക്കുന്നത്. ആ അവസരത്തിൽ കേരളത്തിലെ യു.ഡി.എഫ്.ന് എന്ത് അഭിപ്രായമാണ് പറയാനുള്ളത്; ഒരക്ഷരവും മിണ്ടാത്ത ഒരവസ്ഥയാണ് നമുക്ക് കാണാൻ കഴിയുന്നത്. ഈ അവസരത്തിൽ വളരെ ആശ്വാസകരമായ കാഴ്ചപ്പാടോടും ദീർഘവീക്ഷണത്തോടുംകൂടിയുള്ള പദ്ധതിക്കാണ് ഈ ഗവൺമെന്റ് ഇതിലൂടെ വിഭാവന ചെയ്യുന്നത്. അതുകൊണ്ടുതന്നെ തീർച്ചയായും ഈ ധനാഭ്യർത്ഥനകളെ പൂർണ്ണമായും പിന്തുണയ്ക്കുകയാണ്.

ശ്രീ. എം. ഉമ്മർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്.

എന്റെ നിയോജകമണ്ഡലമായ മഞ്ചേരിയിൽ ഇപ്പോൾ രണ്ട് സമരങ്ങൾ നടക്കുകയാണ്. ഒന്ന്, മഞ്ചേരിയിലെ മെഡിക്കൽ കോളേജിലെ വിദ്യാർത്ഥികളായ അഞ്ച് പെൺകുട്ടികളടക്കം എട്ട് കുട്ടികൾ നിരാഹാര സമരത്തിലാണ്. കോളേജ്

ശരിയാകുന്നില്ല എന്നുള്ളതാണ് പ്രശ്നം. അവിടെ പ്രിൻസിപ്പലടക്കം അധ്യാപകരില്ല, ഹോസ്റ്റൽ സൗകര്യമില്ല. സമരം ചെയ്യുന്ന എട്ട് കുട്ടികൾ എം.എസ്.എഫ്.-യിലോ കെ.എസ്.യു.വിലോ ഉൾപ്പെട്ടവരല്ല. ബഹുമാനപ്പെട്ട മന്ത്രിയോട് ഞാനിക്കാര്യം പറഞ്ഞിരുന്നു. കൂടുത്തരവാദിത്വമുള്ള ഗവൺമെന്റ് എന്ന നിലയ്ക്ക് അത് പരിഹരിക്കുന്നതിന് ബഹുമാനപ്പെട്ട മന്ത്രിമാർ ആ കാര്യത്തിൽ ഇടപെടണം എന്ന് ഞാനാവശ്യപ്പെടുകയാണ്. അതോടൊപ്പംതന്നെ മഞ്ചേരിയിൽ മറ്റൊരു സമരവും നടക്കുന്നുണ്ട്. മെഡിക്കൽ കോളേജുകൾ ശരിയായില്ലെങ്കിലും മഞ്ചേരിയിൽ ബാറുകളൊക്കെ ശരിയായി വരുന്നുണ്ട്. ഇന്നലെയാരു ബാർ തുറന്നു. ഹൈക്കോടതി വിധിയുടെ അടിസ്ഥാനത്തിൽ അടച്ചുപൂട്ടിയ ബാറുകൾ ഓരോന്നോരോന്നായി തുറന്നുകൊണ്ടിരിക്കുകയാണ്. ഈ ഗവൺമെന്റിന്റെ മദ്യനയം ഇതുവരെ വിശദീകരിച്ചിട്ടില്ലെങ്കിലും ബാർ ഹോട്ടലുകൾ ഓരോന്നായി തുറന്നുകൊണ്ടിരിക്കുകയാണ്. ഈ സർക്കാർ അധികാരത്തിൽവന്ന് ഒരു വർഷം തികയുന്ന അവസരത്തിലും ഒരു മദ്യനയം രൂപീകരിക്കാൻ കഴിഞ്ഞിട്ടില്ല. സർക്കാർ അധികാരത്തിൽവന്ന കാലം മുതൽ മദ്യനയം രൂപീകരിക്കാനുള്ള നടപടികൾ സ്വീകരിച്ചുവരുന്നു എന്ന സ്ഥിരം മറുപടിയാണ് ഓരോ സമ്മേളനത്തിലും പറയുന്നത്. ഒരു മദ്യനയം രൂപീകരിക്കാൻ ഒരു വർഷം പോരേ? മുൻ സർക്കാരിന്റെ കാലത്ത്

ലൈസൻസ് ഫീസിനത്തിൽ ബിയർ/വൈൻ പാർലറുകൾക്ക് 4 ലക്ഷം രൂപയും ബാറുകൾക്ക് 23 ലക്ഷം രൂപയുമാണ് ഇടാക്കിയിരുന്നത്. ഇതിലിപ്പോഴും മാറ്റം വന്നിട്ടില്ല. 2017-18 സാമ്പത്തിക വർഷത്തിൽ നാളിതുവരെയും ലൈസൻസ് ഫീസ് പുതുക്കുന്നതിനോ പുതിയവ നടത്തുന്നതിനോ നടപടികൾ സ്വീകരിച്ചിട്ടില്ല. പകരം കഴിഞ്ഞ വർഷത്തെ ലൈസൻസ് മൂന്നുമാസക്കാലയളവിലേയ്ക്ക് ദീർഘിപ്പിച്ച് നൽകുകയാണുണ്ടായത്. എന്നുപറഞ്ഞാൽ ഒരു ശതമാനംപോലും ഫീസ് വർദ്ധിപ്പിക്കാതെ ഇപ്പോൾ ലൈസൻസ് കാലാവധി നീട്ടി നൽകിയിരിക്കുകയാണ്. സാധാരണഗതിയിൽ 10 ശതമാനം ഫീസ് കൂട്ടിയിട്ടാണ് ലൈസൻസ് കൊടുക്കാറുള്ളത്. ഞാൻ അഴിമതി ആരോപണമൊന്നും ഉന്നയിക്കുന്നില്ല. പക്ഷെ സംസ്ഥാന ഗവൺമെന്റിന് അതുമൂലമുണ്ടായ നഷ്ടമെത്രയാണെന്നുള്ളത് ബഹുമാനപ്പെട്ട മന്ത്രി പറയണം. മദ്യനയം രൂപീകരിക്കുന്നതുമായി ബന്ധപ്പെട്ട് ഈ സമ്മേളനത്തിൽ ഒരു ചോദ്യത്തിന് നൽകിയ ഉത്തരത്തിൽ പറഞ്ഞിരിക്കുന്നത് 'ദേശീയ സംസ്ഥാന പാതയോരങ്ങളിൽ അഞ്ഞൂറ് മീറ്റർ ദൂര പരിധിക്കുള്ളിൽ മദ്യശാലകൾ പ്രവർത്തിക്കുവാൻ പാടില്ലെന്ന സുപ്രീം കോടതി വിധിയുടെ അടിസ്ഥാനത്തിൽ ഉരുത്തിരിഞ്ഞ പ്രത്യേക സാഹചര്യവും മലപ്പുറം ഉപതെരഞ്ഞെടുപ്പുമൂലം ഉണ്ടാകുന്ന പെരുമാറ്റച്ചട്ടവുമാണ് ' എന്നാണ്. മലപ്പുറം

ഉപതെരഞ്ഞെടുപ്പ് പെരുമാറ്റച്ചട്ടമനുസരിച്ച് ഇതല്ലാതെ ബാക്കിയെല്ലാം നടന്നിട്ടുണ്ട്. എന്നാൽ മദ്യനയത്തെ സംബന്ധിച്ച് മാത്രം പറഞ്ഞില്ല. മദ്യനയം പ്രഖ്യാപിക്കുന്നില്ലെങ്കിലും ഹൈക്കോടതി വിധിയുടെയും മറ്റും പേരിൽ ഇവിടെ മദ്യഷാപ്പുകൾ ഓരോന്നോരോന്നായി തുറന്നുകൊണ്ടിരിക്കുന്നുവെന്നത് വളരെ നിർഭാഗ്യകരമാണ്.

തൊഴിലുമായി ബന്ധപ്പെട്ട് ബഹുമാനപ്പെട്ട ഗവർണ്ണർ നടത്തിയ നയപ്രഖ്യാപനത്തിൽ പറഞ്ഞത്, ടെക്നോപാർക്കിന്റെ വികസനത്തിനായി പുതിയ കെട്ടിടം, അടിസ്ഥാനസൗകര്യത്തോടുകൂടിയ ടെക്നോ ടൗൺ പ്രോജക്ട്, 2020-ഓടെ ഒരു ലക്ഷം ഐ.ടി. തൊഴിൽ അവസരങ്ങൾ എന്നിവ സൃഷ്ടിക്കുമെന്നാണ്. എന്നാൽ ടെക്നോപാർക്ക്, ഇൻഫോ പാർക്ക്, സൈബർ പാർക്ക് തുടങ്ങിയ വിവിധ കമ്പനികളിലായി ഏകദേശം 86,000-ഓളം പേർ ജോലിചെയ്തുവരുന്നുണ്ടെങ്കിലും ഇവരുടെ കാര്യത്തിൽ സർക്കാരിന് യാതൊരു തരത്തിലുള്ള നിയന്ത്രണവും ഏർപ്പെടുത്താൻ കഴിയുന്നില്ല. ഇക്കാര്യത്തിൽ എന്ത് ചെയ്യാൻ കഴിയുമെന്ന് വിശദമായി പരിശോധിക്കണമെന്നാണ് ഇപ്പോൾ പറയുന്നത്. അവിടെ പല ആളുകളെയും പിരിച്ചുവിട്ടുകൊണ്ടിരിക്കുകയാണ്. പിരിച്ചുവിടുന്നവരെ പുനർനിയമനം നടത്തുന്നതുസംബന്ധിച്ചോ അവരെ പുനരധിവാസിപ്പിക്കുന്നതിനെക്കുറിച്ചോ

സർക്കാരിന്റെ ഭാഗത്തുനിന്നും യാതൊരു നടപടിയും ഉണ്ടാകുന്നില്ലായെന്നത് വളരെ നിർഭാഗ്യകരമാണ്. ആയിരം ലക്ഷം തൊഴിലവസരങ്ങൾ സൃഷ്ടിക്കുമെന്ന് ഗവർണ്ണറുടെ നയപ്രഖ്യാപന പ്രസംഗത്തിൽ പ്രഖ്യാപിച്ചിട്ട് ഒരു വർഷം പിന്നിട്ടിരിക്കുകയാണ്. അനുപാതം കണക്കാക്കിയാൽ ഇപ്പോൾ 2 കോടി തൊഴിലവസരങ്ങൾ സൃഷ്ടിക്കപ്പെടേണ്ട സമയം കഴിഞ്ഞു പോയിരിക്കുകയാണ്. ഈ കഴിഞ്ഞ ഒരു വർഷത്തിനിടയിൽ എത്ര തൊഴിൽ അവസരങ്ങളാണ് സൃഷ്ടിക്കപ്പെട്ടിട്ടുള്ളതെന്ന് ബഹുമാനപ്പെട്ട മന്ത്രി പറയണമെന്നാണ് എനിക്ക് പറയാനുള്ളത്.

യു.ഡി.എഫ്. ഗവൺമെന്റിന്റെ ഭരണകാലത്ത് പട്ടികജാതി ക്ഷേമത്തിനുവേണ്ടി ഒരു മെഡിക്കൽ കോളേജ് വന്നു. എൻ.എസ്.എസ്.-ഉം എം.ഇ.എസ്.-ഉം ക്രിസ്തീയ മാനേജ്മെന്റും ചെയ്യുന്നതുപോലെ പട്ടികജാതി വിഭാഗത്തിൽപ്പെട്ട ആളുകൾക്ക് ആദ്യമായി അവരുടെ മാനേജ്മെന്റ് കമ്മിറ്റി കൂടി അധ്യാപകരെ നിയമിക്കുവാനും കുട്ടികൾക്ക് അഡ്മിഷൻ കൊടുക്കുവാനുമുള്ള പൂർണ്ണമായ അധികാരത്തോടുകൂടി പട്ടികജാതി വിഭാഗത്തിന്റെ നിയന്ത്രണത്തിലുള്ള രണ്ടുമൂന്ന് എയ്ഡഡ് കോളേജുകൾ വരികയുണ്ടായി. എന്നാൽ ഈയാൾ വർഷമായി പണം ചെലവഴിക്കാൻ കഴിയാതെ പോവുകയാണ്. അതേ സമയം

നമ്മളെ ഞെട്ടിപ്പിക്കുന്ന വാർത്തകൾ ദിവസവും വന്നുകൊണ്ടിരിക്കുകയാണ്. കഴിഞ്ഞ ദിവസം ആദിവാസി മേഖലയിലെ അട്ടപ്പാടിയിൽ രണ്ട് നവജാത ശിശുക്കൾ മരണപ്പെടുകയുണ്ടായി. പോഷകാഹാരക്കുറവിന്റെ കണക്ക് പിന്നെയും വന്നുകൊണ്ടിരിക്കുകയാണ്. ഈ ഗവൺമെന്റ് അധികാരത്തിൽ വന്നതിനുശേഷം ഏഴ് കുട്ടികൾ ആദിവാസി മേഖലയായ അട്ടപ്പാടിയിൽമാത്രം മരണപ്പെടുവെന്നത് ഞെട്ടിപ്പിക്കുന്ന കാര്യമാണ്. മുൻഗവൺമെന്റിന്റെ കാലത്തൊരു ക്രമീകരണം നടത്തി, വേണ്ടരീതിയിലുള്ള ശ്രദ്ധകൊടുത്ത് ബാലമരണം ഇല്ലായെന്ന് ഉറപ്പുവരുത്തുവാൻ കഴിഞ്ഞുവെങ്കിൽ അത് വീണ്ടും വന്നുകൊണ്ടിരിക്കുന്നു എന്നത് വളരെ നിർഭാഗ്യകരമാണ്.

മാറിമാറിവരുന്ന സർക്കാരുകൾ പ്രവാസികൾക്കായി പദ്ധതികൾ പ്രഖ്യാപിക്കുന്നതല്ലാതെ നടപ്പിൽ വരുത്താൻ ശ്രമിക്കുന്നില്ല. പ്രവാസികളെ മുഴുവൻ സ്വർഗ്ഗലോകത്തേയ്ക്ക് കൊണ്ടുപോകുന്ന രീതിയിലുള്ള പ്രഖ്യാപനമാണ് നയപ്രഖ്യാപന പ്രസംഗത്തിൽ പറഞ്ഞിട്ടുള്ളത്. സംസ്ഥാന സമ്പദ്‌വ്യവസ്ഥയുടെ നട്ടെല്ലായ പ്രവാസികളെ പരിരക്ഷിക്കുകയെന്ന ഉത്തരവാദിത്വത്തോടുകൂടിയുള്ള പ്രഖ്യാപനങ്ങളല്ലാതെ ഒന്നും യാഥാർത്ഥ്യമാകുന്നില്ല. തൊഴിൽ നഷ്ടപ്പെട്ട് ഗൾഫ് രാജ്യങ്ങളിലെ ലേബർ ക്യാമ്പുകളിൽ കഴിയുന്നവരെ സഹായിക്കുന്നതിന്

മുൻസർക്കാരിന് കഴിഞ്ഞിട്ടില്ലായെന്ന് കുറുപ്പെടുത്താറുണ്ട്. പക്ഷെ ഈ ഗവൺമെന്റിന് എന്ത് ചെയ്യാൻ കഴിഞ്ഞു; സൗദി അറേബ്യയിൽ ഇപ്പോൾ പ്രഖ്യാപിച്ച പൊതുമുഖ്യം തിരികെ വരേണ്ടിവരുന്നവരെ നാട്ടിലെത്തിക്കാൻ എന്തെല്ലാം നടപടികളാണ് സർക്കാർ സ്വീകരിച്ചിട്ടുള്ളത്; ഇക്കാര്യത്തിൽ കേന്ദ്രസർക്കാരുമായി എന്തെങ്കിലും ചർച്ച നടത്തിയിട്ടുണ്ടോ; തിരികെയെത്തുന്ന പ്രവാസികളെ സഹായിക്കാൻ നോർക്ക ഡിപ്പാർട്ട്മെന്റിന്റെ 'Project for Return Emigrants' എന്ന പദ്ധതിയിലൂടെ 20 ലക്ഷം രൂപയുടെ വായ്പ നൽകുമെന്ന് പ്രഖ്യാപിച്ചിട്ടുണ്ട്. ഇതുവരെ ഒരാൾക്കുപോലും വായ്പ കൊടുക്കാൻ കഴിഞ്ഞിട്ടില്ല. 20 ലക്ഷം രൂപ വായ്പ കൊടുക്കുമെന്ന് പറയുന്നതല്ലാതെ അത് കൊടുക്കാൻ കഴിയാത്ത സാഹചര്യം നിലനിൽക്കുകയാണ്. ഒരുവർഷക്കാലം പിന്നിട്ടിട്ടും ഗവൺമെന്റ് ഉണർന്ന് പ്രവർത്തിക്കുന്നില്ല. ഈ ഗവൺമെന്റിനെ സംബന്ധിച്ചിടത്തോളം ഏറ്റവും സുവർണ്ണ കാലഘട്ടമായ ഒരുവർഷത്തെ മധുവിധുകാലം കഴിഞ്ഞിരിക്കുകയാണ്. ഈ ഗവൺമെന്റിന്റെ ഇതുവരെയുള്ള ബാലൻസ് ഷീറ്റ് എന്താണ്? ആർഭാടം, ഇഷ്ടദാനം, ശത്രുസംഹാരം, സംശയരോഗം എന്നീ കാര്യങ്ങളിൽമാത്രം ഊന്നൽ നൽകിയാണ് ഈ സർക്കാർ മുന്നോട്ടുപോയിക്കൊണ്ടിരിക്കുന്നത്. ആർഭാടമെന്ന് ഞാൻ വെറുതെ പറയുന്നതല്ല. ഈ ഗവൺമെന്റിന്റെ സത്യപ്രതിജ്ഞ സെൻട്രൽ സ്റ്റേഡിയത്തിൽ



നടത്തുന്നതിനുവേണ്ടി മാത്രം 50 ലക്ഷം രൂപയാണ് ചെലവായത്. 50 ലക്ഷം രൂപ ചെലവാക്കിയാണ് ഈ ഗവൺമെന്റിന്റെ പട്ടാഭിഷേകം നടന്നതെന്ന കാര്യം തൊഴിലാളി വർഗ്ഗത്തിന്റെ പേരിലുള്ള ഇടതുപക്ഷ ഗവൺമെന്റിന് അഭിലക്ഷണീയമാണോ എന്ന് ഓർക്കണം. അതുപോലതന്നെ അനാവശ്യമായ വ്യവഹാരം. വേണ്ടതിനും വേണ്ടാത്തതിനും പഴയ കാരണവൻമാർ വ്യവഹാരകെട്ടുമായി നടക്കുകയാണ്. സുപ്രീംകോടതി കേസിന്റെ വിധി സംശയാതീതമായി, കൃത്യമായി പറഞ്ഞാൽപോലും വലിയ ഫീസ് ചുമത്തി, വലിയ വക്കീലൻമാരെ കൊണ്ടുപോയി കേസ് നടത്തുകയാണ്. ഇവിടെ നിരവധി പ്രമുഖരായ അഭിഭാഷകരുണ്ട്, ഉപദേശകൻമാരുണ്ട്. മലയാളത്തിലും പെണ്ണില്ലാണ്ട്, മറ്റുദേശത്തും പെണ്ണില്ലാണ്ട്, ബഹറിന്റെ അക്കരനിന്നൊരു മണവാട്ടി സുന്ദരി വന്നുവെന്നു പറഞ്ഞതുപോലെ പ്രഗത്ഭന്മാരായ വക്കീലൻമാർ സുപ്രീംകോടതിയിൽ ഉണ്ടായിട്ടുപോലും തോൽക്കാൻവേണ്ടിപോയ കേസ്സിന് എത്ര ഫീസ് കൊടുത്തുവെന്നതും അതുവഴി സംസ്ഥാനത്തിന് എത്ര രൂപ നഷ്ടപ്പെടുത്തിയെന്നുമുള്ള കാര്യം നിങ്ങൾ ഓർക്കണം. ഈ ഗവൺമെന്റിന്റെ ഒരു വർഷക്കാലത്തെ മഹിതമായ പാരമ്പര്യം വിളിച്ചുപറയാൻ വേണ്ടി 16 കോടി രൂപയാണ് പരസ്യക്കൂലി ഇനത്തിൽ ചെലവാക്കിയത്. അതുപോലെ ശമ്പളമില്ലാതെ സൗജന്യമായി മുഖ്യമന്ത്രിയെ

ഉപദേശിക്കാൻ എത്രപേരാണുള്ളത്; ഒരു രൂപയാണപോലും അവരുടെ ശമ്പളം. പക്ഷെ അവരുടെ തൻചെലവും സിൽബന്ധിച്ചെലവും എത്രയാണ്; ഈ ഗവൺമെന്റിന് ഏറ്റവും കൂടുതൽ വരുന്നത് തൻചെലവും സിൽബന്ധിച്ചെലവുമാണ്. ആ ചെലവുകൾ ഏത് കണക്കിലാണ് വരുന്നതെന്ന് നമ്മൾ മനസ്സിലാക്കണം. ഭരണ പരിഷ്കാര കമ്മീഷനുവേണ്ടി വേറെ ചെലവ്. കഴിഞ്ഞ കാലത്ത് ആർഭാടം നടത്തിയെന്ന് പറയപ്പെടുന്ന ശ്രീ. ആർ. ബാലകൃഷ്ണപിള്ളയെ എല്ലാവിധ സുഖസൗകര്യത്തോടുകൂടി, ക്യാമ്പിനറ്റ് റാങ്കോടുകൂടി മുന്നോക്ക വികസന കോർപ്പറേഷന്റെ ചെയർമാനായി കൊണ്ടുവന്നിരിക്കുകയാണ്. ഇപ്പോൾ യാതൊരു അഴിമതിയുമില്ല, പ്രശ്നങ്ങളുമില്ല. എല്ലാത്തിനും ഇവിടെ രാജിയായിരിക്കുകയാണ്. 'ഓരോ ഫയലും ഒരു ജീവിതം' എന്നതിനെക്കുറിച്ച് ബഹുമാനപ്പെട്ട വി. ഡി. സതീശൻ ഇവിടെ ഭംഗിയായി സംസാരിച്ചതാണ്. ജോലി സമയത്ത് പത്രവായന പാടില്ലായെന്ന ബഹുമാനപ്പെട്ട മുഖ്യമന്ത്രിയുടെ ഉഗ്രമായ ശാസനകേട്ട് ഞങ്ങളൊക്കെ ഞെട്ടിത്തരിച്ചുപോയി. ഉദ്യോഗസ്ഥർ ശരിയാകുമെന്ന് വിചാരിച്ചു. ഇപ്പോൾ എന്താണ് സ്ഥിതി; ഫയലുകൾ അനങ്ങുന്നുണ്ടോ? എം.എൽ.എ.മാർ അവരുടെ വി.ഐ.പി. ലെറ്ററോടുകൂടി കൊടുത്ത ഫയലുകൾപോലും അനങ്ങാതെ സെക്രട്ടേറിയറ്റിൽ അന്തിയുറങ്ങുകയാണ്. ആർക്കാണ് ഇതിനെ ഉണർത്താൻ കഴിയുക? ഐ.എ.എസ്-

കാരുടെ സമരം കേരള ചരിത്രത്തിലുണ്ടായിട്ടില്ല. ഇവിടെ ഐ.എ.എസ്-  
കാർക്കുപോലും സുരക്ഷിതമുണ്ടായില്ല. അതുപോലതന്നെ ബഹുമാനപ്പെട്ട മുഖ്യമന്ത്രി  
എല്ലാ വകുപ്പുകളെയും നിയന്ത്രിക്കുമെന്നാണ് ഞാൻ ആദ്യം വിചാരിച്ചത്. പക്ഷെ  
അദ്ദേഹത്തിന് സ്വന്തം വകുപ്പിൽപോലും പിടിയില്ലായെന്നത് ഇപ്പോഴാണ്  
മനസ്സിലായത്. മൂന്നാറിൽ 144 പ്രഖ്യാപിച്ചത് ഞങ്ങളോക്കെ അറിഞ്ഞതുപോലെ  
പത്രത്തിൽക്കൂടിയാണ് ബഹുമാനപ്പെട്ട മുഖ്യമന്ത്രിയും അറിഞ്ഞത്. ഇതിലേറെ  
ഭരണത്തിന്റെ പരാജയം വരാനുണ്ടോ? മുഖ്യമന്ത്രിക്ക് സ്വന്തം ഭരണത്തിലും  
ആഭ്യന്തര വകുപ്പിലും പൊതുഭരണത്തിലും നിയന്ത്രണമില്ലായെന്നതിന്റെ ഏറ്റവും  
വലിയൊരു തെളിവാണ്. അതുപോലതന്നെ വളരെയേറെ കൊട്ടിഘോഷിച്ച ഒരു  
വിജിലൻസ് ഡയറക്ടറുണ്ടായിരുന്നു. ഇപ്പോൾ ആരാണ് വിജിലൻസ് ഡയറക്ടറന്ത്  
പറയാൻ സാധിക്കുമോ? അന്ന് ഞങ്ങൾ ഡി.ജി.പി. ആരാണെന്ന് ചോദിച്ചു.  
ആരാണ് വിജിലൻസ് ഡയറക്ടർ എന്ന് ഇന്നത്തെ പല പ്രധാനപ്പെട്ട പത്രങ്ങളിലും  
എഴുതിയിരിക്കുന്നു. ആരാണെന്ന് പറയാൻ കഴിയുമോ; ഇതിനൊരു  
സുതാര്യതയില്ലാത്തതെന്തുകൊണ്ടാണ്? ഭരണഘടനാപരമായി ഏറ്റവും  
ഉയർന്നുനിൽക്കുന്ന തസ്തികയിലെ ആളുടെ പേരുപോലും വ്യക്തയില്ലാത്ത  
സാഹചര്യമാണ്. അതുപോലതന്നെ സമരത്തോടൊക്കത്തന്നെ പരിഹാസ്യമാണ്.

ഏത് സമരമായിരുന്നാലും ആ സമരം തോറ്റില്ലേ, വിദ്യാർത്ഥി സമരം തോറ്റില്ലേ, കെ.എസ്.യു.ന്റെ സമരം തോറ്റില്ലേ എന്നൊക്കെ സമരപാരമ്പര്യം ഉൾക്കൊള്ളുന്ന ഒരു മുഖ്യമന്ത്രിക്കും ഗവൺമെന്റിനും പറയാമോ; നല്ല കാര്യങ്ങൾക്കുവേണ്ടി സമരം ചെയ്യുമ്പോൾ ആ സമരം പരാജയപ്പെട്ടാൽ ഊറ്റം കൊള്ളുന്നത് അന്തസ്സുള്ള ഇടതുപക്ഷ ഗവൺമെന്റിന് ചേർന്നതാണോ? ഈ ഗവൺമെന്റിനെ സംബന്ധിച്ചിടത്തോളം കെട്ടുകാര്യസ്ഥത, ധൂർത്ത്, ചുവപ്പനാട, സംശയരോഗം എന്നീ കാര്യങ്ങൾ മാത്രമാണ് നിലനിൽക്കുന്നത്. ഐ.എ.എസ്-കാരെയും ഐ.പി.എസ്-കാരെയും കൂടെയുള്ള മന്ത്രിമാരെയും പാർട്ടിക്കാരെയും സംശയമാണ്. ഇങ്ങനെ സംശയിച്ചുകൊണ്ട് ഒരു വർഷം തള്ളിനീക്കി. ബാക്കിയുള്ള നാല് വർഷക്കാലം സംശയരോഗവുമായി മുന്നോട്ടുപോയാൽ കേരളത്തിലെ ജനങ്ങളുടെ സ്ഥിതി എന്തായിരിക്കുമെന്ന കാര്യത്തിൽ ഞങ്ങൾക്ക് വളരെയധികം ആശങ്കയുണ്ട് എന്നുമാത്രം പറഞ്ഞുകൊണ്ട് ഞാൻ ഈ ധനാഭ്യർത്ഥനകളെ എതിർക്കുകയാണ്.

ശ്രീ. എ. എം. ആരിഫ്: സർ, എക്സൈസ്, തൊഴിലും തൊഴിലാളിക്കുഷമവും പ്രവാസികുഷമവും പട്ടികജാതി/പട്ടികവർഗ്ഗ/മറ്റു പിന്നാക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്നീ ധനാഭ്യർത്ഥനകളെ ഞാൻ പിന്തുണയ്ക്കുകയാണ്. ഈ ഡിമാന്റുകളെ പിന്തുണയ്ക്കുമ്പോൾ തന്നെ എക്സൈസ് വകുപ്പിൽനിന്ന് കിട്ടുന്ന

വരുമാനംകൂടി കണക്കാക്കിയാണ് ധനാഭ്യർത്ഥനകൾ രൂപപ്പെടുത്തിയിട്ടുള്ളത്. എന്നാൽ എക്സൈസ് വകുപ്പിൽനിന്നുള്ള വരുമാനത്തിൽ ഗണ്യമായ കുറവുണ്ടാകുമെന്നാണ് വാർത്തകളിൽനിന്നും മനസ്സിലാകുന്നത്. ബഹുമാനപ്പെട്ട സുപ്രീം കോടതി ദേശീയപാതയോരത്തെ മദ്യക്കച്ചവടം നിരോധിച്ചതുമൂലം കേരളത്തിൽ 1,600 കോടിയിൽപ്പരം രൂപയുടെ വരുമാനക്കുറവുണ്ടാകുമെന്നാണ് കണക്കാക്കുന്നത്. ലെജിസ്ലേഷറോ എക്സിക്യൂട്ടീവോ ഏതെങ്കിലും തരത്തിൽ ഭരണഘടനാവിരുദ്ധമായ ഉത്തരവുകളോ തീരുമാനങ്ങളോ എടുത്താൽ അത് പരിശോധിക്കാനുള്ള അധികാരം ബഹുമാനപ്പെട്ട സുപ്രീം കോടതി ഉൾപ്പെടെയുള്ള കോടതികൾക്കുണ്ട്. കോടതി എന്ത് അധികാരമുപയോഗിച്ചാണ് ദേശീയ പാതയോരത്ത് മദ്യനിരോധനം ഏർപ്പെടുത്തിയത്? അതിന്റെ legal sanctity ചർച്ച ചെയ്യപ്പെടേണ്ട? സംസ്ഥാനങ്ങളുടെ ജനസംഖ്യ എത്രയാണ്; റോഡുകളുടെ സ്ഥിതിയെന്താണ്; ജനവാസ കേന്ദ്രങ്ങളുടെ സ്ഥിതിയെന്താണ് എന്ന് സംബന്ധിച്ച് പരിശോധിക്കപ്പെടേണ്ട. രാഷ്ട്രീയ, സാമൂഹിക, സാംസ്കാരിക രംഗത്ത് ഒരുതരം അഭിപ്രായങ്ങളുടെ പൊതുനിർമ്മിതിയുണ്ടാക്കി, അതിന്റെ ചട്ടക്കൂടിൽ; കെണിയിൽ നമ്മളെയെല്ലാം പെടുത്തിയിട്ട് നമ്മളൊക്കെ പ്രതികരിക്കാതിരിക്കുന്ന അവസ്ഥയിലേയ്ക്കെത്തിക്കുകയാണ്. കപടമായ ആദർശങ്ങളുടെ ചട്ടക്കൂടിലേ/d ക്

നമ്മളെയെല്ലാം പെടുത്തിയിട്ട് ഇത്തരത്തിലുള്ള നിയമപ്രശ്നങ്ങൾ വന്നാൽപ്പോലും ചർച്ച ചെയ്യാപ്പെടാതെ പോകുകയാണ്. ഇതു സംബന്ധിച്ച് ചർച്ച നടന്നപ്പോൾ യുക്തിഭദ്രമല്ലാത്ത കോടതി വിധിയെന്ന് ബഹുമാനപ്പെട്ട വി. ഡി. സതീശൻ പറഞ്ഞു. ഞാനും ചർച്ചയിൽ പറഞ്ഞിരുന്നു. അദ്ദേഹവും ഞാനുമാണ് ചർച്ചയിൽ പങ്കെടുത്തിരുന്നത്. പക്ഷേ നമ്മുടെ നാട്ടിലെ പലരും ഇത്തരത്തിലുള്ള ചർച്ചകൾക്ക് നേതൃത്വം കൊടുക്കാതെ പോകുകയാണ്. മദ്യശാലകൾ ജനവാസകേന്ദ്രങ്ങളിലേയ്ക്ക് മാറ്റിസ്ഥാപിക്കേണ്ട അവസ്ഥ ഇപ്പോൾ വന്നു. നേരത്തെ ശ്രീ. എം. ഉമ്മറൊക്കെ പറഞ്ഞല്ലോ, മദ്യശാലകൾ മാറ്റിസ്ഥാപിക്കുന്നതുമായി ബന്ധപ്പെട്ട ചർച്ച നേരത്തെ ഇവിടെ വരികയുണ്ടായി. ഓരോ സ്ഥലത്തേയ്ക്കും ഇത് കൊണ്ടുവരുന്നതിന്റെ ഫലമായുണ്ടായ അസ്വസ്ഥതകൾക്ക് കാരണം, കോടതിയല്ലേ? ഇത്തരത്തിലുള്ള കാര്യങ്ങളെക്കുറിച്ച് നമ്മൾ ചർച്ച ചെയ്യപ്പെടേണ്ട. ഇതിനെതിരെ ചില സംസ്ഥാനങ്ങൾ റിവ്യൂ ഹർജി കൊടുത്തു. നമ്മൾ എന്തുകൊണ്ട് റിവ്യൂ ഹർജിയിലേയ്ക്ക് പോയില്ല എന്ന് അങ്ങ് വ്യക്തമാക്കണം. ഞാൻ വിശദാംശങ്ങളിലേയ്ക്കൊന്നും കടക്കുന്നില്ല.

ശ്രീ. എം. ഉമ്മർ, ഇവിടെ കേസിന്റെ ചെലവിന്റെയും മറ്റു കാര്യങ്ങളും കുറിച്ചൊക്കെ വിശദീകരിച്ചു. അദ്ദേഹത്തിന് നേരിട്ടറിയാവുന്ന സോളാർ കേസ്,

ബാർ കോഴ കേസ് എന്നിവയുടെയൊക്കെ മൊത്തം ചെലവ് കൂടി പരഞ്ഞിരുന്നുവെങ്കിൽ കണക്ക് കറക്ടാവുമായിരുന്നു. അതുകൂടി പരഞ്ഞിരുന്നുവെങ്കിൽ എത്ര കോടി രൂപയാണെന്ന് ഞാൻ വായിച്ചുകേൾപ്പിക്കാം. പിന്നെ ഐ.എ.എസ്.-കാർ തമ്മിലുള്ള വഴക്കിനെക്കുറിച്ച് ബഹുമാനപ്പെട്ട ഉമ്മൻ ചാണ്ടി എനിക്ക് തന്ന മറുപടി ഞാൻ ഇവിടെ വായിച്ചുകേൾപ്പിച്ചതാണ്. അന്നത്തെ കാലത്ത് ചീഫ് സെക്രട്ടറിയുടെ നേതൃത്വത്തിൽ ഒരു ടീമും മറ്റൊരു ഐ.എ.എസ്. ടീം തമ്മിൽ പരസ്പരം ഏറ്റുമുട്ടി, കസേരയെടുത്തു, ചീത്ത വിളിച്ചതുമൊക്കെ സംബന്ധിച്ച് പരിശോധിക്കാൻ ശ്രീ. കെ. എം. ചന്ദ്രശേഖർ എന്ന പ്ലാനിംഗ് ബോർഡിന്റെ വൈസ് ചെയർമാനെ ചുമതലപ്പെടുത്തിയതിനെക്കുറിച്ച് എനിക്ക് രേഖാമൂലം നൽകിയ മറുപടി ഞാൻ ഇവിടെ വായിച്ചുകേൾപ്പിച്ചതല്ലേ. അപ്പോൾ ചരിത്രത്തിലാദ്യമായി എന്നൊക്കെ പറഞ്ഞ് ചരിത്രത്തെ വിസ്തരിച്ച് വർത്തമാനം പറയരുത്. അതുകൊണ്ട് ഞാൻ പറഞ്ഞെന്നേയുള്ളൂ.

ഫോർ സ്റ്റാർ വരെയുള്ള ബാർ നിയന്ത്രണത്തെക്കുറിച്ച്....., യഥാർത്ഥത്തിൽ എന്താണ് സംഭവിച്ചത്? യു.ഡി.എഫ്.-ൽ രൂപപ്പെട്ട മദ്യനയം ഇതാണോ? ടൂ സ്റ്റാർ വരെയുള്ള 391 ബാറുകളുടെ ലൈസൻസ് പുതുക്കുന്നതുമായി ബന്ധപ്പെട്ട് അന്നത്തെ എക്സൈസ് വകുപ്പിന്റെ കോഴ ഇടപാടിന്റെ ലേലംവിളികൾ മുറുകുന്ന ഘട്ടത്തിലാണ്

കെ.പി.സി.സി. പ്രസിഡന്റിന്റെ രംഗപ്രവേശം. ടൂ സ്റ്റാർ വരെയുള്ള ബാർ  
ലൈസൻസുകൾ പുതുക്കേണ്ടതില്ല എന്നുപറഞ്ഞ കെ.പി.സി.സി. പ്രസിഡന്റ്, തന്റെ  
സ്റ്റാർ പദവി ഒന്നാമതെത്തിക്കാൻ ഒറ്റയടിക്ക് ശ്രീ സ്റ്റാർ വരെയുള്ള എല്ലാ ബാറുകളും  
നിയന്ത്രിക്കണമെന്ന പ്രഖ്യാപനം നടത്തി. അന്ന് മുഖ്യമന്ത്രിയായിരുന്ന ശ്രീ. ഉമ്മൻ  
ചാണ്ടി ഇവിടെ പറഞ്ഞതെന്താണ്? പാർട്ടിക്ക് പാർട്ടിയുടെ അഭിപ്രായം പറയാം;  
സർക്കാരിന് വേറെ വഴിയുണ്ട്; അത് നോക്കേണ്ടി വരും. എല്ലാ അഭിപ്രായങ്ങളും  
സ്വീകരിക്കാനാവില്ല. ഞങ്ങൾക്ക് ഞങ്ങളുടേതായ വഴികൾ എന്നാണ് അദ്ദേഹം  
ഈ സഭയ്ക്കകത്തും പുറത്തും പ്രതികരിച്ചത്. നിങ്ങളെല്ലാം ഓർക്കുന്നുണ്ടാവും. ഇത്  
ശ്രീ സ്റ്റാർ വരെ നിയന്ത്രിക്കാനുള്ള ആഹ്വാനമല്ല, വരുന്ന നിയമസഭാ  
തെരഞ്ഞെടുപ്പിൽ തനിക്ക് ഒന്നാം സ്റ്റാറിലേയ്ക്കെത്താനുള്ള കെ.പി.സി.സി.  
പ്രസിഡന്റിന്റെ ഒരു മുഴം നീട്ടി എറിയലാണെന്ന് ബഹുമാനപ്പെട്ട ഉമ്മൻ ചാണ്ടിക്ക്  
മനസ്സിലായി. അത് മനസ്സിലാക്കിയപ്പോഴാണ് സിനിമാ നടൻ സലിംകുമാർ  
പറഞ്ഞതുപോലെ 'ഞാനാരാ മോൻ' എന്നുപറഞ്ഞ മാതിരി ഓടുന്ന പട്ടിക്ക് ഒരു മുഴം  
മുമ്പെ ഫോർ സ്റ്റാർ വരെയുള്ള ബാറുകൾക്ക് നിരോധനം ഏർപ്പെടുത്തിക്കൊണ്ട്  
അദ്ദേഹം കെ.പി.സി.സി. പ്രസിഡന്റിന്റെ സ്റ്റാർ പദവി സീറോയാക്കി വിട്ടു.  
ഇതാണ് ശ്രീ. ഉമ്മൻ ചാണ്ടിയുടെ മാജിക്. ഇതാണ് നടന്നത്. ഫലത്തിൽ രണ്ട്



നേതാക്കന്മാർ തമ്മിൽ ഒന്നാം സ്റ്റാറിലെത്താൻ വേണ്ടിയിട്ടുള്ള കിടമത്സരത്തിൽ  
രൂപപ്പെട്ടതാണ് യു.ഡി.എഫ്.-ന്റെ മദ്യനയം. ഇതാണ് സത്യം.  
ഇതെല്ലാവർക്കുമറിയാം.

ഈ സ്റ്റാർ നിയന്ത്രണവും മറ്റു കാര്യങ്ങളെല്ലാം വന്നതിനുശേഷം നമ്മുടെ  
സാമൂഹിക, സാംസ്കാരിക, ജീവിതരംഗത്തുള്ള മാറ്റങ്ങൾ നമ്മൾ കാണാതെ  
പോകരുത്. അതിനെക്കുറിച്ച് ഗൗരവമായി നമ്മൾ ചർച്ച ചെയ്യപ്പെടണം.  
എത്രയെല്ലാം നിയന്ത്രണങ്ങൾ വന്നാലും ശരി, ഇപ്പോൾ അവിടെയെല്ലാം മാറ്റങ്ങൾ  
വരികയാണ്. മദ്യത്തിന്റെ സ്ഥാനത്ത് മയക്കുമരുന്നും, കഞ്ചാവ് ഇതെല്ലാം  
പിടിച്ചുക്കൊണ്ടിരിക്കുകയാണ്. നമ്മുടെ വകുപ്പും സർക്കാരും പോലീസും പട്ടാളവും  
നമ്മളെല്ലാം ജാഗ്രത പുലർത്തിയിട്ടും ഇതിന്റെ വ്യാപനമുണ്ടാകുന്നുണ്ടെന്ന്  
പറഞ്ഞാൽ നിസ്സാരമല്ല കാര്യം. നമ്മൾ അതിനെ ഗൗരവമായി കണ്ടുകൊണ്ട്,  
വീര്യം കൂടിയ മദ്യത്തിൽനിന്ന് വീര്യം കുറഞ്ഞ മദ്യത്തിലേയ്ക്കുള്ള.... ക്രമേണയാണ്  
എത്തിർത്തത്... ഇപ്പോൾ മദ്യം നിരോധിച്ച രാജ്യങ്ങളുണ്ട്. അവിടെ പോകുന്ന  
മദ്യപാനികളായിട്ടുള്ള ആളുകൾ ആദ്യം ചെയ്യുന്നത് പ്രഷർ കുക്കർ മേടിക്കലാണ്.  
പ്രഷർ കുക്കർ വച്ചുള്ള മാനുഫാക്ചറിംഗാണ്. അത് ഇവിടെയും വരുന്നതിനുള്ള  
സാഹചര്യം നമ്മൾ സൃഷ്ടിക്കപ്പെടരുത്. ഇപ്പോൾ മയക്കുമരുന്നിലേയ്ക്ക്

പോകുകയാണ്; അത് ഏറ്റവും അപകടകരമാണ്. വ്യാജമദ്യത്തിന്റെ പ്രവേശനമുണ്ടായിക്കൊണ്ടിരിക്കുന്നു. അത് നമ്മൾ കാണാതെ പോകരുത്. ആനമയക്കിയും നിലംതപ്പിയും പുല്ല് പഠിയനും ഭാര്യമാർദ്ദിനിയും ഷക്കീലയും മണവാട്ടിയും ഇപ്പോൾ വർദ്ധിതമായ തോതിൽ വരാൻ തുടങ്ങിയിട്ടുണ്ട്. ഇതെല്ലാം കാണാതെ പോകരുത്. ഇത് ഏതെങ്കിലും ഗവൺമെന്റിന്റെ പിടിപ്പുകേട് കൊണ്ടല്ല. എപ്പോഴെല്ലാം മദ്യത്തിന് നിയന്ത്രണം ഏർപ്പെടുത്തിയോ അപ്പോഴെല്ലാമുണ്ടായ കാര്യങ്ങളാണ്. ബഹുമാനപ്പെട്ട എ. കെ. ആന്റണി ചാരായം നിരോധിച്ച ഘട്ടത്തിലാണ് ഇതെല്ലാമുണ്ടായത്. ഇതിനെ നിസ്സാരമായി കാണരുത്; ഇതിനെ പ്രതിരോധിക്കാൻ വേണ്ടിയിട്ടുള്ള ശക്തമായ ഇടപെടലുകളുണ്ടാകണം. കള്ളു വീര്യം കുറഞ്ഞ മദ്യമാണ്. അത് നമ്മുടെ സംസ്ഥാനത്തിന്റെ ഉല്പന്നമാണ്.

ശ്രീ. വി. കെ. സി. മമ്മത് കോയ: സർ, മദ്യം വാങ്ങുന്നതിനുവേണ്ടി റോഡിൽ ക്യൂ നിൽക്കുകയാണ്. ഇതൊഴിവാക്കുന്നതിനായി ഷോപ്പിംഗ് മാളുകളിലൊക്കെ ഇതിനായി ഒരു കൗണ്ടറിട്ട് സാധാരണ മാതിരി കൊടുത്താൽ ആളുകൾക്ക് മാന്യമായി വാങ്ങി കുടിക്കാൻ അവസരമുണ്ടാകുമല്ലോ. അതിനെപ്പറ്റി താങ്കളുടെ അഭിപ്രായമെന്താണ്?

ശ്രീ. എ. എം. ആരിഫ്: സർ, മദ്യത്തെ നിയന്ത്രിച്ച്; വീര്യം കൂടിയ മദ്യത്തിൽ

നിന്ന് വീര്യം കുറഞ്ഞ മദ്യത്തിലേയ്ക്ക് കൊണ്ടുവരണമെന്നാണ് ഞാൻ പറഞ്ഞത്. അതാണ് ഉദയഭാനു കമ്മീഷന്റെ റിപ്പോർട്ടിലൊക്കെയുള്ളത്. അത്തരത്തിൽ ഘട്ടം ഘട്ടമായി കുറച്ചുകൊണ്ടുവരുന്നതിനുപകരം സഡൻ ബ്രേക്കിട്ട് ചവിട്ടിയാലുണ്ടാകുന്ന ആപത്തിലേയ്ക്ക് കേരളം പോകുന്നുവെന്നത് ഗൗരവപൂർവ്വം ചർച്ച ചെയ്യപ്പെടണം. നമ്മളെല്ലാം കെട്ടിയുയർത്തിയ ആദർശപരിവേഷത്തിന്റെ നിഴലിൽ നിന്നുകൊണ്ട് ഇതിനെ കാണാതെ പോകരുതെന്നാണ് ഞാൻ പറഞ്ഞത്. അങ്ങ് 'വിമുക്തി' എന്ന പ്രസ്ഥാനത്തിന് രൂപം കൊടുത്തിട്ടുണ്ട്. എൽ.ഡി.എഫ്.-ന്റെ പ്രകടനപത്രിക പറയുന്നതെന്താണ്? എൽ.ഡി.എഫ്.-ന്റെ പ്രകടനപത്രിക ജനകീയാസൂത്രണം പോലെ; സാക്ഷരതാ പ്രസ്ഥാനം പോലെ; വമ്പിച്ച ഒരു ജനകീയ പ്രസ്ഥാനമാക്കാൻ സമുദായ സംഘടനകൾ, രാഷ്ട്രീയ പ്രസ്ഥാനങ്ങൾ, വിദ്യാർത്ഥി യുവജന മഹിളാ പ്രസ്ഥാനങ്ങൾ തുടങ്ങിയവയെല്ലാം നിയോജകമണ്ഡലാടിസ്ഥാനത്തിൽ കൺവെൻഷനുകൾ....., കുടുംബശ്രീ, തൊഴിലുറപ്പ് പദ്ധതിക്കാർ തുടങ്ങിയവരെ വെച്ചുകൊണ്ട് വിപുലമായ ഒരു പ്രസ്ഥാനത്തെ രൂപപ്പെടുത്തി മദ്യവർജ്ജനത്തിലേയ്ക്ക് ഈ സമൂഹത്തെ എത്തിക്കാൻ വേണ്ടിയുള്ള ക്യാമ്പയിൻ ആത്മാർത്ഥമായി തുടങ്ങിവെച്ചിട്ടുണ്ട്. അതിന് അങ്ങയെ അഭിനന്ദിക്കുന്നു. അത് കുറച്ചുകൂടി വിപുലമാക്കണം. എൽ.ഡി.എഫ്.-ന്റെ പ്രകടനപത്രികയിലെ തീരുമാനം

നടപ്പിലാക്കാൻ കൂടുതൽ ഗൗരവമായി ഇടപെടേണ്ടതുണ്ട്.

തൊഴിൽ വകുപ്പുമായി ബന്ധപ്പെട്ട്, 400, 500, 600 രൂപയുണ്ടായിരുന്ന പെൻഷനുകളെല്ലാം 1,100 രൂപയാക്കി വീടുകളിൽ എത്തിച്ചുകൊടുത്തിട്ടുണ്ട്. അതിന് അങ്ങയെ അഭിനന്ദിക്കുകയാണ്. ഇരട്ടിപ്പിന്റെയും ആധാർ ലിങ്കിന്റെയും പേരുപറഞ്ഞ് കുറെ ആളുകൾക്ക് പെൻഷൻ ലഭിക്കാതെ പോയിട്ടുണ്ട്. അത് പരിശോധിക്കപ്പെടണമെന്നാണ് എനിക്ക് പറയാനുള്ളത്. ഇതര സംസ്ഥാന തൊഴിലാളികൾക്കുള്ള ക്ഷേമനിധി കുറച്ചുകൂടി വിപുലപ്പെടുത്തണം. അതിന്റെ രജിസ്ട്രേഷൻ ശക്തമാക്കാൻ എ.എൽ.ഒ.-മാർക്ക് നിർദ്ദേശം നൽകണം. തൊഴിലാളികൾക്ക് വീടുവെച്ച് നൽകുവാനുള്ള ഭവനഫൗണ്ടേഷന്റെ പ്രവർത്തനങ്ങൾ കൂടുതൽ മെച്ചപ്പെടുത്തണം. 'നിയുക്തി ജോബ് ഫെയർ' - എന്റെ മണ്ഡലത്തിൽ രണ്ട് ജോബ് ഫെയർ നടത്തിയതാണ്. യുവജനക്ഷേമ ബോർഡുമായി ബന്ധപ്പെടുത്തി ജോബ് ഫെയറുകൾ കൂടുതൽ സ്ഥലങ്ങളിലേയ്ക്ക് വ്യാപിപ്പിച്ച് സ്വകാര്യ സ്ഥാപനങ്ങളിലേയ്ക്കുകൂടി തൊഴിലവസരങ്ങൾ സൃഷ്ടിക്കപ്പെടുവാനുള്ള സാഹചര്യമുണ്ടാക്കുകയും വേണം.

പട്ടികജാതി/പട്ടികവർഗ്ഗ വിഭാഗവുമായി ബന്ധപ്പെട്ട്, എൽ.ഡി.എഫ്. സർക്കാർ വരുമ്പോൾ ശ്രീ. എ. കെ. ബാലൻ അതിന്റെ മന്ത്രിയായി വരുന്ന

പതിവുണ്ട്. ഇന്നലെ യു.ഡി.എഫ്.-ന്റെ പാർലമെന്ററി പാർട്ടികൂടി മന്ത്രിമാരെ പ്രശംസിച്ചു പറയരുതെന്ന തീരുമാനമെടുത്തിരിക്കുകയാണ്. മന്ത്രിമാരെ പ്രശംസിക്കാൻ പാടില്ലെന്ന് ഇന്നലെ ചാനലുകളിലെല്ലാം എഴുതിക്കാണിച്ചിട്ടുണ്ട്. അവരുടെ ഉള്ളിന്റെയുള്ളിൽനിന്ന് വരുന്നതുപോലും പറയാൻ സമ്മതിക്കാതെ നിയന്ത്രണമേർപ്പെടുത്തുകയാണ്. ഈ ഗവൺമെന്റിന്റെ പരിമിതികളെക്കുറിച്ച് ഇന്നലെ മുൻമുഖ്യമന്ത്രി ശ്രീ. ഉമ്മൻചാണ്ടി പറഞ്ഞതിനെതിരെയും അതിരൂക്ഷമായ വിമർശനം അഴിച്ചുവിട്ടുവെന്നാണ് ചാനലുകളിലെല്ലാം എഴുതി കാണിച്ചത്. അതുകൊണ്ട് ശ്രീ. എ. കെ. ബാലൻ എന്തെല്ലാം പറഞ്ഞാലും, അദ്ദേഹം ചെയ്ത നല്ല കാര്യങ്ങളെയൊന്നും ഇവർ പ്രശംസിക്കില്ല. ഇന്നലെ തീരുമാനം എടുത്തുപോയതുകൊണ്ടാണ് അല്ലെങ്കിൽ കഴുപ്പമില്ലായിരുന്നു, അവർ പറയുമായിരുന്നു, അപ്പുറത്തുനിന്ന് കുറച്ചുപേർ പറഞ്ഞുകൊണ്ടിരുന്നതുമാണ്. ഹിന്ദുരാഷ്ട്രം ഇപ്പോൾ ഇന്ത്യയിൽ സ്ഥാപിച്ചുതടങ്ങിയെന്ന് കണക്കാക്കിയുള്ള ആക്രമണമാണ് പട്ടികജാതി/പട്ടികവർഗ്ഗക്കാർക്ക് എതിരായി അവർ നടപ്പാക്കി കൊണ്ടിരിക്കുന്നത്. മനുസ്മൃതിയുടെ അടിസ്ഥാനത്തിലുള്ള ആക്രമണങ്ങളാണ് നടത്തിക്കൊണ്ടിരിക്കുന്നത്. അതുകൊണ്ടാണ് പശുവിന്റെ തോലുരിഞ്ഞ് ഉപജീവനം നടത്തുന്ന ആളുകളെപ്പോലും അവർ വെറുതെ വിടുന്നില്ല. മനുസ്മൃതിയിലെ എട്ടാം

അദ്ധ്യായത്തിൽ പറയുന്നത് ....

മനുഷ്യാണാം പശുനാഞ്ച ദുഃഖായപ്രഹൃതേസതി

യഥായഥാമഹദുഖം ദണ്ഡംകര്യാത്തഥാതഥാ

മനുഷ്യരെയും പശുക്കളെയും സങ്കടം നേരിടത്തക്കവിധം അടിക്കുക, സങ്കടത്തിന് തക്കവിധം മുമ്പേ മൂന്നാമത് ശ്ലോകത്തിൽ പറഞ്ഞത് കൂടുതലായോ കുറവായോയുള്ള ശിക്ഷ വിധിക്കേണ്ടതാണ്. ആ ശിക്ഷയെക്കുറിച്ച് ഇപ്പറത്ത് പറയുന്നുണ്ട്. അഹങ്കാരത്താൽ ഇന്നത് പ്രവർത്തിക്കണമെന്ന് ബ്രാഹ്മണനോട് ധർമ്മോപദേശം ചെയ്യുന്ന ശൂദ്രന്റെ വായിലും ചെവിയിലും എണ്ണ തിളപ്പിച്ചൊഴിക്കേണ്ടതാണ്. ആർ.എസ്.എസ്.-കാർ മനുസ്മൃതി നടപ്പിലാക്കി തുടങ്ങിയിരിക്കുകയാണ്. പശുവിന്റെ തോലുരിഞ്ഞ് ഉപജീവനം നടത്തുന്നവരെപ്പോലും വെറുതെ വിടുന്നില്ല, അവർ കൊലവിളി നടത്തുകയാണ്. ഇവിടെ ആർക്കെങ്കിലും പശുവിനെ കൊല്ലണമെന്ന് ആഗ്രഹമുണ്ടോ; ഒരാൾക്കുപോലും ആഗ്രഹമില്ല. കറവ വറ്റിയ പശുക്കളെ ബി.ജെ.പി./ആർ.എസ്.എസ്.-കാർ നല്ല വില കൊടുത്ത് എടുത്താൽ പ്രശ്നം തീർന്നു. കറവ വറ്റിയ പശുക്കളെയെല്ലാം ഞങ്ങൾ എടുത്തുകൊള്ളാമെന്ന് കേന്ദ്ര ഗവൺമെന്റ് തീരുമാനിച്ചാൽ അപ്പോഴേ പ്രശ്നം തീരും. ആർക്കെങ്കിലും ബീഫ് കഴിക്കണമെന്നുണ്ടെങ്കിൽ അവർക്ക് പോത്തിറച്ചി കൊടുത്താൽ മതി. പോത്ത്

കാലന്റെ വാഹനമാണെന്ന് പറഞ്ഞ് പിന്നീട് വരും, അത് നമുക്ക് അനേകം നോക്കാം. ഇതെല്ലാം മനുസ്മൃതിയുടെ സ്വാധീനം നമ്മുടെ നാട്ടിൽ നിൽക്കുന്നതു കൊണ്ടാണ് ഇത്തരത്തിലുള്ള ആക്രമണം പട്ടികജാതിക്കാർക്കെതിരായി നടക്കുന്നത്. 1927 ഡിസംബർ 25-ാം തീയതി മനുസ്മൃതിയുടെ പതിനായിരക്കണക്കിന് കോപ്പികൾ കത്തിച്ചുകൊണ്ട് ജാതിയുടെ സ്വാധീനത്തിൽനിന്ന് സമൂഹത്തെ രക്ഷപ്പെടുത്താൻ ഡോ. ബി. ആർ. അംബേദ്കർ നടത്തിയ സമരമാണ്. അതിന്റെ സ്വാധീനം നമ്മൾ മുന്നോട്ട് കൊണ്ടുപോയില്ല, തീർച്ചയായും അത്തരത്തിൽ കൊണ്ടുപോകണം. അതാണ് നമുക്ക് ചെയ്യാൻ കഴിയുന്നത്. ഡിസംബർ 25-ാം തീയതി മനുസ്മൃതിയെ ദഹന ദിനമായി തുടർച്ചയായി ആചരിച്ചിരുന്നു. ആ ആശയ രാഷ്ട്രീയത്തിലേയ്ക്ക് കൊണ്ടുപോകാൻ കോൺഗ്രസ്സുകാർ തയ്യാറാകണം. കോൺഗ്രസ്സുകാർക്ക് ഇന്നിപ്പോൾ അതിനൊന്നും താൽപ്പര്യമില്ല. അങ്ങ് ഒരപാട് ഫോട്ടോയൊക്കെ എടുത്തത് എന്റെ ഓർമ്മയിലുണ്ട്. മുഖ്യമന്ത്രി ജനസമ്പർക്ക പരിപാടി നടത്തിയതിന് ബദലായി അങ്ങ് പട്ടികജാതി കോളനികൾ സന്ദർശിച്ചല്ലോ; അഞ്ചു കൊല്ലം ഇരുന്നിട്ടും അങ്ങ് ഒന്നും ചെയ്തില്ല. അതെല്ലാമാണ് ഞങ്ങളിപ്പോൾ ചെയ്തുകൊണ്ടിരിക്കുന്നത്.

പ്രവാസികളുടെ ഏറ്റവും പ്രധാനപ്പെട്ട പ്രശ്നമാണ് ഉത്സവ സീസണുകളിൽ

വിദേശ കമ്പനികളടക്കം യാത്രാനിരക്കുകൾ കൂട്ടി ജനങ്ങളെ ബുദ്ധിമുട്ടിക്കുന്നത്. ഉത്സവ സീസണുകളിലെ വിമാനടിക്കറ്റ് കൊള്ള; കൂടുതൽ സീറ്റ് അനുവദിക്കാമെന്ന് കേന്ദ്രം; പ്രവാസികളെ വലയ്ക്കുന്ന വിമാന കമ്പനികൾക്കെതിരെ മുഖ്യമന്ത്രി..... പ്രവാസികളുടെ കാര്യത്തിൽ ഗവൺമെന്റോന്നും ചെയ്യുന്നില്ലെന്നാണ് ശ്രീ. എം. ഉമ്മർ ഇവിടെ പറഞ്ഞത്. പ്രവാസികൾ ദീർഘകാലമായി ഉന്നയിച്ചുകൊണ്ടിരിക്കുന്ന ഏറ്റവും വലിയ പ്രശ്നമാണ് ഉത്സവ സീസണുകളിലും പ്രധാനപ്പെട്ട വിശേഷ ദിവസങ്ങളുമായി ബന്ധപ്പെട്ട് വിദേശ വിമാന കമ്പനികൾ നിരക്ക് കുത്തനെ കൂട്ടുന്നത്. ഇത് പരിഹരിക്കാൻ വിദേശ വിമാന കമ്പനികളുടെ പ്രതിനിധികളെയടക്കം വിളിച്ചുവരുത്തി കേന്ദ്ര മന്ത്രിയുടെ സഹായത്തോടുകൂടി ആ പ്രശ്നം ചർച്ച ചെയ്ത് അവർക്ക് കുറഞ്ഞ നിരക്കിൽ ടിക്കറ്റ് കൊടുക്കാനും വിമാന സൗകര്യങ്ങൾ മെച്ചപ്പെടുത്താനുമുള്ള തീരുമാനം എടുത്തു. മറ്റൊന്ന്, അവർക്ക് നിയമ സഹായ സംവിധാനം ഏർപ്പെടുത്താനുള്ള സൗകര്യം ഒരുക്കുകയും ചെയ്തു എന്നുള്ളതാണ്.

ന്യൂനപക്ഷ ക്ഷേമം ഡോ. കെ. ടി. ജലീൽ നന്നായി കൈകാര്യം ചെയ്യുന്നുണ്ട്.

പക്ഷെ, അദ്ദേഹം ചെയ്യുന്ന സൽപ്രവൃത്തികളെയെല്ലാം ന്യൂനപക്ഷങ്ങൾക്ക് വാരിക്കോരിക്കൊടുക്കുന്നുവെന്ന് പറഞ്ഞുകൊണ്ട് വിശകലനീച്ചർമാർ ദുർവ്യാഖ്യാനം



ചെയ്യുമ്പോൾ അതിനെ പ്രതിരോധിക്കാൻ തയ്യാറാകണം, അതാണ് കോൺഗ്രസ്സുകാർ ചെയ്യാത്തത്. അപ്പുറത്തുനിന്ന് ചില പ്രതികരണങ്ങളുണ്ടായിട്ടുണ്ട്. ശ്രീ. വി. ഡി. സതീശൻ ഉൾപ്പെടെയുള്ളവർ പ്രതികരിച്ചതിനെ അംഗീകരിക്കുന്നു. അവരെല്ലാവരും ഒരേ മനസ്സോടെ നിൽക്കാതെ..... അവരെപ്പോഴും ആർ.എസ്.എസ്.-കാർ കൊല ചെയ്യപ്പെട്ടാൽ വല്ലാത്ത ശബ്ദം ഉയർത്തും ഇപ്പുറത്ത് ഞങ്ങൾ കൊല ചെയ്യപ്പെട്ടാൽ അവർ അനങ്ങില്ല. അതുകൊണ്ടാണ് അവർ ഉയർത്തുന്ന ആശയ രാഷ്ട്രീയ നിലപാടുകളെ എതിർക്കാതെ കോൺഗ്രസ് രക്ഷപ്പെടില്ലായെന്ന തിരിച്ചറിവ് ഉണ്ടാകണം എന്നുകൂടി പറഞ്ഞുകൊണ്ട് ഈ ധനാഭ്യർത്ഥനകളെ അനുകൂലിച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു.

ശ്രീ. പി. ടി. തോമസ് : സർ, രാജ്യത്തിനാകെ മാതൃകയായ നിരവധി തൊഴിലാളിക്ഷേമ ബോർഡുകൾക്ക് രൂപം നൽകിയ ഒരു സംസ്ഥാനമാണ് കേരളം. എന്നാൽ ഇന്ന് ആ ക്ഷേമബോർഡുകളുടെയെല്ലാം പണം കെട്ടികിടക്കുകയോ ഉപയോഗിക്കപ്പെടാതിരിക്കുകയോ ചെയ്യുകയാണ്. കർഷകത്തൊഴിലാളി ക്ഷേമനിധി ബോർഡിൽ ഏകദേശം 300 കോടി രൂപ കുടിശ്ശികയായി കിടക്കുകയാണ്, അർഹരായവർക്ക് കൊടുക്കാൻ കഴിയുന്നില്ല. അതുപോലെ ഇന്ത്യയിലെ തൊഴിൽ നിയമത്തിൽ ഭൂരിപക്ഷവും സംഘടിത

മേഖലയ്ക്കുവേണ്ടിയാണ്. 2008-ൽ പാർലമെന്റ് പാസ്സാക്കിയ അസംഘടിത തൊഴിലാളി സാമൂഹ്യസുരക്ഷാ നിയമം കാര്യക്ഷമമായി നടപ്പിലാക്കുന്നതിനെ കുറിച്ച് ഈ ഗവൺമെന്റ് ആലോചിക്കേണ്ടതാണ്. ഗുലാത്തി ഇൻസ്റ്റിറ്റ്യൂട്ടിന്റെ പഠനം അനുസരിച്ച് 30 ലക്ഷം കുടിയേറ്റ തൊഴിലാളികൾ കേരളത്തിലുണ്ട്. അതിൽ 20 ലക്ഷം ആളുകളും പശ്ചിമബംഗാളിൽ നിന്നുള്ളവരാണ്. ഈ തൊഴിലാളികളുടെ ഇ.എസ്.ഐ., പി.എഫ്., തൊഴിൽ സമയം തുടങ്ങിയ ന്യായമായ അവകാശങ്ങളിന്മേൽ വ്യക്തമായ നടപടിയുണ്ടാകണമെന്ന് അഭ്യർത്ഥിക്കുകയാണ്. പ്രശസ്ത സാമ്പത്തിക വിദഗ്ദ്ധൻ ഡോ. മാർട്ടിൻ പാട്രിക്സിന്റെ നേതൃത്വത്തിൽ എറണാകുളം ജില്ലയിലെ ഇതര സംസ്ഥാന തൊഴിലാളികളെക്കുറിച്ച് പഠനം നടത്തിയിട്ടുണ്ട്. ആ തൊഴിലാളികളുടെ ലയങ്ങൾ/താമസസ്ഥലം ഏറ്റവും ദുരിതപൂർണ്ണമാണ്, യാതൊരു പ്രാഥമിക സൗകര്യവുമില്ല, നരകതുല്യമായി കഴിയുന്ന ഇതര സംസ്ഥാന തൊഴിലാളികളുടെ ക്യാമ്പുകൾ കാലോചിതമായി പരിഷ്കരിച്ച് നമ്മുടെ നാടിന്റെ അഭിമാനത്തിനനുസരിച്ച് ഉയർത്തിക്കൊണ്ടുവരാൻ പ്രത്യേകം ശ്രദ്ധിക്കണമെന്ന് പറയാൻ ഞാൻ ആഗ്രഹിക്കുകയാണ്.

ബഹുമാനപ്പെട്ട ന്യൂനപക്ഷ ക്ഷേമ വകുപ്പുമന്ത്രിയോട് എനിക്ക് പറയാനുള്ളത് മലപ്പുറം ജില്ലയിലെ ഇലക്ഷൻ കഴിഞ്ഞപ്പോൾ ബഹുമാനപ്പെട്ട കടകംപള്ളി

സുരേന്ദ്രൻ അവിടെ വന്ന് നടത്തിയ പ്രസ്താവനയ്ക്കെതിരെ ഒരു ചെറിയ പ്രതിഷേധംപോലും അങ്ങ് നടത്തിയില്ലെന്നത് ദുഃഖകരമാണ്. മദ്യഷാപ്പുകൾ മാറ്റിസ്ഥാപിക്കുന്നതിനായി ധാരാളം സൗകര്യങ്ങളൊക്കെ ഉണ്ടെങ്കിലും ഇതെല്ലാം മെയിൻ റോഡിലാണ് സ്ഥിതി ചെയ്യുന്നത്. എന്റെ നിയോജക മണ്ഡലത്തിലെ സുഭാഷ് ചന്ദ്രബോസ് റോഡിൽ ചെട്ടിച്ചുറ്റ എന്നുപറയുന്ന ഭാഗത്തേയ്ക്ക് ഒരു മദ്യഷാപ്പ് മാറ്റി. ആഴ്ചയിൽ രണ്ട് ദിവസം ഡയാലിസിസ് ചെയ്യുന്ന രോഗിയുടെ വീടിന് മുന്നിൽ ബൈക്കുകളും വാഹനങ്ങളും കൊണ്ട് നിർത്തുന്നതുമൂലം അയാൾക്ക് പുറത്തിറങ്ങാൻ കഴിയാത്ത സാഹചര്യമാണ് നിലനിൽക്കുന്നത്. അതിനെ എതിർക്കാൻ പോയ എന്റെ യുവ സ്നേഹിതൻ ശ്രീ. ഹൈബി ഈഡന്റെ നേരെ മോശപ്പെട്ട രീതിയിലാണ് പെരുമാറിയത്. ഗതാഗത തടസ്സങ്ങൾ ഉണ്ടാക്കുന്ന ഈ പ്രവർത്തനങ്ങൾ ഒഴിവാക്കണമെന്ന് ഞാൻ അഭ്യർത്ഥിക്കുകയാണ്.

പട്ടികജാതി/പട്ടികവർഗ്ഗ കുട്ടികളുടെ സ്റ്റൈപ്പന്റ് കൃത്യമായി കൊടുക്കണം, എസ്.സി./എസ്.ടി. ഹോസ്റ്റലിൽ പാവപ്പെട്ട കുട്ടികളെ മറയാക്കി സാമൂഹ്യവിരുദ്ധർ കടന്നുകയറുന്നതിന് അറുതിവരുത്തണം. ആന്ധ്രാപ്രദേശ് സ്വദേശിയായ രാജേഷ് എന്ന കുട്ടിക്ക് കാര്യവട്ടം ക്യാമ്പസിൽ ഉണ്ടായ അനുഭവവും എം.ജി. യൂണിവേഴ്സിറ്റിയുടെ പട്ടികജാതി വിഭാഗക്കാരുടെ ഹോസ്റ്റലിൽ ഉണ്ടായ അനുഭവവും

ഒരു കുട്ടിക്കും ഉണ്ടാകാൻ ഇടവരരുത്. അതുപോലെ മഹാരാജാസ് കോളേജിലെ പട്ടികജാതി വിഭാഗത്തിൽപ്പെട്ട പ്രിൻസിപ്പലായ ശ്രീമതി ബീനയ്ക്കും വിദ്യാഭ്യാസ കോളേജിലെ പ്രിൻസിപ്പലിനും ഉണ്ടായതുപോലൊരു അനുഭവം ഉണ്ടാകാൻ പാടില്ല. ഈ അനുഭവങ്ങളൊക്കെ ഡിപ്പാർട്ടുമെന്റ് പ്രത്യേകമായി ശ്രദ്ധിക്കണമെന്ന് പറയുകയാണ്.

(അദ്ധ്യക്ഷവേദിയിൽ മി. സ്പീക്കർ)

നോർക്ക വകുപ്പുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി ദുബായിൽ പോയി 27 പ്രഖ്യാപനങ്ങൾ നടത്തി. ഒന്നുപോലും നടപ്പാക്കാനുള്ള യാതൊരു സാധ്യതയും കാണുന്നില്ല. നടപ്പാക്കുമെങ്കിൽ നല്ലതാണെന്ന് പറയാൻ ഞാൻ ആഗ്രഹിക്കുകയാണ്. പ്രഖ്യാപനങ്ങളല്ലാതെ ഒന്നുമില്ല. ഈ സർക്കാർ ഒരു വർഷംകൊണ്ട് ഈ നിലയിലാണ് പോകുന്നതെങ്കിൽ അഞ്ച് വർഷം കൊണ്ട് എന്തായിരിക്കും സ്ഥിതിയെന്ന് നമുക്ക് ആലോചിക്കാം. "തൈലാദി വസ്തുക്കൾ അശുഭമായാൽ പൗലോസ് തൊട്ടാൽ ശുഭമാകും" എന്നൊരു ചൊല്ലുണ്ട്. ഇന്നിപ്പോൾ ശ്രീ. ആർ. ബാലകൃഷ്ണപിള്ളയും ഇങ്ങോട്ട് വന്നിരിക്കുകയാണ്. അഴിമതിയുടെ ആശ്രൂപമായ ശ്രീ. ആർ. ബാലകൃഷ്ണപിള്ളയെ യു.ഡി.എഫ്. സർക്കാർ സംരക്ഷിക്കുന്നുവെന്ന് ആക്ഷേപം പറഞ്ഞ് വോട്ടുപിടിച്ചു

സ്റ്റേഹിതന്മാരോട് ഞാൻ ചോദിക്കുന്നു, എവിടെപ്പോയി നിങ്ങൾ? "മൂന്നാക്കം കൊണ്ടാനും കാര്യമില്ല. മന്ത്രിസ്ഥാനം കിട്ടാതെ അടങ്ങുകയില്ലെന്ന്" അല്പമുഖ് ശ്രീ. ആർ. ബാലകൃഷ്ണപിള്ള ഒരു പ്രസ്താവന ഇറക്കിയിട്ടുണ്ട്. മന്ത്രിസ്ഥാനം കൊടുക്കേണ്ടിവരും. ശ്രീ. പിണറായി വിജയൻ എല്ലാത്തരം ഒത്തുതീർപ്പുകളുടെയും ആളായി മാറിയിരിക്കുകയാണ്. പ്രശസ്തനായ ഹെമിംഗ്വേ കമ്മ്യൂണിസ്റ്റുകാരെക്കുറിച്ച് പറഞ്ഞ ഒരു വാചകമുണ്ട്. "പോരാളികളാകുമ്പോൾ അവരെ എനിക്കിഷ്ടമാണ്. പക്ഷേ പുരോഹിതന്മാരായി മാറുമ്പോൾ അവരെ എനിക്കിഷ്ടമല്ല" എന്നാണ്. പിണറായി ഇന്ന് പുരോഹിതനായി മാറിയിരിക്കുന്ന സാഹചര്യമാണ്. ശ്രീ. വി. എസ്. അച്യുതാനന്ദനും ശ്രീ. ആർ. ബാലകൃഷ്ണപിള്ളയും ഇന്ന് തുല്യ പദവിയാണ്. വയലാർ സമരത്തിന്റെ നായകൻ ശ്രീ. വി. എസ്. അച്യുതാനന്ദൻ ഇരിക്കുന്ന അതേ കസേരയിൽ അതേ പദവിയിൽ തുല്യ വേതനത്തിൽ തുല്യ ജോലി എന്നതാണ് ഈ ഗവൺമെന്റ് നടപ്പാക്കിക്കൊണ്ടിരിക്കുന്നത്. നാണമില്ലേയെന്ന് ഞാൻ ചോദിക്കുകയാണ്. ശ്രീ. ആർ. ബാലകൃഷ്ണപിള്ളയും ശ്രീ. കെ. എം. മാണിയും യു.ഡി.എഫ്.-ൽ ആണെങ്കിൽ വലിയ അഴിമതിക്കാർ. ഇരിക്കുന്ന സ്ഥാനത്ത് വേര് കിളിർത്തിട്ടില്ലെങ്കിൽ ഇതിനൊക്കെ മറുപടി പറയാനുള്ള ആർജ്ജവമുണ്ടാകണമെന്ന് അവിടെയിരിക്കുന്ന

ഡി.വൈ.എഫ്.ഐ. നേതാക്കന്മാരോട് ഞാൻ പറയുകയാണ്. "ഇന്ത്യയിൽ ഇന്ന് കമ്മ്യൂണിസം അപ്രത്യക്ഷമാകുന്നതിന് നമ്മൾ സാക്ഷികളാവുകയാണോയെന്ന് സംശയിക്കുന്നു"- ശ്രീ. ടി. ജെ. എസ്. ജോർജിന്റെ പ്രഖ്യാപനമാണിത്. അദ്ദേഹം വീണ്ടും പറയുന്നു, "ഓരോ വിഷയത്തിലും ശ്രീ. പിണറായി വിജയൻ മണ്ടത്തരങ്ങൾക്കൊപ്പം നിൽക്കുന്നത് എന്തിനാണെന്ന് എനിക്ക് മനസ്സിലാകുന്നില്ല. തെറ്റുകളിൽനിന്നും തെറ്റുകളിലേയ്ക്ക് നീങ്ങുന്ന ശ്രീ. പിണറായി വിജയൻ സ്വയം നാണംകെട്ടുകൊണ്ടിരിക്കുകയാണ്. ശ്രീ. ടി. പി. സെൻകമാറിന്റെ പ്രശ്നത്തിലായാലും അതുപോലെയുള്ള ഓരോ കാര്യങ്ങളിലായാലും". എക്കാലവും ഇടതുപക്ഷത്തേയും പ്രത്യേകിച്ച് ശ്രീ. പിണറായി വിജയന്റെ നടപടികളേയും പരസ്യമായി പിന്തുണച്ചിട്ടുള്ള ശ്രീ. ടി. ജെ. എസ്. ജോർജിന്റെ പ്രഖ്യാപനം നിങ്ങൾക്ക് മറയ്ക്കാൻ കഴിയില്ല. എന്താണിവിടെ നടന്നുകൊണ്ടിരിക്കുന്നത്? ഇവിടെ എന്തുപറഞ്ഞാലും കോൺഗ്രസ് - ബി.ജെ.പി. സഖ്യമാണെന്ന് സി.പി.ഐ.(എം) പറയും. കോൺഗ്രസ് മുക്ത ഭാരതത്തെപ്പറ്റിയാണ് അവർ പറയുന്നത്. ഇവിടെ കോൺഗ്രസ് തോറ്റാൽ കമ്മ്യൂണിസ്റ്റുകാർ വരുമോ; വന്നിട്ടുണ്ടോ? എന്റെ കയ്യിലുള്ള ഈ പുസ്തകം 1977-ൽ ശ്രീ. പിണറായി വിജയൻ കൂത്തുപറമ്പിൽ മത്സരിച്ചതിന്റെ റിസൾട്ടാണ്. അന്ന് അദ്ദേഹം കൂത്തുപറമ്പിൽ മത്സരിക്കുമ്പോൾ ശ്രീ. പിണറായി

വിജയൻ എതിരായി മത്സരിച്ചത് അബൂൾ ഖാദർ എന്ന ആർ.എസ്.പി.-  
ക്കാരനാണ്. അന്ന് ഉദ്യമയിൽ സി.പി.ഐ.(എം)-ന് സ്ഥാനാർത്ഥിയില്ല. അവിടെ  
ജയിച്ചത് കെ.ജി. മാരാറാണ്.

ശ്രീ. സി. കെ. നാണ: സർ, അന്ന് അവിടെ ജയിച്ചത് എൻ. കെ.  
ബാലകൃഷ്ണനാണ്.

ശ്രീ. പി. ടി. തോമസ്: സർ, അതെ. എൻ. കെ. ബാലകൃഷ്ണൻ മത്സരിച്ചപ്പോൾ  
അവിടെ തോറ്റത് കെ. ജി. മാരാറാണ്. ഇതേ സമയത്ത് കൂത്തുപറമ്പിൽ ശ്രീ.  
പിണറായി വിജയനെതിരെ മത്സരിച്ചത് അബൂൾ ഖാദറാണ്.

ശ്രീ. കെ. കുഞ്ഞിരാമൻ: സർ, പോയിന്റ് ഓഫ് ഓർഡർ... 1977-ൽ  
ഉദ്യമയിൽ കെ. ജി. മാരാർ ജയിച്ചുവെന്നാണ് ബഹുമാനപ്പെട്ട മെമ്പർ ഇവിടെ  
പറഞ്ഞത്. കെ. ജി. മാരാർ അവിടെ ജയിച്ചിട്ടില്ല. എൽ.ഡി.എഫ്.-ന് എതിരായി  
പറയുന്നത് ശരിയല്ല. അത് രേഖയിൽനിന്നും നീക്കം ചെയ്യണം.

മി. സ്പീക്കർ: അത് അദ്ദേഹം പിൻവലിച്ചു. അങ്ങ് പിൻവലിച്ചില്ലേ?

ശ്രീ. പി. ടി. തോമസ്: സർ, അത് ഞാൻ പിൻവലിച്ചു. എൻ. കെ.  
ബാലകൃഷ്ണൻ ജയിച്ച സ്ഥാനത്ത് കെ. ജി. മാരാർ തോറ്റു. കെ. ജി. മാരാർക്കെതിരെ  
സി.പി.ഐ.(എം)-ന് സ്ഥാനാർത്ഥിയില്ല. കൂത്തുപറമ്പിൽ ശ്രീ. പിണറായി

വിജയനെയിരെയും ആർ.എസ്.എസ്.-ന് സ്ഥാനാർത്ഥിയില്ല. ആരാണ് സഖ്യമുണ്ടാക്കുന്നത്?

മി. സ്പീക്കർ: ശ്രീ. പി. ടി. തോമസിന്റെ സമയം കഴിഞ്ഞിരിക്കുകയാണ്.

ശ്രീ. എ. കെ. ശശീന്ദ്രൻ: സർ, ശ്രീ. പി. ടി. തോമസ് ഇങ്ങനെ പറഞ്ഞ് പോകുമ്പോൾ 1980-ൽ എൽ.ഡി.എഫ്. ആണ് കെ. ജി. മാരാറെ പരാജയപ്പെടുത്തിയത്. അത് ഞാനാണെന്നുള്ള കാര്യം അങ്ങേയ്ക്ക് അറിയാമോ?

ശ്രീ. പി. ടി. തോമസ്: സർ, അങ്ങ് കോൺഗ്രസിലായിരുന്നതുകൊണ്ട് സംഭവിച്ചതായിരിക്കും. ഇപ്പോൾ ഇടതുപക്ഷ ഗവൺമെന്റിന് ഗവർണ്ണറുപറ്റി എന്തൊരു അംഗീകാരമാണ്. ഗവർണ്ണർ ഇപ്പോൾ ഒരു വിശുദ്ധ പശുവായിരിക്കുകയാണ്. കേരളത്തിലെ ഗവർണ്ണറുപറ്റിയല്ല ഞാൻ പറയുന്നത്. ഇവിടെ ഇം.എം.എസ്. നമ്പൂതിരിപ്പാടും സർക്കാരിയ കമ്മീഷനും ഗവർണ്ണറുക്കുറിച്ച് പറഞ്ഞു. ഇപ്പോൾ ഗവർണ്ണർക്ക് വിശുദ്ധ പശുവിന്റെ പദവിയാണ് വന്നിരിക്കുന്നത്. കേരളം ഇന്ത്യയല്ലെന്ന് സഖാക്കൾ ഓർമ്മിക്കണം. നിങ്ങളുടെ കൊലപാതക രാഷ്ട്രീയം കേരളം കണ്ടുമടുത്തു. ഇന്ത്യയിൽ ബി.ജെ.പി.- യുടെ മുഖ്യശത്രു സി.പി.ഐ.(എം) ആണോ; സി.പി.ഐ. ആണോ? കോൺഗ്രസ് ആണ് ആ കക്ഷി. "ശ്രീ. ആർ. ബാലകൃഷ്ണപിള്ളയുടെ നിയമനം നിയമവിരുദ്ധം" - ഇത് ശ്രീ.



വി. എസ്. അച്ചുതാനന്ദന്റെ പ്രഖ്യാപനമാണ്. സി.പി.ഐ.(എം) ആന്റി കോൺഗ്രസ് വികാരത്തിലൂടെയാണ് ഇന്ത്യയിൽ ബി.ജെ.പി.-യെ വളർത്തിയത്. അപ്പുറത്തിരിക്കുന്ന സി.പി.ഐ. സ്റ്റേഹിതന്മാർ ശരിയായ രാഷ്ട്രീയം കാണുന്നുണ്ട്. ഇന്നല്ലെങ്കിൽ നാളെ ഇന്ത്യൻ രാഷ്ട്രീയത്തിന് കേരളത്തിലെ സി.പി.ഐ. നേതൃത്വം നൽകുമെന്ന് ഞങ്ങൾ വിചാരിക്കുന്നു. കാരണം അത് ശരിയായ ഒരു ദിശയിലാണ് പോകുന്നത്. വർഗ്ഗീയ ശക്തികൾ അപകടകരമാണെന്ന് എസ്. എ. ഡാക്കെ (ശ്രീപദ് അമൃത് ഡാക്കെ) പറഞ്ഞപ്പോൾ അദ്ദേഹം ആവശ്യമില്ലാതെ പുകമറ സൃഷ്ടിക്കുകയാണെന്നുപറഞ്ഞ് നമ്പൂതിരിപ്പാടും കൂട്ടരും ആക്ഷേപിച്ചു. ശ്രീ. അടൽ ബിഹാരി വാജ്പേയി സി. എം. സ്റ്റീഫനുമായി ഡൽഹിയിൽ മത്സരിച്ചു. ഇ.എം.എസ്. ആർക്കാണ് വോട്ട് ചെയ്തത്? ഇപ്പോൾ അപ്പുറത്തിരിക്കുന്ന ഡി.വൈ.എഫ്.ഐ. സുഹൃത്തുക്കൾ നീതിയാത്ര തുടങ്ങിയിരിക്കുകയാണ്. ശ്രീ. കാരായി ചന്ദ്രശേഖരനേയും ശ്രീ. കാരായി രാജനേയും രക്ഷിക്കാൻ കണ്ണൂരിൽനിന്നും എറണാകുളത്തേയ്ക്ക് നീതിയാത്രയെന്ന അനീതി യാത്ര നടന്നുകൊണ്ടിരിക്കുകയാണ്. ....(ബഹളം)..... കഴുകൻ കണ്ണുമായി അവർ നടക്കുകയാണ്. ....(ബഹളം).....

മി. സ്പീക്കർ: പ്ലീസ്....പ്ലീസ്..... അദ്ദേഹം സംസാരിച്ച് അവസാനിപ്പിക്കട്ടേ. ....(ബഹളം)..... പ്ലീസ്....പ്ലീസ്.... ശ്രീ. പി. ടി. തോമസ്,

അങ്ങ് പറഞ്ഞ് അവസാനിപ്പിക്കൂ.

ശ്രീ. പി. ടി. തോമസ്: സർ, "നമ്മുടെ പൂർവ്വികന്മാരുടെ സൂക്തംകൊണ്ട് ഇന്ത്യയിൽ കമ്മ്യൂണിസ്റ്റ് പാർട്ടികൾ ഈർക്കിലി പാർട്ടികളായി മാറി. കമ്മ്യൂണിസ്റ്റുകാരെ ഭരണത്തിൽ കയറ്റാൻ കൊള്ളില്ല. അധികാരം കിട്ടിയാൽ അവർ ചെയ്യുന്നത് ഉന്മൂലനാശമാണ്. റഷ്യയിൽ സംഭവിച്ചതുപോലെ അടുത്ത സഖാക്കളെപ്പോലും തട്ടിക്കളയും. മനുഷ്യാവകാശങ്ങളില്ല. പൗരാവകാശങ്ങളില്ല. അതുകൊണ്ട് കമ്മ്യൂണിസ്റ്റ് പാർട്ടികൾ ഈർക്കിലി പാർട്ടികളായത് ഇന്ത്യയുടെ ഭാഗ്യമാണ്" എന്ന് നക്സലിസത്തിന്റെ 50-ാം വാർഷികം പ്രമാണിച്ച് മാതൃഭൂമിയിൽ വന്നിരിക്കുന്ന വാർത്തയാണ്.

മി. സ്ലീക്കർ: യെസ്.... യെസ്..... ഇനി അങ്ങേയ്ക്ക് അവസാനിപ്പിക്കാം. ഇപ്പോൾ നാല് മിനിട്ട് അധികമായി.

ശ്രീ. പി. ടി. തോമസ്: സർ, അപ്പറന്തുള്ളവർക്ക് പത്ത് മിനിട്ട് അധികം കൊടുത്തു.

മി. സ്ലീക്കർ: ശ്രീ. എ. എം. ആരിഫിന്റെ സംഭാവന കാരണം അങ്ങേയ്ക്ക് നാല് മിനിട്ട് അധികം കിട്ടി. ഇപ്പോൾ ആ സമയവും കഴിഞ്ഞു.

ശ്രീ. പി. ടി. തോമസ്: സർ, ശ്രീ. ബാലചന്ദ്രൻ ചുള്ളിക്കാട് 'ഗൗരി' എന്ന

മനോഹരമായ ഒരു കവിത എഴുതിയിട്ടുണ്ട്.

"തൊഴിലാളി വർഗ്ഗം അധികാരമേറ്റാൽ  
അവരായി പിന്നെ അധികാരവർഗ്ഗം  
അധികാരമപ്പോൾ തൊഴിലായി മാറും  
അതിനുള്ള കൂലി അധികാരി വാങ്ങും"

ഇതാണ് ശ്രീ. പിണറായി വിജയന്റെ നേതൃത്വത്തിൽ നടന്നുകൊണ്ടിരിക്കുന്നത്.

ശ്രീ. ആർ. ബാലകൃഷ്ണപിള്ളയെ ചുമന്നുകൊണ്ട് നടക്കാൻ നാണമില്ലേയെന്ന് ഞാൻ ചോദിക്കുന്നു. ....(ബഹളം)..... നിങ്ങൾ എവിടെപ്പോയി?

മി. സ്പീക്കർ: പ്ലീസ്.....പ്ലീസ്.... എന്താണിവിടെ? ഇവിടെ തെരുവ് നാടകമാണോ; ഒരാൾ പ്രസംഗിക്കുമ്പോൾ എല്ലാവരുംകൂടി പുറകിൽനിന്ന് ബഹളം വയ്ക്കുന്നത് എന്തിനാണ്? പ്ലീസ് കൺക്ലഡ്. ....(ബഹളം)..... ഇത് തെരുവ് നാടകമാണോ; ആധുനിക നാടക സാങ്കേതിക വിദ്യയ്ക്ക് എന്തെങ്കിലും സംഭാവന കൊടുക്കുകയാണോ? പ്ലീസ്..... പ്ലീസ്.....അങ്ങ് അവസാനിപ്പിക്കൂ. ആറ് മിനിട്ട് അധികമായി. ഒരു വാചകത്തിൽ അവസാനിപ്പിക്കണം.

ശ്രീ. പി. ടി. തോമസ്: സർ, ഞാൻ അവസാനിപ്പിക്കുന്നു. ഫീസ് വർദ്ധനവിനെതിരെ വിദ്യാർത്ഥികൾ തല്ലുകൊണ്ടപ്പോൾ, 'തല്ലുന്നേ തല്ലുന്നേ.

തല്ലിത്തല്ലി കൊല്ലുന്നേ' എന്ന് മുദ്രവാക്യം വിളിക്കുമ്പോൾ അഴിമതിയുടെ ആൾരൂപമെന്ന് ഇവർ പറഞ്ഞുനടന്ന ശ്രീ. ആർ. ബാലകൃഷ്ണപിള്ളയെ ചുമക്കേണ്ട ഗതികേട് നിങ്ങൾക്കുണ്ടായിരിക്കുകയാണ്.

മി. സ്റ്റീക്കർ: പ്ലീസ് കൺക്ലഡ്..... പ്ലീസ് കൺക്ലഡ്.....

ശ്രീ. പി. ടി. തോമസ്: സർ, നിങ്ങൾ അഴിമതിയെക്കുറിച്ച് പറയുന്നതിൽ എന്തെങ്കിലും ആത്മാർത്ഥതയുണ്ടോ? ഈ ഗവൺമെന്റ് അഴിമതിക്കാരുടെയും സ്വാർത്ഥ താല്പര്യക്കാരുടെയും ഭാഗ്യാനുഭവങ്ങളുടെയും കൊള്ളരുതാത്തവരുടെയും സ്വജനപക്ഷപാതികളുടെയും കൂടാരമായി മാറിയിരിക്കുകയാണ്.

മി. സ്റ്റീക്കർ: പ്ലീസ് കൺക്ലഡ്..... പ്ലീസ്.... പ്ലീസ്..... ഇനി നീട്ടിക്കൊണ്ട് പോകണ്ട.

ശ്രീ. പി. ടി. തോമസ്: സർ, ഇതുകൂടി പറഞ്ഞ് അവസാനിപ്പിക്കാം. ഇന്ന് ബഹുമാനപ്പെട്ട മുഖ്യമന്ത്രി കാവേരി സെൽ വേണ്ടെന്നുവെച്ചു. പണ്ട് മുല്ലപ്പെരിയാർ സമരം നടന്നപ്പോൾ വണ്ടിപ്പെരിയാർ മുതൽ അറബിക്കടൽ വരെ സമരം നടത്താൻ നേതൃത്വം നൽകിയ ശ്രീ. പിണറായി വിജയൻ നടത്തിയിരിക്കുന്ന ഈ പ്രവർത്തനങ്ങളെ നിങ്ങൾ കാണണം. അതുകൊണ്ട് ഈ അഴിമതി നടത്തുന്ന ഗവൺമെന്റിന്റെ ധനാഭ്യർത്ഥനകളെ അതിശക്തമായി എതിർത്തുകൊണ്ട് എന്റെ

വാക്കുകൾ അവസാനിപ്പിക്കുന്നു.